

سے اس پر نگاہ رکھے تاکہ اس کی کمزوریوں سے آگاہ ہو سکے، یہ طرز عمل ٹھیک نہیں، اس کی ممانعت ہے۔
 جابر بن عتیک رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«مِنَ الْغَيْرَةِ مَا يُحِبُّ اللَّهُ وَمِنْهَا مَا يُبْغِضُ اللَّهُ، فَأَمَّا الَّتِي يُحِبُّهَا اللَّهُ عَزَّوَجَلَّ فَالْغَيْرَةُ فِي الرَّبِيبَةِ، وَأَمَّا الْغَيْرَةُ الَّتِي يُبْغِضُهَا اللَّهُ فَالْغَيْرَةُ فِي غَيْرِ رَبِيبَةٍ»

”غیرت کے کچھ پہلو اللہ تعالیٰ کو محبوب ہیں اور کچھ ناپسندیدہ بھی ہیں۔ جو بات اللہ تعالیٰ کو پسند ہے، وہ یہ ہے کہ تہمت اور شبہ کی بنا پر غیرت کا اظہار کرے اور جو بات اللہ کو ناپسند ہے، وہ یہ ہے کہ بغیر کسی شبہ کے غیرت کا اظہار کرے۔“¹

بیوی بچوں کا حسب استطاعت نان نفقہ: شوہر بیوی بچوں کو حسب استطاعت نان نفقہ دے اور کنجوسی نہ کرے، تاہم اگر معاشی حالات کمزور ہوں اور شوہر تنگدستی سے دوچار ہو تو بیوی کو صبر سے کام لینا چاہیے۔

جناب حکیم بن معاویہ قشیری اپنے والد سے روایت کرتے ہیں کہ انھوں نے عرض کی: اے اللہ کے رسول! ہم پر بیویوں کا کیا حق لازم ہے؟ تو آپ نے فرمایا:

«أَنْ تُطْعِمَهَا إِذَا طَعِمْتَ، وَتَكْسُوَهَا إِذَا اكْتَسَيْتَ» أَوْ «اِكْتَسَبْتَ وَلَا تَضْرِبَ الْوَجْهَ، وَلَا تُقَبِّحَ، وَلَا تَهْجُرُ إِلَّا فِي الْبَيْتِ»

”جب تو کھائے تو اسے بھی کھلائے، جب تو پہنے، یا فرمایا ”تو کمائے تو اسے بھی پہنائے، چہرے پر مت مار، اسے برا بھلا مت کہہ اور اس سے علیحدگی مت اختیار کر مگر گھر کے اندر ہی۔“²

ام المؤمنین عائشہ رضی اللہ عنہا سے روایت ہے کہ (ابوسفیان رضی اللہ عنہ کی بیوی) ہند بنت عتبہ رضی اللہ عنہا نے رسول اللہ صلی اللہ علیہ وسلم سے عرض کی کہ ابوسفیان بخیل آدمی ہے، مجھے اتنا خرچ نہیں دیتا جو مجھے اور میرے بچوں کے لیے کافی ہو، سوائے اس کے جو میں اس سے اس کی بے خبری میں لے لوں؟ تو آپ نے فرمایا:

«خُذِي مَا يَكْفِيكَ وَوَلَدَكَ بِالْمَعْرُوفِ»

”تم اتنا لے سکتی ہو جو تمہیں اور تمہارے بچوں کے لیے معروف انداز سے کافی ہو۔“³

www.KitaboSunnat.com

1 [حسن] سنن أبي داود، الجهاد، باب في الخيلاء في الحرب، حديث: 2659، وسنن النسائي، الزكاة، باب الاختيال في الصدقة، حديث: 2559. 2 [صحيح] سنن أبي داود، النكاح، باب في حق المرأة على زوجها، حديث: 2142، وسنن ابن ماجه، النكاح، باب حق المرأة على الزوج، حديث: 1850. 3 صحيح البخاري، النفقات، باب إذا لم ينفق الرجل فللمرأة أن تأخذ بغير علمه، حديث: 5364، وصحيح مسلم، الأقضية، باب قضية هند، حديث: 1714.

بیوی کے ذمے شوہر کے حقوق

شوہر کی اطاعت لازم ہے: بیوی پر لازم ہے کہ اپنے شوہر کی اطاعت کرے لیکن اللہ تعالیٰ کی نافرمانی والی کوئی بات نہ مانے۔ اللہ تعالیٰ کا فرمان ہے: ﴿فَإِنْ أَعْطَانَكُمْ فَلَا تَبْغُوا عَلَيْهِنَّ سَبِيلًا ط﴾

”اگر وہ تمہاری اطاعت کریں تو پھر ان پر زیادتی کی کوئی راہ نہ ڈھونڈو۔“¹

عبداللہ بن عمر رضی اللہ عنہما سے روایت ہے کہ نبی ﷺ نے فرمایا:

«السَّمْعُ وَالطَّاعَةُ عَلَى الْمَرْءِ الْمُسْلِمِ فِيمَا أَحَبَّ وَكَرِهَ مَا لَمْ يُؤْمَرْ بِمَعْصِيَةٍ، فَإِذَا أُمِرَ بِمَعْصِيَةٍ فَلَا سَمْعَ وَلَا طَاعَةَ»

”مسلمان آدمی کے ذمے ہے کہ سنے اور اطاعت کرے، چاہے اسے پسند ہو یا ناپسند، جب تک کہ نافرمانی کی بات نہ کہی جائے، اگر کسی نافرمانی کے لیے کہا جائے تو ایسی بات ہرگز نہ سنی جائے، نہ اس کی اطاعت کی جائے۔“²

شوہر کی عدم موجودگی میں کسی غیر محرم کو گھر نہ آنے دے: عورت پر لازم ہے کہ شوہر کی غیر حاضری میں کسی غیر محرم کو گھر میں نہ آنے دے، ایسے شخص کو بھی نہ آنے دے جسے شوہر ناپسند کرتا ہو، چاہے وہ محارم ہی میں سے ہو۔

عقبہ بن عامر رضی اللہ عنہ سے روایت ہے کہ رسول اللہ ﷺ نے فرمایا:

«إِيَّاكُمْ وَالذُّخُولَ عَلَى النِّسَاءِ» ”عورتوں کے ہاں جانے سے بچو۔“

ایک انصاری نے کہا: اے اللہ کے رسول! دیور کے بارے میں کیا فرمان ہے؟ فرمایا:

«الْحَمْمُ الْمَوْتُ» ”دیور تو موت ہے۔“³

عربی زبان میں حَمْمٌ سے مراد وہ تمام رشتہ دار ہیں جن کا تعلق شوہر کی طرف سے ہو یا عورت کی طرف سے۔ اور لفظ صَہْنَر بھی دونوں طرف کے رشتہ داروں پر بولا جاتا ہے، یعنی سسرالی رشتے دار اور مذکورہ بالا حدیث میں حَمْمٌ سے مراد شوہر کے بھائی ہیں، یعنی دیور یا جیٹھ وغیرہ اور یہ عورت کے کسی طرح محرم نہیں ہوتے، البتہ شوہر کا باپ

1: النِّسَاءُ 4: 24، صحیح البخاری، الأحکام، باب السَّمْعِ وَالطَّاعَةِ لِلْإِمَامِ، حدیث: 7144، وصحیح مسلم، الإمارة، باب وجوب طاعة الأمراء في غير معصية، حدیث: 1839، صحیح البخاری، النکاح، باب لا یخلون رجل بامرأة، حدیث: 5232، وصحیح مسلم، السلام، باب تحريم الخلوۃ بالأجنبية والذخول علیها، حدیث: 2172.

(سر) محرم ہوتا ہے۔ جابر رضی اللہ عنہ سے ایک لمبی حدیث میں مروی ہے کہ آپ نے فرمایا:

«وَلَكُمْ عَلَيْهِنَّ أَنْ لَا يُوطئنَ فُرُشَكُمْ أَحَدًا تَكَرَّهُنَّ»

”تمہاری عورتوں کے ذمے ہے کہ وہ تمہارے بستروں تک ان افراد کو نہ آنے دیں جنہیں تم ناپسند کرتے ہو۔“

اگر وہ ایسا کریں تو «فَاضِرِبُوهُنَّ ضَرْبًا غَيْرَ مُبْرَحٍ» تم انہیں ایسی مار مارو جو شدید نہ ہو.....“

اس حدیث کی روشنی میں معلوم ہوا کہ عورت کے لیے ہرگز روانہ نہیں کہ وہ شوہر کے گھر میں کسی غیر کو داخل ہونے کی اجازت دے، چاہے وہ عورت ہو یا مرد، محرم ہو یا غیر محرم الا یہ کہ اسے اپنے شوہر کے متعلق غالب گمان ہو کہ اس کا آنا اسے ناگوار نہیں گزرے گا۔

شوہر کی اجازت کے بغیر بیوی کو گھر سے نکلنا منع ہے: اگر بغیر اجازت نکلے گی تو نافرمان ہوگی اور سزا کی

مستحق ٹھہرے گی: معاذ بن جبل رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«لَا يَحِلُّ لِمَرْأَةٍ تُوْمِنُ بِاللَّهِ وَالْيَوْمِ الْآخِرِ أَنْ تَأْذَنَ فِي بَيْتِ زَوْجِهَا وَهِيَ كَارَةٌ، وَلَا

تَخْرُجَ وَهِيَ كَارَةٌ، وَلَا تُطِيعَ فِيهِ أَحَدًا، وَلَا تَحْشِنَ بِصَدْرِهِ، وَلَا تَعْتَزِلَ فِرَاشَهُ وَلَا

تَضْرِبَهُ، فَإِنْ كَانَ هُوَ أَظْلَمَ فَلْتَأْتِهِ حَتَّى تُرْضِيَهُ فَإِنْ كَانَ هُوَ قَبْلَ مِنْهَا فَبِهَا وَنِعْمَتْ،

وَقَبِلَ اللَّهُ عُذْرَهَا وَأَفْلَحَ حُجَّتْهَا، وَلَا إِيْمَ عَلَيْهَا وَإِنْ هُوَ أَبِي بِرِضَاهَا عَنْهَا فَقَدْ

أَبْلَغَتْ عِنْدَ اللَّهِ عُذْرَهَا»

”کسی عورت کو جو اللہ اور آخرت کے دن پر ایمان رکھتی ہو، حلال نہیں کہ اپنے شوہر کے گھر میں کسی ایسے فرد

کو آنے کی اجازت دے جسے وہ ناپسند کرتا ہو، نہ وہ خود گھر سے نکلے جبکہ شوہر ناپسند کرتا ہو، اس کے

معاملے میں کسی کی بات نہ مانے، نہ اس کے غصے کو بھڑکائے، نہ اس کے بستر سے علیحدہ رہے، نہ اس پر

ہاتھ اٹھائے، شوہر نے ظلم بھی کیا ہو تو چاہیے کہ اس کے قریب رہے حتیٰ کہ اسے راضی کر لے، اگر اس نے

اس کی معذرت قبول کر لی تو بہتر ہے، اللہ بھی اس کا عذر قبول کر لے گا اور اس کی معذرت کو کامیاب بنا

دے گا اور اس پر کوئی گناہ نہیں، اگر شوہر نے اس سے راضی ہونے سے انکار کر دیا تو بلاشبہ عورت نے اپنا

عذر اللہ کے ہاں پیش کر دیا۔“

1 صحیح مسلم، الحج، باب حجة النبي ﷺ، حدیث: 1218. 2 المستدرک للحاکم: 2/189، 190، حدیث: 2770،

والسنن الكبرى للبيهقي: 7/293، مزید فائدے کے لیے ملاحظہ ہو، مجموع الفتاوى لابن تيمية: 32/281، مسئلة: خروج

المرأة من بيتها بغير إذن زوجها.

شوہر کے مال کی حفاظت کرے: بیوی پر لازم ہے کہ شوہر کے مال کی حفاظت کرے اور اس کی رضامندی اور اسے بتائے بغیر کہیں خرچ نہ کرے، ابو امامہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«إِنَّ اللَّهَ قَدْ أَعْطَى كُلَّ ذِي حَقٍّ حَقَّهُ فَلَا وَصِيَّةَ لِرِثٍ، وَلَا تُنْفِقُ الْمَرْأَةُ شَيْئًا مِّنْ بَيْتِهَا إِلَّا بِإِذْنِ زَوْجِهَا»

”اللہ تعالیٰ نے ہر حق والے کو اس کا حق دے دیا ہے، کسی وارث کے لیے کوئی وصیت نہیں ہے اور کسی بیوی کو حق نہیں کہ شوہر کی اجازت کے بغیر اس کے گھر میں سے کچھ خرچ کرے۔“
دریافت کیا گیا: کیا کھانا بھی نہیں؟ اے اللہ کے رسول! فرمایا:

«ذَلِكَ أَفْضَلُ أَمْوَالِنَا» ”یہ تو ہمارے افضل اموال میں سے ہے.....“¹

بیوی کو شوہر کی اجازت کے بغیر نقلی روزے رکھنا منع ہے: ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا: «لَا تَصُومُ الْمَرْأَةُ وَبَعْلُهَا شَاهِدٌ إِلَّا بِإِذْنِهِ»

”شوہر موجود ہو تو بیوی کو اس کی اجازت کے بغیر روزہ نہیں رکھنا چاہیے۔“²

بیوی شوہر کے حسن سلوک کی شکر گزار رہے: بیوی کو شوہر کے حسن سلوک پر ہمیشہ شکر گزار رہنا چاہیے اور وہ اس کی احسان فراموش نہ بنے، ابن عباس رضی اللہ عنہما سے روایت ہے کہ نبی صلی اللہ علیہ وسلم نے فرمایا:

«وَرَأَيْتُ النَّارَ فَإِذَا أَكْثَرُ أَهْلِهَا النِّسَاءُ يَكْفُرْنَ»، قِيلَ: أَيْ كَفَرْنَ بِاللَّهِ؟ قَالَ: «يَكْفُرْنَ الْعَشِيرَ، وَيَكْفُرْنَ الْإِحْسَانَ، لَوْ أَحْسَنْتَ إِلَى إِحْدَاهُنَّ الدَّهْرَ ثُمَّ رَأَتْ مِنْكَ شَيْئًا قَالَتْ: مَا رَأَيْتُ مِنْكَ خَيْرًا قَطُّ»

”میں نے جہنم دیکھی تو دیکھا کہ اس میں اکثریت عورتوں کی ہے جو کفر کرتی ہیں۔“ دریافت کیا گیا: کیا اللہ سے کفر کرتی ہیں؟ فرمایا: ”(نہیں) اپنے شوہروں کا کفران کرتی ہیں، احسان فراموشی کا مظاہرہ کرتی ہیں، تم ان میں سے کسی کے ساتھ مدتوں احسان کرتے رہو، اس کے باوجود اگر وہ کوئی کوتاہی دیکھ لے تو کہہ اٹھتی ہے: میں نے تجھ سے کبھی خیر نہیں پائی۔“³

[صحیح] سنن أبي داود، البیوع، باب في تضمین العاریة، حدیث: 3565، وجامع الترمذی، الزکاة، باب ماجاء فی نفقة المرأة من بیت زوجها، حدیث: 670. [2] صحیح البخاری، النکاح، باب صوم المرأة بإذن زوجها تطوعاً، حدیث: 5192، وصحیح مسلم، الزکاة، باب ما أنفق العبد من مال مولاه، حدیث: 1026. [3] صحیح البخاری، الإیمان، باب کفران العشیر وکفر دون کفر، حدیث: 29.

بیوی گھریلو کاموں میں شوہر کی خدمت سے غافل نہ رہے: اور حسن معاملات کے لیے بھرپور تعاون کرے۔ اس طرح شوہر کو اپنے فرائض ادا کرنے میں بہت مدد ملے گی بالخصوص جب وہ علمی کاموں میں مشغول ہو تو اسے بڑی طمانیت میسر آئے گی۔

علی بن ابوطالب رضی اللہ عنہ سے روایت ہے کہ فاطمہ رضی اللہ عنہا کو چکی پینے کی مشقت تھی۔ انھوں نے اس کی شکایت کی، اس اثنا میں نبی صلی اللہ علیہ وسلم کے پاس کچھ گرفتار شدہ عورتیں لائی گئیں، فاطمہ رضی اللہ عنہا آپ کے در دولت پر گئیں مگر آپ کو گھر میں نہ پایا تو عائشہ رضی اللہ عنہا سے ملیں اور انھیں بتایا (کہ میں اس کام سے آئی ہوں)۔ جب رسول اللہ صلی اللہ علیہ وسلم گھر تشریف لائے تو عائشہ رضی اللہ عنہا نے آپ کو فاطمہ رضی اللہ عنہا کے آنے کی اطلاع دی، چنانچہ نبی صلی اللہ علیہ وسلم ہمارے ہاں تشریف لائے، ہم اپنے بستروں پر تھے، میں اٹھنے لگا تو آپ نے فرمایا: ”آرام کرو۔“ اور آپ ہمارے درمیان بیٹھ گئے۔ میں نے آپ کے قدموں کی ٹھنڈک اپنے سینے پر محسوس کی۔ آپ نے فرمایا: ”کیا تمہیں اس سے بہتر متاع نہ بتاؤں جس کا تم نے مجھ سے سوال کیا ہے؟ جب تم اپنے بستروں پر آنے لگو تو چونتیس بار: اللہ اکبر، تینتیس بار: سبحان اللہ اور تینتیس بار: الحمد للہ پڑھ لیا کرو، یہ تمہارے لیے خادم سے بڑھ کر ہے۔“¹

وہ لوگ جو کہتے ہیں کہ عورت پر شوہر کی خدمت واجب نہیں، ان کے اس دعوے پر ہمیں کوئی دلیل نہیں ملی۔²

طلاق کا بیان

مشروعیت طلاق اور اس کے احکام

طلاق کے لغوی معنی: اس کے لغوی معنی ہیں: بندھن کھول دینا، یہ لفظ طلاق سے لیا گیا ہے جو چھوڑ دینے اور ترک کر دینے کے معنوں میں آتا ہے۔ کہا جاتا ہے: «فَلَانٌ طَلَّقَ الْيَدَيْنِ بِالْخَيْرِ» ”فلاں آدمی خیر کے کاموں میں کھلے ہاتھوں والا ہے۔“ یعنی اپنے دونوں ہاتھوں کو امور خیر کے لیے بہت کھلے رکھتا ہے۔

طلاق کے اصطلاحی معنی: اصطلاح شریعت میں طلاق سے مراد ہے: نکاح کا بندھن کھول دینا، یعنی بیوی کو

¹ صحیح البخاری، فضائل أصحاب النبی صلی اللہ علیہ وسلم، باب مناقب علی بن ابی طالب، حدیث: 3705، وصحیح مسلم، الذکر والدعاء، باب التسمیح أول النهار وعند النوم، حدیث: 2727. ² مزید تفصیل کے لیے ملاحظہ ہو آداب الزفاف، از الشیخ المحدث الألبانی رحمہ اللہ، ص: 118-120 زیر عنوان: وجوب خدمة المرأة لزوجها.

اپنی قید نکاح اور زوجیت سے نکال دینا۔

امام الحرمین کہتے ہیں کہ یہ لفظ دورِ جاہلیت میں بھی استعمال ہوتا تھا جسے اسلام نے برقرار رکھا۔

طلاق دینا مشروع ہے: سورہ بقرہ میں اللہ تعالیٰ نے فرمایا ہے:

﴿الطَّلَاقُ مَرْثِنٌ مَّقَامَسَاكٌ مَّعْرُوفٌ أَوْ تَسْرِيحٌ بِإِحْسَانٍ﴾

”طلاق دو بار ہے، پھر یا تو بھلے انداز سے اسے بیوی بنا کے رکھے یا بہ طریق احسن اپنے سے جدا کر دے۔“¹

جناب ابن شہاب کی سند سے مروی ہے کہ عبداللہ بن عمر رضی اللہ عنہما کہتے ہیں کہ میں نے اپنی بیوی کو طلاق دے دی جبکہ وہ ایام میں تھی۔ (میرے والد) عمر رضی اللہ عنہ نے یہ بات رسول اللہ صلی اللہ علیہ وسلم سے عرض کر دی۔ آپ بہت غصے ہوئے اور فرمایا: ”اسے چاہیے کہ رجوع کرے، پھر روکے رکھے حتیٰ کہ وہ پاک ہو، پھر ایام آئیں، پھر پاک ہو، تب وہ طلاق دینا چاہتا ہو تو دے دے جبکہ وہ پاک ہو اس سے پہلے کہ اس سے قربت کرے، یہی وہ عدت ہے جس کا اللہ نے حکم دیا ہے۔“²

جبری طلاق واقع نہیں ہوتی: شوہر سے قہراً اجبراً طلاق کہلوائی یا لکھوائی جائے تو وہ واقع نہیں ہوتی۔

ام المؤمنین عائشہ رضی اللہ عنہا سے روایت ہے کہ میں نے رسول اللہ صلی اللہ علیہ وسلم کو سنا، آپ فرماتے تھے:

«لَا طَّلَاقَ وَلَا عِتَاقَ فِي إِغْلَاقٍ»

”جبر اور زبردستی کے ذریعے سے نہ کوئی طلاق ہے اور نہ غلام کی کوئی آزادی۔“³

مذاقاً کہی ہوئی طلاق واقع ہو جاتی ہے: ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«ثَلَاثٌ جِدُّهُنَّ جِدٌّ وَهَزْلُهُنَّ جِدٌّ: اَلنِّكَاحُ وَ الطَّلَاقُ وَ الرَّجْعَةُ»

”تین باتیں ایسی ہیں کہ ان کی حقیقت تو (بہر حال) حقیقت ہوتی ہی ہے، ان میں مذاق بھی حقیقت ہی

ہوتی ہے: نکاح، طلاق اور رجوع۔“⁴

طلاق دینا کون سے طہر میں جائز ہے؟ طلاق اسی طہر میں جائز ہے جس میں میاں بیوی کی قربت نہ ہوئی

1 البقرة: 229. 2 صحیح البخاری، التفسیر، سورة الطلاق، باب: 1، حدیث: 4908، وصحیح مسلم، الطلاق، باب

تحريم طلاق الحائض..... حدیث: 1471. 3 [حسن] سنن أبي داود، الطلاق، باب في الطلاق على غلط، حدیث: 2193.

4 [حسن] سنن أبي داود، الطلاق، باب في الطلاق على الهزل، حدیث: 2194، وجامع الترمذی، الطلاق واللعان، باب

ما جاء في الجد والهزل في الطلاق، حدیث: 1184.

ہو، نہ پچھلے حیض میں طلاق دے چکا ہو، البتہ حمل واضح ہو چکا ہو تو طلاق جائز ہے۔ عبداللہ بن عمر رضی اللہ عنہما سے روایت ہے کہ انھوں نے رسول اللہ ﷺ کے دور میں اپنی بیوی کو ایام حیض میں طلاق دے دی، عمر بن خطاب رضی اللہ عنہ نے یہ معاملہ رسول اللہ ﷺ کی خدمت میں عرض کیا تو آپ نے فرمایا:

«مُرُّهُ فَلْيُرَا جِعْهَا، ثُمَّ لِيُمْسِكْهَا حَتَّى تَطْهَرَ ثُمَّ تَحِيضَ ثُمَّ تَطْهَرَ، ثُمَّ إِنْ شَاءَ أَمْسَكَ بَعْدُ، وَإِنْ شَاءَ طَلَّقَ قَبْلَ أَنْ يَمَسَّ، فَتِلْكَ الْعِدَّةُ الَّتِي أَمَرَ اللَّهُ أَنْ يُطَلَّقَ لَهَا النِّسَاءُ»

”اسے کہو کہ اس سے رجوع کر لے، پھر اسے روکے رکھے حتیٰ کہ وہ پاک ہو، پھر اسے حیض آئے، پھر پاک ہو، پھر روکنا چاہے تو روک لے اور طلاق دینا چاہے تو طلاق دے دے مگر قربت سے پہلے۔ یہی عدت ہے جس کے مطابق اللہ نے عورتوں کو طلاق دینے کا حکم دیا ہے۔“¹

صحیح مسلم میں ابن عمر رضی اللہ عنہما سے روایت ہے کہ انھوں نے اپنی بیوی کو اس کے ایام حیض میں طلاق دے دی، یہ بات عمر رضی اللہ عنہ نے نبی ﷺ سے کہی تو آپ نے فرمایا: «مُرُّهُ فَلْيُرَا جِعْهَا، ثُمَّ لِيُطَلِّقْهَا طَاهِرًا أَوْ حَامِلًا»

”اسے حکم دو کہ رجوع کر لے، پھر چاہے تو طلاق دے جب وہ طہر میں ہو یا حمل سے ہو۔“²

ایک مجلس کی تین طلاقیں، ایک ہی طلاق شمار ہوتی ہے: ابن عباس رضی اللہ عنہما سے مروی ہے کہ رسول اللہ ﷺ کے دور میں، عہد ابوبکر میں اور خلافتِ عمر کے پہلے دو سالوں تک تین طلاقیں ایک ہی شمار ہوتی تھیں، پھر عمر بن خطاب رضی اللہ عنہ نے کہا: لوگوں نے ایک ایسے معاملے میں جلدی شروع کر دی ہے جس میں انھیں مہلت حاصل تھی، اگر ہم اسے ان پر نافذ کر دیں (تو وہ یہ جلد بازی نہیں کریں گے) چنانچہ انھوں نے اسے نافذ کر دیا۔³

طلاق کس کس صورت سے واقع ہو جاتی ہے؟

کسی اشارے کنائے کے لفظ سے طلاق کا حکم: اگر انسان بیوی کو طلاق دینے کی نیت سے اشارے کنائے کے الفاظ بولے تو طلاق واقع ہو جاتی ہے۔

ام المؤمنین عائشہ رضی اللہ عنہا سے روایت ہے کہ ابنة الجون ”جون کی لڑکی“ کو جب رسول اللہ ﷺ کے حرم میں داخل کیا گیا اور آپ اس کے قریب ہوئے تو اس نے کہا: «أَعُوذُ بِاللَّهِ مِنْكَ» ”میں آپ سے اللہ کی پناہ چاہتی

¹ صحیح البخاری، الطلاق، باب وقول اللہ تعالیٰ: (يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ...)، حدیث: 5251،

وصحیح مسلم، الطلاق، باب تحریم طلاق الحائض، حدیث: 1471، ² صحیح مسلم، الطلاق، باب تحریم طلاق

الحائض، حدیث: 1471، ³ صحیح مسلم، الطلاق، باب طلاق الثلاث، حدیث: 1472.

ہوں۔“ تو آپ نے فرمایا: ”تم نے ایک عظیم ذات کی پناہ چاہی ہے، جاؤ اپنے اہل میں چلی جاؤ۔“¹

جناب کعب بن مالک رضی اللہ عنہ کے واقعے میں بتایا گیا ہے کہ جب وہ غزوہ تبوک سے پیچھے رہ گئے تھے اور ان سے مقاطعہ کیا گیا تو ان سے کہا گیا کہ رسول اللہ صلی اللہ علیہ وسلم حکم دیتے ہیں کہ تم اپنی بیوی سے علیحدہ ہو جاؤ، انہوں نے پوچھا: کیا اسے طلاق دے دوں؟ فرمایا: نہیں بلکہ اس سے دور رہو، اس کے قریب نہ جاؤ تو کعب رضی اللہ عنہ نے اپنی بیوی سے کہا: جاؤ اپنے اہل میں چلی جاؤ۔²

ان دونوں احادیث سے ثابت ہوا کہ اپنے اہل میں چلی جاؤ یا میکے چلی جاؤ کا لفظ اسی صورت میں طلاق بنتا ہے جب طلاق کی نیت ہو۔ جب نیت نہ ہو تو طلاق نہیں ہوتی۔ یہی حکم اشارے کنائے کے دیگر الفاظ کا بھی ہے۔ البتہ طلاق کے صریح الفاظ بول کر یہ کہنا کہ نیت طلاق کی نہیں تھی، قابل قبول نہیں ہے۔

بیوی کو طلاق کا اختیار دینا: اگر بیوی کو اختیار دیا اور اس نے علیحدگی اختیار کر لی تو طلاق ہو جائے گی۔ اللہ تعالیٰ کا فرمان ہے:

﴿يَا أَيُّهَا النَّبِيُّ قُلْ لِّأَزْوَاجِكَ إِن كُنْتُنَّ تُحِدْنَ الْحَيَاةَ الدُّنْيَا وَزَيَّنْتَهَا فَمَتَّعَلَيْنَ أَمْتَعْنَكُمْ وَأَسْرَحْتُمْ سَرَاحًا جَمِيلًا ۚ وَإِن كُنْتُنَّ تُرِدْنَ اللَّهَ وَرَسُولَهُ وَالذَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا ۝﴾

”اے نبی! اپنی بیویوں سے کہہ دیجیے: اگر تم دنیا کی زندگی اور اس کی زینت چاہتی ہو تو آؤ میں تمہیں کچھ (دنوی) فائدہ دوں اور تمہیں اچھے طریقے سے رخصت کر دوں۔ اور اگر تم اللہ اور اس کے رسول اور آخرت کے گھر کو چاہتی ہو، تو اللہ نے تم میں سے نیک کام کرنے والیوں کے لیے بہت بڑا اجر تیار کر رکھا ہے۔“³

ام المؤمنین عائشہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے ہمیں اختیار دیا تو ہم نے اللہ اور اس کے رسول ہی کو اختیار کیا اور اسے ہم پر کچھ بھی شمار نہیں کیا گیا۔⁴

بذریعہ وکیل طلاق دینا: اگر شوہر نے طلاق کا معاملہ کسی غیر کے سپرد کر دیا اور وہ طلاق دے دے تو طلاق ہو

¹ صحیح البخاری، الطلاق، باب من طلق وهل يواجه الرجل امرأته بالطلاق؟ حدیث: 5254. ² صحیح البخاری، المغازی، باب حدیث کعب بن مالک، حدیث: 4418، و صحیح مسلم، التوبة، باب حدیث توبة کعب بن مالک وصاحبه، حدیث: 2769. ³ الأعراب: 29، 28، 33. ⁴ صحیح البخاری، الطلاق، باب من خیر أزواجه، حدیث: 5262، و صحیح مسلم، الطلاق، باب بیان أن تخیرہ امرأته لا یكون طلاقا إلا بالنیة، حدیث: 1477. جبکہ دوسرے علماء یہ کہتے ہیں کہ نفس اختیار دینے سے عورتوں کو حق طلاق حاصل نہیں ہوتا بلکہ یہ مردوں کا حق ہے۔ البتہ اس صورت میں اگر عورت شوہر کو پسند نہ کرے تو طلاق دینا لازم ہے اور یہی حق ہے۔ دیکھیے: المحلی لابن حزم: 216 و 116/10. (عبدالولی)

جائے گی کیونکہ طلاق کا مسئلہ ہو یا کوئی اور، اس کے لیے وکیل مقرر کرنا جائز ہے، ہاں! اس معاملے سے وہی چیز خارج ہوگی جو شرعی دلیل کے تحت خارج ہو۔

رسالت مآب ﷺ نے تنفیذ حد میں وکیل بنایا تھا جیسا کہ ابو ہریرہ اور زید بن خالد جہنی رضی اللہ عنہما کی روایت میں ہے کہ آپ نے فرمایا: ”اے انیس! صبح کو اس کی بیوی کی طرف جاؤ، اگر وہ اعتراف کر لے تو اسے رجم کر دو۔“ چنانچہ وہ اس کی طرف گئے، اس نے اعتراف کر لیا تو رسول اللہ ﷺ کے حکم کے مطابق اسے سنگسار کر دیا گیا۔¹

نبی ﷺ نے زکاۃ رمضان (فطرانے) کی حفاظت کے لیے اپنا ایک وکیل بنایا تھا۔ ابو ہریرہ رضی اللہ عنہ کہتے ہیں کہ رسول اللہ ﷺ نے فطرانے کی حفاظت میرے ذمے لگائی۔²

شوہر بیوی سے کہے کہ تو مجھ پر حرام ہے: یا یہ عورت مجھ پر حرام ہے۔ کیا اس طرح طلاق ہو جاتی ہے؟ ”حرام“ کے لفظ سے طلاق واقع نہیں ہوتی کیونکہ یہ طلاق کے لیے واضح لفظ نہیں ہے، نہ یہ کنائے میں سے ہے بلکہ یہ ایک طرح کی قسم ہے۔ ابن عباس رضی اللہ عنہما ”حرام کہنے“ کے الفاظ کو قسم شمار کرتے تھے کہ آدمی اس کا کفارہ دے۔ وہ کہا کرتے تھے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ ”تمہارے لیے اللہ کے رسول بہترین نمونہ ہیں۔“³

اگر طلاق رجعی ہو تو ایامِ عدت کے دوران میں رجوع کر لینا شوہر کا حق ہے: فرمان باری تعالیٰ ہے:

﴿وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ وَلَا يَحِلُّ لَهُنَّ أَنْ يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنْنَ بِاللَّهِ وَالْيَوْمِ الْآخِرِ وَبَعُوْهُنَّ أَحْسَنُ بِرَدِّهِنَّ فِي ذَٰلِكَ إِنْ أَرَادُوا إِصْلَاحًا﴾

”اور مطلقہ عورتیں تین حیض تک اپنے آپ کو انتظار میں رکھیں اور ان کے لیے جائز نہیں کہ اللہ نے ان کے پیٹ میں جو کچھ پیدا کیا ہے، اسے چھپائیں، اگر وہ اللہ اور روزِ آخرت پر ایمان رکھتی ہیں (تو ایسا ہرگز نہ کریں) اور ان کے خاوند اگر اصلاح کا ارادہ رکھتے ہوں تو وہ زیادہ حق دار ہیں کہ انھیں اس (مدت) میں لوٹالیں۔“⁴

1 صحیح البخاری، الصلح، باب إذا اصطلحوا على صلح جور فالصلح مردود، حدیث: 2696، 2695، وصحیح مسلم، الحدود، باب من اعترف على نفسه بالزنى، حدیث: 1697، 1698. 2 صحیح البخاری، الوکالة، باب إذا وكل رجلا فترك الوكيل شيئاً، حدیث: 2311. 3 الأحزاب 21:33. صحیح البخاری، التفسیر، سورة التحريم، باب: يَا أَيُّهَا النَّبِيُّ لِمَ تُحَرِّمُ، حدیث: 4911، وكتاب الطلاق، حدیث: 5266، وصحیح مسلم، الطلاق، باب وجوب الكفارة على من حرم امرأته ولم ينو الطلاق، حدیث: 1473 مزید دیکھیے: زاد المعاد لابن القيم 306-302/5. 4 البقرة 2:228.

اس کی تفسیر میں ابن عباس رضی اللہ عنہما کہا کرتے تھے کہ صورت حال یہ تھی کہ آدمی جب اپنی بیوی کو طلاق دے دیتا تھا تو وہ اس کے سلسلے میں رجوع کا حق دار بھی ہوتا تھا، چاہے اس نے تین طلاقیں دی ہوتیں، بالآخر شریعت نے اس (کثرت طلاق) کو منسوخ کر دیا اور کہا گیا: ﴿الطَّلَاقُ مَوْثِنٌ مِّمَّا مَسَاكُ يُبَعْرُوفُ أَوْ تَسْرِيحٌ بِإِحْسَانٍ﴾¹

”طلاق (رجعی) دو مرتبہ ہے، پھر یا تو (عورت کو) دستور کے مطابق روک لیا جائے یا بھلائی کے ساتھ چھوڑ دیا جائے۔“²

خلع کا بیان

خَلْعٌ: (خائے منقوط پر ضمہ اور لام ساکن ہے) اس کا مفہوم یہ ہے کہ شوہر بیوی کو مال کے عوض اپنے سے علیحدہ کر دے۔ یہ لفظ اصل میں «خَلَعَ الثَّوْبَ خَلْعًا» ”اس نے اپنا کپڑا اتار دیا“ کی ترکیب سے لیا گیا ہے، چونکہ بیوی بھی ایک اعتبار سے مرد کا لباس ہوتی ہے تو اس مفہوم خلع کے لیے مصدر کی خاء پر ضمہ پڑھا جاتا ہے تاکہ دونوں مفہوموں میں فرق رہے۔ اس کے جواز میں اللہ کا یہ فرمان عالی ہے:

﴿فَإِنْ خِفْتُمْ أَلَّا يَاقِيَنِيَا حُدُودَ اللَّهِ فَلاَ جُنَاحَ عَلَيَّهِمَا فِيمَا افْتَدَتْ بِهِ﴾

”پس اگر تمہیں ڈر ہو کہ وہ دونوں اللہ کی حدیں قائم نہ رکھ سکیں گے تو ان دونوں پر کوئی گناہ نہیں کہ عورت فدیے میں وہ مال دے (کر خلع حاصل کر لے۔)“³

خلع کی مشروعیت: ابن عباس رضی اللہ عنہما سے روایت ہے کہ ثابت بن قیس رضی اللہ عنہ کی بیوی نبی صلی اللہ علیہ وسلم کے پاس آئی اور کہنے لگی: اے اللہ کے رسول! مجھے ثابت بن قیس کے اخلاق اور دین پر کوئی اعتراض نہیں ہے مگر میں اسلام میں کفر کو ناپسند کرتی ہوں۔ تو آپ نے فرمایا: «أَتَرَدِّينَ عَلَيْهِ حَدِيثَهُ؟» ”تو کیا تو اس کا باغ اسے لوٹا دے گی؟“ اس نے کہا: ہاں! تو آپ صلی اللہ علیہ وسلم نے ثابت رضی اللہ عنہ سے فرمایا:

«إِقْبَلِ الْحَدِيثَةَ وَطَلِّقْهَا تَطْلِيقَةً» ”اس سے باغ لے لو اور اسے ایک طلاق دے دو۔“⁴

خلع زوجین کی رضا مندی سے ہوتا ہے یا حاکم / قاضی کے لازم کرنے سے: اللہ عز و جل کا فرمان ہے:

﴿فَلاَ جُنَاحَ عَلَيَّهِمَا أَنْ يُصْلِحَا بَيْنَهُمَا صُلْحًا وَالصُّلْحُ خَيْرٌ﴾

¹ البقرة: 229، [صحیح] سنن أبي داود، الطلاق، باب نسخ المراجعة بعد التطلقات الثلاث، حدیث: 2195، ² البقرة: 229، ³ صحیح البخاری، الطلاق، باب الخلع وكيف الطلاق فيه، حدیث: 5273، وسنن النسائي، الطلاق، باب

ما جاء في الخلع، حدیث: 3493.

ایلاء کا حکم: اگر اس نے چار ماہ سے زیادہ مدت کی قسم اٹھائی ہوئی ہو تو اسے چار مہینے پورے ہونے کے بعد اختیار دیا جائے گا کہ یا توجوع کرے یا طلاق دے دے۔ جیسا کہ سورہ بقرہ میں اللہ عزوجل کا فرمان ہے:

﴿لَّذَيْنِ يُولُونَ مِنْ نِسَائِهِمْ تَرَبُّصُ أَرْبَعَةِ أَشْهُرٍ﴾

”جو لوگ اپنی عورتوں کے پاس نہ جانے کی قسم کھا لیتے ہیں، انہیں چاہیے کہ چار ماہ انتظار کریں۔“¹
ابن عمر رضی اللہ عنہما کی روایت میں ہے کہ جب چار ماہ گزر جائیں تو شوہر کو (قاضی کے سامنے) پیش کیا جائے اور اسے موقوف رکھا جائے حتیٰ کہ طلاق دے دے اور جب تک وہ خود طلاق نہیں دے گا، طلاق نہیں ہوگی۔²

ظہار کا بیان

* ظہار: ”ظ“ منقوٹ کے کسرے کے ساتھ، ظہر (پشت، کمر) سے مشتق ہے۔ اور اسے ظہار اس لیے کہتے ہیں کہ شوہر اپنی بیوی کو کہتا ہے: أَنْتِ عَلَيَّ كَظَهْرِ أُمِّي ”تو مجھ پر میری ماں کی پشت کی طرح ہے۔“ یعنی توجھ پر حرام ہے۔

ظہار کا کفارہ: سورہ مجادلہ میں اللہ تعالیٰ نے فرمایا:

﴿وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا فَتَحْرِيرُ رَقَبَةٍ مِنْ قَبْلِ أَنْ يَتَنَاسَّطَ ذَلِكَمُ تَوْعُظُونَ بِهِ وَاللَّهُ بِمَا تَعْمَلُونَ خَبِيرٌ ۝ فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَنَاسَّطَ فَمَنْ لَمْ يَسْتَطِعْ فَاطْعَامُ سِتِّينَ مِسْكِينًا ذَلِكَ لِتُؤْمِنُوا بِاللَّهِ وَرَسُولِهِ وَتِلْكَ حُدُودُ اللَّهِ وَلِلْكَافِرِينَ عَذَابٌ أَلِيمٌ ۝﴾

”اور جو لوگ اپنی بیویوں سے ظہار کرتے ہیں، پھر اپنی کہی ہوئی بات سے رجوع کرتے ہیں، تو ایک گردن آزاد کرنی ہے، اس سے پہلے کہ وہ ایک دوسرے کو چھوئیں، اس (حکم) کی تمہیں نصیحت کی جاتی ہے اور اللہ اس سے خوب باخبر ہے جو تم عمل کرتے ہو۔ پھر جو شخص نہ پائے (غلام) تو دو ماہ کے لگاتار روزے رکھنے ہیں اس سے پہلے کہ وہ ایک دوسرے کو چھوئیں، پھر جو شخص (اس کی) استطاعت نہ رکھتا ہو تو ساٹھ مسکینوں کو کھانا دینا ہے۔ یہ (حکم) اس لیے ہے کہ تم اللہ اور اس کے رسول پر ایمان لاؤ اور یہ اللہ کی حدیں ہیں اور کافروں کے لیے نہایت دردناک عذاب ہے۔“³

1 البقرة: 226. 2 صحیح البخاری، الطلاق، باب قول اللہ تعالیٰ: ﴿لَّذَيْنِ يُولُونَ مِنْ نِسَائِهِمْ﴾، حدیث: 5291.

3 المجادلة: 4, 3, 58.

امام کو ظہار کرنے والے کی مدد کرنی چاہیے: جناب سلمہ بن صحز بیاضی رضی اللہ عنہ کہتے ہیں: میں عورتوں کی طرف اس قدر راغب تھا کہ شاید ہی کوئی اور ہو۔ جب رمضان آیا، مجھے اپنے متعلق اندیشہ ہوا کہ ایسا نہ ہو میں اپنی بیوی کے ساتھ ہی لگا رہوں اور صبح ہو جائے، چنانچہ میں نے اس سے ظہار کر لیا تاکہ رمضان گزر جائے۔ اتفاق سے ایک رات میری بیوی میری خدمت کر رہی تھی کہ میرے سامنے اس کے جسم کا کچھ حصہ ظاہر ہو گیا، چنانچہ میں اپنے آپ پر قابو نہ رکھ سکا اور اس سے مباشرت کر لی۔ صبح ہوئی تو میں اپنی قوم کی طرف نکلا، انھیں اپنا قصہ بتایا اور ان سے کہا: میرے ساتھ رسول اللہ ﷺ کی خدمت میں چلو۔ انھوں نے انکار کر دیا، بالآخر میں خود رسالت مآب ﷺ کی خدمت میں حاضر ہو گیا اور اپنا قصہ بیان کیا۔ آپ نے دریافت فرمایا: ”تو نے اے سلمہ!؟“ میں نے عرض کی: جی ہاں! میں نے ہی اے اللہ کے رسول! دو بار یہی کہا اور عرض کی کہ میں اللہ کے حکم پر راضی ہوں، میرے بارے میں وہ فیصلہ فرما دیجیے جو آپ کو اللہ بھائے۔ آپ نے فرمایا: «حَرَّزَ رَقَبَةً» ”ایک گردن آزاد کر دو۔“

میں نے کہا: قسم اس ذات کی جس نے آپ کو حق کے ساتھ مبعوث فرمایا ہے! میں تو بس اسی کا مالک ہوں، یہ کہتے ہوئے میں نے اپنی گردن پر ہاتھ مارا۔ آپ نے فرمایا: «فَصُمُّ شَهْرَيْنِ مُتَتَابِعَيْنِ» ”پھر دو مہینے کے لگاتار روزے رکھو۔“ میں نے عرض کی: میں جس مشکل میں پڑا ہوں، روزے ہی کی وجہ سے پڑا ہوں۔ آپ نے فرمایا:

«فَأَطِعْمِ وَسَقِّ مَنَّ تَمْرٍ بَيْنَ سِتِّينَ مِسْكِينًا»

”پھر ساٹھ مسکینوں کو ایک وسق (ساٹھ صاع) کھجور کھلا دو۔“

میں نے عرض کی: قسم اس ذات کی جس نے آپ کو حق کے ساتھ مبعوث کیا ہے! ہم نے کھائے بغیر رات گزاری ہے، ہمارے پاس کھانے کو کچھ نہ تھا۔ آپ نے فرمایا:

«فَانْطَلِقْ إِلَى صَاحِبِ صَدَقَةِ بَنِي زُرَيْقٍ فَلْيَدْفَعْهَا إِلَيْكَ فَأَطِعْمِ سِتِّينَ مِسْكِينًا وَسَقِّ مَنَّ تَمْرٍ وَكُلْ أَنْتَ وَعِيَالُكَ بِمَقْتَتِهَا»

”بنی زریق کے صدقے کے عامل کے پاس چلے جاؤ، وہ تمہیں دے گا تو یہ وسق کھجور ساٹھ مسکینوں کو کھلا دینا اور باقی تم اور تمہارے عیال اپنے لیے رکھ لیں۔“

میں اپنی قوم کے پاس واپس آیا اور ان سے کہا: تم بڑے تنگ دل ہو، تمہاری رائے بھی اچھی نہ تھی، میں نے نبی ﷺ کے ہاں بہت وسعت اور بہترین رائے پائی۔ آپ نے تم لوگوں کا صدقہ مجھے دینے کا حکم دیا ہے۔^①

① [حسن] سنن أبي داود، الطلاق، باب في الظهار، حديث: 2213، وجامع الترمذي، الطلاق و اللعان، باب ماجاء في

کفارہ قربت سے پہلے دینا چاہیے: ابن عباس رضی اللہ عنہما سے منقول ہے کہ ایک شخص نے اپنی بیوی سے ظہار کر لیا، پھر کفارہ دینے سے پہلے مباشرت کر لی، پھر نبی صلی اللہ علیہ وسلم کے پاس آیا اور اپنی بات بتائی۔ آپ نے پوچھا:

«مَا حَمَلَكَ عَلَىٰ ذَٰلِكَ؟» ”تجھے اس پر کس چیز نے آمادہ کر دیا؟“

اس نے کہا: اے اللہ کے رسول! چاند کی چاندنی پھیلی ہوئی تھی اور میری نظر بیوی کی پازیب پر پڑ گئی تو میں اپنے آپ پر قابو نہ رکھ سکا، چنانچہ اس پر مائل ہو گیا۔ نبی صلی اللہ علیہ وسلم ہنس پڑے۔ اسے حکم دیا کہ جب تک کفارہ ادا نہ کرو اس کے قریب نہ جانا۔¹

لعان کا بیان

یہ لفظ لعن سے ماخوذ ہے۔ شرعاً اس سے مراد یہ ہے کہ اگر شوہر اپنی بیوی کے بارے میں بدکاری کا دعویٰ کرے تو وہ چار بار قسم اٹھا کر کہے کہ اس نے زنا کیا ہے، پانچویں بار کہے کہ اگر میں جھوٹا ہوں تو مجھ پر اللہ کی لعنت ہو۔ اس کے مقابلے میں بیوی چار بار قسم اٹھا کر کہے کہ شوہر یہ الزام دینے میں جھوٹا ہے۔ پانچویں بار کہے کہ اگر یہ سچا ہو تو مجھ پر اللہ کا غضب ہو۔ شوہر کی قسمیں اس کے حق میں حد قذف (تہمت) کی قائم مقام اور عورت کی گواہیاں اپنے بارے میں حد زنا کی قائم مقام ہوں گی۔

لعان کی مشروعیت: اس بارے میں اللہ تعالیٰ کا فرمان ہے جو سورہ نور کی آیات: 6 تا 10 میں مذکور ہے:

﴿وَالَّذِينَ يَرْمُونَ أَزْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنفُسُهُمْ فَشَهَادَةُ أَحَدِهِمْ أَرْبَعُ شَهَدَاتٍ بِاللَّهِ إِنَّهُ لَمِنَ الصَّادِقِينَ ۝ وَالْخَامِسَةُ أَنَّ لَعْنَتَ اللَّهِ عَلَيْهِ إِنْ كَانَ مِنَ الْكَاذِبِينَ ۝ وَيَدْرَأُ عَنْهَا الْعَذَابَ أَنْ تَشْهَدَ أَرْبَعُ شَهَدَاتٍ بِاللَّهِ إِنَّهُ لَمِنَ الْكَاذِبِينَ ۝ وَالْخَامِسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ ۝ وَلَوْ لَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ تَوَّابٌ حَكِيمٌ ۝﴾

”اور جو لوگ اپنی بیویوں پر تہمت لگائیں اور ان کے پاس اپنے سوا کوئی گواہ نہ ہوں، تو ان میں سے ایک کی شہادت اس طرح ہوگی کہ چار بار اللہ کی قسم کھا کر کہے کہ بے شک وہ سچوں میں سے ہے۔ اور پانچویں بار یہ کہے: اگر وہ جھوٹوں میں سے ہو تو اس پر اللہ کی لعنت ہو۔ اور عورت سے سزا کو (یہ شے) ثالثی

[حسن] سنن أبي داود، الطلاق، باب في الظهار، حديث: 2223، وجامع الترمذي، الطلاق واللعان، باب ماجاء في

المظاهر يواقع قبل أن يكفر، حديث: 1199 واللفظ له .

ہے کہ وہ چار بار اللہ کی قسم کھا کر کہے کہ بلاشبہ وہ (اس کا خاوند) جھوٹوں میں سے ہے۔ اور پانچویں بار یہ کہے کہ اگر وہ (اس کا خاوند) سچوں میں سے ہو تو اس (عورت) پر اللہ کا غضب ہو اور اگر تم پر اللہ کا فضل اور اس کی رحمت نہ ہوتی اور یہ نہ ہوتا کہ بلاشبہ اللہ بہت توبہ قبول کرنے والا اور خوب حکمت والا ہے (تو جھوٹوں کو سزا ملتی)۔“

لعان کی مشروعیت کا ذکر صحیح احادیث میں بھی ہے، مثلاً: ابن عباس رضی اللہ عنہما سے روایت ہے کہ ہلال بن امیہ رضی اللہ عنہ نے رسول اللہ صلی اللہ علیہ وسلم کے روبرو اپنی بیوی پر الزام لگایا کہ یہ شریک بن سحما کے ساتھ ملوث ہے۔ نبی صلی اللہ علیہ وسلم نے فرمایا: «الْبَيْتَةُ أَوْ حَدٌّ فِي ظَهْرِكَ» ”گواہ لے آؤ ورنہ تیری پشت پر حد لگے گی۔“

اس نے کہا: اے اللہ کے رسول! جب ہم میں سے کوئی ایک اپنی بیوی کے پاس کسی مرد کو دیکھے تو کیا وہ بینہ (گواہ) ڈھونڈنے جائے گا؟ نبی صلی اللہ علیہ وسلم فرماتے رہے:

«الْبَيْتَةُ وَإِلَّا حَدٌّ فِي ظَهْرِكَ» ”گواہ لے آؤ ورنہ تیری پشت پر حد نافذ کی جائے گی۔“

ہلال رضی اللہ عنہ نے کہا: مجھے اس ذات کی قسم جس نے آپ کو حق کے ساتھ بھیجا ہے! یقیناً میں سچا ہوں اور اللہ تعالیٰ ضرور اب حکم نازل فرمائے گا جو میری پشت کو حد سے بری کر دے گا۔ تو جبریل آئے اور نبی صلی اللہ علیہ وسلم پر یہ آیات اتاریں:

﴿وَالَّذِينَ يَرْمُونَ أَزْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنْفُسُهُمْ فَشَهَادَةُ أَحَدِهِمْ أَرْبَعُ شَهَادَاتٍ بِاللَّهِ إِنَّهُ لَمِنَ الصَّادِقِينَ ۝ وَالْخَامِسَةَ أَنَّ لَعْنَتَ اللَّهِ عَلَيْهِ إِنْ كَانَ مِنَ الْكَاذِبِينَ ۝ وَيَدْرُؤُاْ عَنْهَا الْعَذَابَ أَنْ تَشْهَدَ أَرْبَعُ شَهَادَاتٍ بِاللَّهِ إِنَّهُ لَمِنَ الْكَاذِبِينَ ۝ وَالْخَامِسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ ۝﴾

”اور جو لوگ اپنی بیویوں پر تہمت لگائیں اور ان کے پاس اپنے سوا کوئی گواہ نہ ہوں، تو ان میں سے ایک کی شہادت اس طرح ہوگی کہ چار بار اللہ کی قسم کھا کر کہے کہ بے شک وہ سچوں میں سے ہے۔ اور پانچویں بار یہ کہے: اگر وہ جھوٹوں میں سے ہو تو اس پر اللہ کی لعنت ہو۔ اور عورت سے سزا کو (یہ شے) نالتی ہے کہ وہ چار بار اللہ کی قسم کھا کر کہے کہ بلاشبہ وہ (اس کا خاوند) جھوٹوں میں سے ہے۔ اور پانچویں بار یہ کہے کہ اگر وہ (اس کا خاوند) سچوں میں سے ہو تو اس (عورت) پر اللہ کا غضب ہو۔“

بعد میں نبی صلی اللہ علیہ وسلم نے ان دونوں کو بلا بھیجا۔ ہلال رضی اللہ عنہ آئے، انھوں نے گواہیاں دیں اور آپ فرما رہے تھے:

«إِنَّ اللَّهَ يَعْلَمُ أَنَّ أَحَدَكُمَا كَاذِبٌ، فَهَلْ مِنْكُمَا تَائِبٌ؟»

”بلاشبہ اللہ عزوجل جانتا ہے کہ تم دونوں میں سے ایک جھوٹا ہے تو کیا تم میں سے کوئی توبہ کرنے والا ہے؟“
پھر وہ عورت اٹھی، اس نے بھی گواہیاں دیں اور جب وہ پانچویں پر تھی تو اسے روکا گیا اور کہا گیا کہ یہ قسم (اللہ کے غضب کو) لازم کر دینے والی ہے تو وہ ٹھنک گئی اور پیچھے ہٹنے لگی۔ ہمیں یقین ہو گیا کہ وہ رجوع کر لے گی۔ لیکن وہ کہنے لگی: میں باقی زمانہ اپنی قوم کو رسوا نہیں کر سکتی، چنانچہ اس نے پانچویں گواہی بھی بول دی۔
پھر نبی ﷺ نے فرمایا:

«أَبْصِرْ وَهَذَا، فَإِنْ جَاءَتْ بِهِ أَكْحَلُ الْعَيْنَيْنِ، سَابِعِ الْأَيْتِينَ، خَدَلَجَ السَّاقَيْنِ، فَهُوَ لِشَرِيكَ بْنِ سَحْمَاءَ»

”اس کو دیکھنا اگر یہ سرمئی آنکھوں والا، بھر پور سرینوں والا اور موٹی پنڈلیوں والا بچہ جنے تو یہ شریک بن سحماء کا بچہ ہوگا۔“

چنانچہ اس نے ایسا ہی بچہ جنا۔ نبی ﷺ نے فرمایا:

«لَوْلَا مَا مَضَى مِنْ كِتَابِ اللَّهِ لَكَانَ لِي وَلَهَا شَأْنٌ»

”اگر کتاب اللہ کا فیصلہ نہ ہو چکا ہوتا تو میں اس کے ساتھ ایک برتاؤ کرتا۔“¹

لعان کرنے والا پانچویں قسم اٹھانے لگے تو امام کسی سے کہے کہ اس کے منہ پر ہاتھ رکھو: ابن عباس رضی اللہ عنہما سے مروی ہے کہ نبی ﷺ نے جب دو لعان کرنے والوں کو قسمیں اٹھانے کے لیے کہا تو پانچویں قسم پر ایک آدمی سے فرمایا کہ اس کے منہ پر ہاتھ رکھے اور اس سے کہے کہ یہ واجب کر دینے والی ہے۔²

امام لعان کرنے والوں کو توبہ کی نصیحت کرے: ابن عباس رضی اللہ عنہما کی مذکورہ بالا مفصل روایت میں ہے کہ جب ہلال بن امیہ رضی اللہ عنہ نے اپنی بیوی پر الزام لگایا اور نبی ﷺ کے پاس آ کر قسمیں اٹھائیں تو نبی ﷺ فرما رہے تھے:

«إِنَّ اللَّهَ يَعْلَمُ أَنَّ أَحَدَكُمَا كَاذِبٌ، فَهَلْ مِنْكُمَا تَائِبٌ؟»

”بلاشبہ اللہ جانتا ہے کہ تم میں سے ایک جھوٹا ہے، تو کیا تم میں سے کوئی ہے توبہ کرنے والا؟“³

لعان کرنے والوں میں تفریق اور جدائی کر دینا: ابن عمر رضی اللہ عنہما سے مروی ہے کہ فلاں شخص نے پوچھا: اے

¹ صحیح البخاری، التفسیر، باب: (وَيَذَرُودُ عَنْهَا الْعَدَابَ)، حدیث: 4747، ومسند أحمد: 1/239، 238 [صحیح] سنن أبي

داود، الطلاق، باب في اللعان، حدیث: 2255، صحیح البخاری، التفسیر، باب: (وَيَذَرُودُ عَنْهَا الْعَدَابَ)، حدیث: 4747.

اللہ کے رسول! کوئی اپنی بیوی کو فحش کاری میں مبتلا دیکھے تو کیا کرے؟ بولتا ہے تو بہت بڑی بات بولتا ہے، خاموش رہتا ہے تو بہت بڑی بات پر خاموش رہتا ہے۔ آپ نے کوئی جواب نہ دیا۔ یہ بات ہو چکی تو بعد میں وہ پھر آپ کے پاس آیا، کہنے لگا کہ جس امر کے متعلق میں نے آپ سے پوچھا تھا، میں اسی میں مبتلا ہو گیا ہوں، چنانچہ اللہ تعالیٰ نے سورہ نور کی آیات نازل فرمائیں۔ آپ نے ان آیات کی تلاوت کی، اسے وعظ و نصیحت کی اور فرمایا کہ دنیا کا عذاب آخرت کے عذاب سے کہیں ہلکا ہے۔ اس نے کہا: قسم اس ذات کی جس نے آپ کو حق کے ساتھ مبعوث کیا ہے! میں نے اس پر جھوٹ نہیں بولا، پھر آپ نے اس عورت کو بلایا، اسے بھی نصیحت کی۔ تو اس نے کہا: قسم اس ذات کی جس نے آپ کو حق کے ساتھ مبعوث فرمایا ہے! بلاشبہ وہ جھوٹا ہے، چنانچہ آپ نے مرد سے ابتدا کی، اس نے اللہ کے نام سے چار قسمیں اٹھائیں، اس کے بعد عورت سے قسمیں اٹھوائیں اور پھر ان دونوں کے درمیان جدائی کرادی۔¹

لعان کے بعد بچہ ماں سے منسوب ہوگا: ابن عمر رضی اللہ عنہما سے روایت ہے کہ نبی صلی اللہ علیہ وسلم نے ایک مرد اور عورت کے درمیان لعان کرایا، مرد نے بچے کو اپنا ماننے سے انکار کر دیا، آپ نے ان دونوں کے درمیان تفریق کرادی اور بچے کو عورت سے منسوب کر دیا۔²

لعان کرنے والی عورت کے حق مہر کا مسئلہ: سعید بن جبیر کہتے ہیں کہ میں نے ابن عمر رضی اللہ عنہما سے لعان کرنے والوں کے متعلق سوال کیا تو انھوں نے بتایا کہ نبی صلی اللہ علیہ وسلم نے لعان کرنے والوں سے فرمایا تھا:

«حِسَابُكُمْ عَلَى اللَّهِ، أَحَدُكُمْ كَاذِبٌ، لَا سَبِيلَ لَكَ عَلَيْهَا» قَالَ: يَا رَسُولَ اللَّهِ! مَالِي؟ قَالَ: «لَا مَالَ لَكَ، إِنْ كُنْتَ صَدَقْتَ عَلَيْهَا فَهِيَ بِمَا اسْتَحَلَلْتَ مِنْ فَرْجِهَا، وَإِنْ كُنْتَ كَذَبْتَ عَلَيْهَا فَذَاكَ أَبْعَدُ لَكَ مِنْهَا»

”تمہارا حساب اللہ کے ہاں ہے، تم میں سے ایک جھوٹا ہے اور تجھے اس عورت پر کوئی حق نہیں ہے۔“ اس نے کہا: اے اللہ کے رسول! میرا مال؟ فرمایا: ”تیرے لیے کوئی مال نہیں، اگر تو نے اس کے متعلق سچ کہا ہے تو یہ اس کے عوض ہے کہ تو نے اس کی عصمت کو اپنے لیے حلال کیا تھا اور اگر جھوٹ بولا ہے تو پھر تیرے لیے یکسر ناممکن ہے۔“³

¹ صحیح مسلم، اللعان، حدیث: 1493. ² صحیح البخاری، الطلاق، باب يلحق الولد بالملاعة، حدیث: 5315. ³ صحیح مسلم، اللعان، حدیث: 1494. ⁴ صحیح مسلم، اللعان، حدیث: 1493، و سنن أبي داود، الطلاق، باب في

الزّام کا اشارہ کرنا کُذْف اور تہمت نہیں ہے: ابو ہریرہ رضی اللہ عنہ سے روایت ہے کہ ایک دیہاتی رسول اللہ صلی اللہ علیہ وسلم کی خدمت میں آیا اور کہا: میری بیوی نے ایک بچہ جنم دیا ہے جو کالے رنگ کا ہے۔ میں نے اسے منکر (عجیب) جانا ہے۔ آپ نے فرمایا: «هَلْ لَكَ مِنْ إِبِلٍ؟» «کیا تیرے پاس اونٹ ہیں؟» اس نے کہا: جی ہاں، آپ نے پوچھا: «فَمَا أَلْوَانُهَا؟» «کس رنگ کے ہیں؟» وہ بولا: سرخ رنگ کے ہیں۔ آپ نے پوچھا: «هَلْ فِيهَا مِنْ أَوْزَقٍ؟» «کیا ان میں کوئی سیاہی مائل بھی ہے؟» اس نے کہا: جی ہاں، ان میں سیاہی مائل بھی ہیں۔ آپ نے فرمایا: «فَأَنْتَى تُرَى ذَلِكَ جَاءَهَا؟» «کیا خیال ہے، وہ کہاں سے آگئے؟» اس نے کہا: اے اللہ کے رسول! رگیں ہیں، کسی نے اسے کھینچ لیا ہوگا۔ آپ نے فرمایا: «وَلَعَلَّ هَذَا عِرْقٌ نَزَعَهُ» «تو ممکن ہے اس کو بھی کسی رگ نے کھینچ لیا ہو۔» اور اسے اجازت نہ دی کہ وہ اس بچے کی اپنے سے نفی کر دے۔¹

عدت کا بیان

حاملہ کی عدت وضع حمل ہے: سورہ طلاق میں اللہ تعالیٰ کا فرمان ہے:

﴿وَأُولَاتُ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ ۗ﴾

”اور حمل والی عورتوں کی عدت وضع حمل تک ہے۔“²

جس عورت کو حیض آتا ہو، اس کی عدت تین حیض ہے: سورہ بقرہ میں ہے:

﴿وَالْمُطَلَّقَاتُ يَتَرَضْنَ بِأَنْفُسِهِنَّ ثَلَاثَةَ قُرُوءٍ ۗ﴾ ”اور مطلقہ عورتیں تین حیض تک توقف کریں۔“³

الْقُرُوءُ (واحد الْقُرْءُ) بمعنی حیض ہے۔

عدی بن ثابت اپنے والد سے اور وہ اس کے دادا سے روایت کرتے ہیں کہ نبی صلی اللہ علیہ وسلم نے مستحاضہ کے متعلق فرمایا:

«تَدْعُ الصَّلَاةَ أَيَّامَ أَقْرَانِهَا الَّتِي كَانَتْ تَحِيضُ فِيهَا، ثُمَّ تَغْتَسِلُ وَتَتَوَضَّأُ عِنْدَ كُلِّ

صَلَاةٍ، وَتَصُومُ وَتُصَلِّي»

¹ صحیح البخاری، الاعتصام بالکتاب والسنة، باب من شبه أصلاً معلوماً بأصل مبین.....، حدیث: 7314، وصحیح

مسلم، اللعان، حدیث: 1500. ² الطلاق: 65، 4. ³ البقرة: 228.

”وہ اپنے ان اقراء (حیض) کے دنوں میں جن میں اسے حیض آتا ہے، نماز چھوڑے رکھے، پھر غسل کرے اور ہر نماز کے وقت وضو کر لیا کرے، روزے رکھے اور نماز پڑھتی رہے۔“¹

صغیرہ (نابالغہ) لڑکی اور حیض سے ناامید بڑی عمر کی عورت کی عدت: سورہ طلاق میں اللہ تعالیٰ کا فرمان ہے:

﴿وَالَّذِي يَتَّبِعُ مِنَ الْمَحِيضِ مِنْ نِسَائِكُمْ إِنْ ارْتَبْتُمْ فَعِدَّتُهُنَّ ثَلَاثَةُ أَشْهُرٍ وَالَّذِي لَمْ يَحِضْ ط﴾

”اور وہ جو حیض سے مایوس ہو جائیں تمہاری (طلاق یافتہ) عورتوں میں سے، اگر تم شک میں پڑو تو ان کی عدت تین ماہ ہے اور (اسی طرح) ان کی بھی جنھیں (ابھی) حیض نہیں آیا۔“²

جس عورت کا شوہر فوت ہو گیا ہو اس کی عدت: سورہ بقرہ میں اللہ تعالیٰ کا فرمان ہے:

﴿وَالَّذِينَ يَتُوفُونَ مِنْكُمْ وَوَيَدُونَ أَوْجَابًا يُكَرِّبُونَ بِأَنْفُسِهِنَّ أَرْبَعَةَ أَشْهُرٍ وَعَشْرًا﴾

”اور تم میں سے جو لوگ وفات پا جائیں اور پیچھے بیویاں چھوڑ جائیں تو وہ بیویاں چار ماہ دس دن اپنے آپ کو انتظار میں رکھیں۔“³

یہ اس صورت میں ہے جب عورت حمل سے نہ ہو، اگر حمل سے ہو تو اس کی عدت وضع حمل ہے۔ ام المؤمنین ام سلمہ رضی اللہ عنہا سے روایت ہے کہ قبیلہ اسلم کی سنیجہ نامی ایک عورت ایک آدمی کی زوجیت میں تھی، وہ فوت ہو گیا جبکہ یہ حاملہ تھی۔ (پھر جلد ہی اس کا بچہ پیدا ہو گیا تو) اسے ابوسناہل بن بعلک نے نکاح کا پیغام بھیجا تو اس نے انکار کر دیا۔ اس پر ام سلمہ رضی اللہ عنہا نے کہا: اللہ کی قسم! روانہ نہیں کہ تو نکاح کر سکے حتیٰ کہ عدت گزار لے اور وہ مدت جو دو عدتوں میں سے زیادہ ہو۔ چنانچہ وہ تقریباً دس دن رکی ہوگی، پھر وہ نبی صلی اللہ علیہ وسلم کی خدمت میں آئی تو آپ نے فرمایا: ”نکاح کر لو۔“⁴

نیز سورہ طلاق کی آیت نمبر 4 میں بھی یہی ہے:

﴿وَأُولَاتُ الْأَحْصَالِ أَجَلُهُنَّ أَنْ يَضَعْنَ حَمْلَهُنَّ ط﴾

”اور حمل والی عورتوں کی عدت وضع حمل تک ہے۔“⁵

¹[حسن] سنن أبي داود، الطهارة، باب من قال تغتسل من طهر إلى طهر، حديث: 297، وجامع الترمذي، الطهارة، باب ماجاء أن المستحاضة تتوضأ لكل صلاة، حديث: 126 واللفظ له. وصححه الألباني في إرواء الغليل (1/225) لفظ «فقرء» حیض اور طہر دونوں معانی میں مستعمل ہے۔ اور اس حدیث مبارکہ میں بمعنی حیض آیا ہے، جو دلیل ہے کہ آیت مبارکہ میں وارد اس لفظ کے معنی حیض ہی ہیں۔ 2) الطلاق: 65: 4. 3) البقرة: 234: 4. 4) صحيح البخاري، الطلاق، باب: ﴿وَأُولَاتُ الْأَحْصَالِ أَجَلُهُنَّ أَنْ يَضَعْنَ حَمْلَهُنَّ ط﴾، حديث: 5318. 5) الطلاق: 65: 4.

نکاح کے بعد جماع سے قبل طلاق کی عدت: جس عورت کی نکاح کے بعد رخصتی نہ ہوئی ہو اور شوہر نے اس کے ساتھ جماع نہ کیا ہو اور شوہر اسے طلاق دے دے تو اس عورت پر عدت نہیں، اللہ تعالیٰ کا فرمان ہے:

﴿يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا﴾

”اے ایمان والو! جب تم مومن عورتوں سے نکاح کرو، پھر انہیں چھو نے سے پہلے ان کو طلاق دے دو تو تمہاری طرف سے ان پر کوئی عدت نہیں کہ تم اس (عدت) کو شمار کرو۔“¹

جو خاتون عدتِ وفات میں ہو، وہ زیب و زینت سے بچنے: ام عطیہ رضی اللہ عنہا بیان کرتی ہیں کہ ہمیں اس بات سے روکا جاتا تھا کہ کسی میت پر تین دن سے زیادہ سوگ کریں سوائے اس کے کہ وفات پانے والا اس کا شوہر ہو، اس کے لیے چار ماہ دس دن تک کا سوگ ہے، ان دنوں میں ہم سرمہ نہ لگائیں، خوشبو استعمال نہ کریں، نہ کوئی رنگین کپڑا پہنیں سوائے اس کے کہ کوئی دھاری دار (یا چارخانہ) کپڑا ہو، یہ رخصت بھی دی گئی ہے کہ جب کوئی اپنے ایام سے طہر کے لیے غسل کرے تو کُنت (قُط) اظفار کی خوشبو کا پھایا رکھ لے، ہمیں جنازوں کے پیچھے جانے سے بھی روکا جاتا تھا۔²

عدتِ وفات کے دنوں میں عورت اپنے گھر میں رہے: فریجہ بنت مالک رضی اللہ عنہا سے روایت ہے کہ اس کے شوہر نے کچھ غلام اجرت پر لیے کہ اس کے لیے کام کریں گے مگر انھوں نے اسے قتل کر دیا۔ فریجہ رضی اللہ عنہا نے یہ واقعہ رسول اللہ ﷺ کی خدمت میں عرض کیا اور بتایا کہ میں اس کے مکان میں نہیں ہوں، نہ مجھے اس کی جانب سے کوئی خرچ مہیا ہے تو کیا میں اپنے گھر والوں اور اپنے یتیم بچوں کی طرف منتقل ہو جاؤں اور ان کی خبر گیری کروں؟ آپ نے فرمایا: ”عدت وہیں گزارو جہاں خبر پہنچی ہے۔“³

1) الأحزاب: 33، 49: 2، صحیح البخاری، الطلاق، باب القسط للحادة عند الطهر، حدیث: 5341، وصحیح مسلم، الطلاق، باب وجوب الاحداد في عدة الوفاة.....، حدیث: 938 بعد الحدیث: 1491. اس حدیث میں وارد لفظ نَوْبَ عَضْبٍ (دھاری دار کپڑا) سے مراد وہ خالص یمنی کپڑا ہے جسے بنائی کے وقت اس کے تانے کو خاص انداز سے باندھ کر رنگا جاتا تھا..... کُنت (یا قُط) اور اظفار دو معروف خوشبوئیں ہیں۔ اس سے مقصود ماہانہ طہارت کے وقت خوشبو کا پھایا رکھنا ہے، یہ کوئی مقصودی خوشبو نہیں ہیں۔

2) [صحیح] سنن ابی داؤد، الطلاق، باب في المتوفى عنها تنتقل، حدیث: 2300، وجامع الترمذی، الطلاق واللعان، باب ماجاء أين تعتد المتوفى عنها زوجها؟ حدیث: 1204، و سنن النسائي، الطلاق، باب مقام المتوفى عنها زوجها في بيتها حتى تحل، حدیث: 3559، و سنن ابن ماجه، الطلاق، باب أين تعتد المتوفى عنها زوجها؟، حدیث: 2031.

جنگ میں گرفتار شدہ یا خریدی ہوئی لونڈی کا استبرا کرنا

وہ لونڈی جو قید میں ملے یا خریدی گئی ہو اس کا استبرا کرنا ضروری ہے: یعنی مالک اس لونڈی سے ہم بستری کرنے سے پہلے ایک حیض انتظار کرے، جو اس امر کی علامت ہوگا کہ اس کا رحم حمل سے صاف ہے۔ اور اگر وہ حاملہ ہو تو اس کا استبرا وضع حمل ہے۔ ابوسعید خدری رضی اللہ عنہ سے روایت ہے کہ نبی صلی اللہ علیہ وسلم نے اوٹاس کے قیدیوں کے متعلق فرمایا تھا:

”کسی حاملہ لونڈی سے اس وقت تک مباشرت نہ کی جائے جب تک کہ وہ بچے کو جنم نہ دے اور غیر حاملہ سے بھی حتیٰ کہ اسے ایک حیض آجائے۔“¹

قید میں آنے والی حاملہ عورت سے مباشرت پر وعید: ابودرداء رضی اللہ عنہ سے روایت ہے کہ نبی صلی اللہ علیہ وسلم نے ارادہ فرمایا کہ اس شخص پر لعنت کریں جو ایک قیدی حاملہ عورت سے مباشرت کا ارادہ کیے ہوئے تھا، ایسی لعنت جو اس کے ساتھ قبر میں داخل ہو۔²

جو عورت کسی غیر سے حاملہ ہو اس سے ہرگز مباشرت نہ کی جائے: زَوْبَعِ بْنِ ثَابِتٍ رضی اللہ عنہ سے روایت ہے کہ نبی صلی اللہ علیہ وسلم نے فرمایا: «مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يَسْقِ مَاءَهُ وَلَدًا غَيْرَهُ»³ ”جس شخص کا اللہ اور آخرت کے دن پر ایمان ہے، وہ کسی دوسرے کے بچے کو اپنا پانی مت دے۔“

کنواری یا نابالغ گرفتار شدہ لڑکی کے استبرا کی ضرورت نہیں: کیونکہ اس کے بارے میں کوئی منصوص دلیل وارد نہیں ہے، نہ کوئی صحیح قیاس ہے۔

اخراجات و نفقے کا بیان

بیوی کا نفقہ شوہر کے ذمے واجب ہے: اس مسئلے میں کوئی اختلاف نہیں ہے۔ حکیم بن معاویہ قشیری اپنے والد سے روایت کرتے ہیں، کہا کہ میں نے سوال کیا: اے اللہ کے رسول! ہماری بیویوں کا ہم پر کیا حق

¹ [صحیح] سنن أبي داود، النکاح، باب في وطئ السبايا، حدیث: 2157، ومسند أحمد: 62/3. ”اوٹاس“ ہوازن کے علاقے میں ایک وادی کا نام ہے جہاں ان لوگوں سے غزوہ حنین ہوا تھا۔² صحیح مسلم، النکاح، باب تحريم وطئ الحامل المسبية، حدیث: 1441. ³ [حسن] جامع الترمذی، النکاح، باب ماجاء في الرجل يشتري الجارية وهي حامل، حدیث: 1131، وسنن أبي داود، النکاح، باب في وطئ السبايا، حدیث: 2158، ومسند أحمد: 108/4.

ہے؟ تو آپ نے فرمایا:

« أَنْ تَطْعَمَهَا إِذَا طَمِعْتَ، وَتَكْسُوَهَا إِذَا اكْتَسَيْتَ » أَوْ « اِكْتَسَبْتَ وَلَا تَضْرِبِ الْوَجْهَ، وَلَا تَقْبَحْ، وَلَا تَهْجُرْ إِلَّا فِي الْبَيْتِ »

”اسے کھلا جب تو کھائے، اسے پہنا جب تو پہنے۔“ یا فرمایا: ”جب تو کمائے۔ اس کے چہرے پر مت مار، بدگوئی سے باز رہ، اس سے علیحدگی مت اختیار کر مگر گھر کے اندر ہی۔“¹

ام المؤمنین عائشہ رضی اللہ عنہا سے روایت ہے کہ (ابوسفیان کی بیوی) ہند بنت عتبہ نے کہا: اے اللہ کے رسول! ابو سفیان بڑا بخیل ہے۔ مجھے اس قدر خرچ نہیں دیتا جو مجھے اور میرے بچوں کے لیے کافی ہو سوائے اس کے جو میں اس کی لاعلمی میں لے لوں۔ تو آپ نے فرمایا: «خُذِي مَا يَكْفِيكَ وَوَلَدَكَ بِالْمَعْرُوفِ»
”جس قدر تجھے اور تیرے بچوں کو معروف انداز سے کافی ہو، وہ لے لیا کر۔“²

رجعی طلاق والی کا خرچہ شوہر کے ذمے ہے: فاطمہ بنت قیس رضی اللہ عنہا بیان کرتی ہیں کہ میں نبی صلی اللہ علیہ وسلم کی خدمت میں پہنچی اور عرض کی کہ میں آل خالد کی بیٹی ہوں، فلاں نامی میرے شوہر نے مجھے طلاق بھیجی ہے، میں نے اس کے متعلقین سے نفقہ اور رہائش کا کہا ہے مگر انھوں نے انکار کر دیا ہے۔ ان لوگوں نے کہا: اللہ کے رسول! اس کے شوہر نے اسے تین طلاقیں پوری کر دی ہیں، چنانچہ وہ کہا کرتی تھیں کہ رسول اللہ صلی اللہ علیہ وسلم نے فرمایا:

« إِنَّمَا النَّفَقَةُ وَالسُّكْنَى لِلْمَرْأَةِ إِذَا كَانَ لِرِزْوَجِهَا عَلَيْهَا الرَّجْعَةُ »

”نفقہ اور رہائش عورت کو بھی ملے گی جب شوہر کو اس کی طرف رجوع کا حق حاصل ہو۔“³
قرآن مجید میں بھی عورت کے لیے سکنی اسی صورت میں بیان ہوا ہے جب اسے رجعی طلاق ملی ہو۔ سورہ طلاق

میں فرمایا:

« يَا أَيُّهَا النَّبِيُّ إِذَا طَلَقْتُمُ النِّسَاءَ فَطَلِقُوهُنَّ لِإِعْدَّتِهِنَّ وَأَحْصُوا الْعِدَّةَ ۚ وَاتَّقُوا اللَّهَ رَبَّكُمْ ۚ لَا تَخْرُجُوهُنَّ مِنْ بَيْوتِهِنَّ »

”اے نبی! جب تم عورتوں کو طلاق دینے لگو تو انھیں ان کی عدت کے (آغاز) وقت میں طلاق دو اور عدت

¹ [صحیح] سنن أبي داود، النکاح، باب في حق المرأة على زوجها، حديث: 2142، وسنن ابن ماجه، النکاح، باب حق المرأة على الزوج، حديث: 1850. ² صحیح البخاری، النفقات، باب إذا لم ينفق الرجل فللمرأة أن تأخذ بغير علمه، حديث: 5364، وصحیح مسلم، الأقضية، باب قضية هند، حديث: 1714. ³ [صحیح] سنن النسائي، الطلاق، باب الرخصة في ذلك، حديث: 3432، ومسند أحمد: 416/6.

گنتے رہو۔ اور اللہ سے جو تمہارا رب ہے، ڈرو۔ تم انہیں ان کے گھروں سے نہ نکالو۔“¹
یہ حکم کہ ”انہیں گھروں سے مت نکالو“ اس سے ثابت ہوتا ہے کہ انہیں رہائش اور خرچ دینا واجب ہے۔ اور اس کی تائید سورہ طلاق کی چھٹی آیت سے بھی ہوتی ہے:

﴿ اَسْكِنُوهُنَّ مِنْ حَيْثُ سَكَنْتُمْ فَمِنْ وُجْدِكُمْ وَلَا تَضَارُوهُنَّ لِيُتَصَدَّقُوا عَلَيْهِنَّ ط ﴾

”تم انہیں رہائش دو جہاں تم (خود) رہتے ہو اپنی حیثیت کے مطابق اور ان کو تنگ کرنے کے لیے انہیں تکلیف نہ دو۔“²

اور سورہ بقرہ میں ہے: ﴿ وَلَمْ تَطْلِقْ مَتَاعًا بِالْمَعْرُوفِ ط حَقًّا عَلَى الْمُتَّقِينَ ۝ ﴾

”اور جن عورتوں کو طلاق دی گئی ہو انہیں بھی دستور کے مطابق کچھ دے دلا کر رخصت کیا جائے، (یہ) متقی لوگوں پر لازم ہے۔“³

طلاق بائنہ والی عورت کے لیے کوئی نان و نفقہ نہیں الا یہ کہ وہ حاملہ ہو: ابو عمرو بن حفص بن مغیرہ کے متعلق روایت ہے کہ وہ علی بن ابوطالب رضی اللہ عنہ کے ساتھ یمن چلا گیا، پھر اس نے اپنی بیوی فاطمہ بنت قیس کو اس کی آخری (تیسری) طلاق بھیج دی جو ابھی باقی تھی۔ اور ساتھ ہی اس نے حارث بن ہشام اور عیاش بن ابوربیعہ کو کہلا بھیجا کہ فاطمہ کو خرچہ دیں تو ان دونوں نے فاطمہ سے کہا کہ تیرے لیے کوئی خرچہ نہیں ہے سوائے اس کے کہ تو حمل سے ہو، چنانچہ وہ نبی صلی اللہ علیہ وسلم کے پاس آگئی اور ان کی یہ بات نبی صلی اللہ علیہ وسلم کو بتائی، تو آپ نے فرمایا: «لَا نَفَقَةَ لَكَ» ”تیرے لیے نفقہ نہیں ہے۔“⁴

اگر حاملہ عورت کا خاوند فوت ہو جائے؟ جس حاملہ عورت کا خاوند فوت ہو جائے تو اسے شوہر کے ترکے میں سے اپنا حصہ دے دیا جائے گا اور حمل کا حصہ بطور نفقہ ملے گا بشرطیکہ فوت شدہ شوہر کا ترکہ ہو ورنہ حمل کا مالدار وارث (ولی) حاملہ کا نفقہ برداشت کرے گا۔

باپ کا نفقہ بالغ جوان بیٹے کے ذمے ہے اسی طرح نابالغ اور نہ کما سکنے والے بیٹے کا باپ کے ذمے: ام المؤمنین عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:

«إِنَّ أَطْيَبَ مَا أَكَلَ الرَّجُلُ، مِنْ كَسْبِهِ، وَإِنَّ وَلَدَ الرَّجُلِ مِنْ كَسْبِهِ»

1 الطلاق 1:65. 2 الطلاق 6:65. 3 البقرة 2:241. 4 صحيح مسلم، الطلاق، باب المطلقة البائن لا نفقة لها، حدیث:

”بہترین پاکیزہ مال وہی ہے جو آدمی خود کما کر کھائے اور آدمی کی اولاد اس کی کمائی ہی ہوتی ہے۔“¹

مملوک غلام کا خرچ اس کے آقا کے ذمے ہے: معروف بن سوید رضی اللہ عنہ بیان کرتے ہیں کہ ہمارا گزر ابوذر رضی اللہ عنہ کی طرف ہوا جو ربذہ مقام پر مقیم تھے۔ انھوں نے ایک اونی چادر اوڑھ رکھی تھی اور ان کے غلام کے کندھوں پر بھی اسی قسم کی چادر تھی۔ ہم نے کہا: اگر آپ ان دونوں کو ملا لیتے تو ایک مکمل جوڑا بن جاتا۔ انھوں نے بتایا کہ ایک بار میرے اور ایک (مسلمان) بھائی کے درمیان تلخ کلامی ہو گئی اس کی ماں عجمی تھی، میں نے اسے اس کی ماں کا طعنہ دیا، اس نے نبی صلی اللہ علیہ وسلم کی خدمت میں میری شکایت کر دی۔ تو آپ صلی اللہ علیہ وسلم نے فرمایا:

”يَا أَبَا ذَرٍّ! إِنَّكَ أَمْرٌ فِيكَ جَاهِلِيَّةٌ“ ”اے ابوذر! تو ایسا آدمی ہے کہ تجھ میں جاہلیت ہے۔“

میں نے کہا: اے اللہ کے رسول! جو لوگوں کو گالی دیتا ہے تو لوگ اس کے ماں باپ کو گالی ہی دیں گے۔ آپ نے فرمایا:

”يَا أَبَا ذَرٍّ! إِنَّكَ أَمْرٌ فِيكَ جَاهِلِيَّةٌ، هُمْ إِخْوَانُكُمْ، جَعَلَهُمُ اللَّهُ تَحْتَ أَيْدِيكُمْ، فَطَعِمُوهُمْ مِمَّا تَأْكُلُونَ، وَالسُّوْمُ مِمَّا تَلْبَسُونَ، وَلَا تُكَلِّفُوهُمْ مَّا يَغْلِبُهُمْ، فَإِنَّ كَلْفَتُمُوهُمْ فَأَعْيَنُوهُمْ“

”اے ابوذر! تو ایسا آدمی ہے کہ تجھ میں جاہلیت ہے۔ یہ (غلام) تمہارے بھائی ہیں، اللہ نے انھیں تمہارے ماتحت کر دیا ہے۔ انھیں وہی کھلاؤ جو تم کھاتے ہو، انھیں وہی پہناؤ جو خود پہنتے ہو اور ان سے ایسا کام مت لو جو ان پر گراں ہو، اگر ان سے کام کراؤ تو پھر ان کی مدد بھی کرو۔“²

نفقے کے ساتھ ساتھ لباس اور رہائش دینا بھی واجب ہے: یہ مسئلہ آیات قرآنیہ اور احادیث نبویہ سے ثابت ہوتا ہے جن کا بیان اسی باب میں گزر چکا ہے۔

صلہ رحمی کے ناتے نادار عزیز و اقارب پر خرچ کریں: ابو ہریرہ رضی اللہ عنہ نبی صلی اللہ علیہ وسلم سے روایت کرتے ہیں:

”إِنَّ الرَّحِمَ شُجْنَةٌ مِنَ الرَّحْمَنِ، فَقَالَ اللَّهُ: مَنْ وَصَلَكَ وَصَلْتُهُ، وَمَنْ قَطَعَكَ قَطَعْتُهُ“

¹ [صحیح] سنن أبي داود، البيوع، باب الرجل يأكل من مال ولده، حديث: 3528، وجامع الترمذي، الأحكام، باب ماجاء أن الوالد يأخذ من مال ولده، حديث: 1358، وصحیح ابن حبان: 72/10، حديث: 4259. و اللفظ له، وانظر أيضا حديث عائشة رضی اللہ عنہا المتقدم في هذا الباب: صحیح البخاري، النفقات، حديث: 5364، وصحیح مسلم، حديث: 1714.

² صحیح البخاري، الإيمان، باب المعاصي من أمر الجاهلية، حديث: 30، وصحیح مسلم، الإيمان، باب إطعام المملوك مما يأكل، حديث: 1661 واللفظ له.

”رحم کا لفظ رحمان سے مربوط ہے، اللہ نے فرمایا ہے: ”جو تجھے جوڑے گا، میں اسے جوڑوں گا اور جو تجھے کاٹے گا، میں اسے کاٹ دوں گا۔“¹

انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ أَحَبَّ أَنْ يُبْسَطَ لَهُ فِي رِزْقِهِ، وَيُنْسَأَ لَهُ فِي أَثَرِهِ، فَلْيَصِلْ رَحِمَهُ»

”جو شخص پسند کرتا ہو کہ اس کا رزق وسیع اور فراخ ہو اور وہ لمبی عمر پائے، تو اسے چاہیے کہ اپنے قرابت داروں کے ساتھ صلہ رحمی کیا کرے۔“²

علیحدگی کی صورت میں حضانت، یعنی چھوٹے بچے کی پرورش کا مسئلہ

علیحدگی کے بعد ماں جب تک نکاح نہ کرے، بچے کی پرورش کی وہی مستحق ہے: جناب عمرو بن شعیب اپنے والد سے اور وہ اپنے دادا عبداللہ بن عمرو رضی اللہ عنہما سے روایت کرتے ہیں کہ ایک عورت نے عرض کی: اے اللہ کے رسول! میرا یہ بیٹا ہے، میرا پیٹ اس کے لیے برتن، میرا سینہ اس کے لیے مشکیزہ اور میری گود اس کے لیے حصار رہی ہے، اس کے باپ نے مجھے طلاق دے دی ہے اور وہ چاہتا ہے کہ اسے مجھ سے چھین لے۔ آپ نے اس سے فرمایا:

«أَنْتِ أَحَقُّ بِهِ مَا لَمْ تَنْكِحِي»

”تو ہی اس کی زیادہ حق دار ہے جب تک کہ تو نکاح نہ کرے۔“³

امام ابن منذر رضی اللہ عنہ لکھتے ہیں: علماء کا اجماع ہے کہ ماں کا یہ حق اس کے نکاح کر لینے کے بعد ختم ہو جائے گا۔⁴

ماں کے بعد خالہ مستحق ہے کہ بچے کی پرورش کرے: براء بن عازب رضی اللہ عنہما سے روایت ہے کہ (عمرۃ القضاء کے موقع پر مکہ سے) نبی صلی اللہ علیہ وسلم روانہ ہونے لگے تو حمزہ کی بیٹی چچا چچا کہتی ہوئی ان کے پیچھے لگی، علی رضی اللہ عنہ نے اسے لے لیا، اس کا ہاتھ پکڑا اور فاطمہ رضی اللہ عنہا سے کہا: اپنے چچا کی بیٹی کو اٹھا لو۔ تو اس کے متعلق علی، زید اور جعفر رضی اللہ عنہم

¹ صحیح البخاری، الأدب، باب من وصل وصله الله، حدیث: 5988، وصحیح مسلم، البر والصلۃ، باب صلۃ الرحم و تحريم قطيعتها، حدیث: 2554. ² صحیح البخاری، الأدب، باب من بسط له في الرزق لصلۃ الرحم، حدیث: 5986، وصحیح مسلم، البر والصلۃ، باب صلۃ الرحم و تحريم قطيعتها، حدیث: 2557. ³ [حسن] سنن أبي داود، الطلاق، باب من أحق بالولد؟ حدیث: 2276، ومسند أحمد: 2/182، والمستدرک للحاکم: 2/207. ⁴ الإجماع، ص: 89، مسئلہ: 392، 393.

جھگڑنے لگے، علیؑ نے کہا: میں اس کا زیادہ حقدار ہوں، یہ میرے چچا کی بیٹی ہے۔ جعفرؑ نے کہا: یہ میرے چچا کی بیٹی ہے اور اس کی خالہ میرے ہاں ہے۔ زیدؑ نے کہا: یہ میری بہتیجی ہے تو نبیؐ نے اس کا فیصلہ اس کی خالہ کے حق میں کیا اور فرمایا:

«الْخَالَةُ بِمَنْزِلَةِ الْأُمِّ» «خالہ ماں کی جگہ ہوتی ہے۔»

اور علیؑ سے فرمایا: «تو مجھ سے ہے اور میں تجھ سے ہوں۔» اور جعفرؑ سے فرمایا: «تم صورت اور اخلاق میں میرے مشابہ ہو۔» اور زیدؑ سے فرمایا: «تم ہمارے بھائی اور دوست ہو۔»¹

ماں اور خالہ کے بعد بچے کی پرورش باپ کے ذمے ہے: مذکورہ بالا حدیث عبداللہ بن عمروؓ سے یہ ثابت ہوتا ہے کہ ماں جب تک نکاح نہ کرے، وہی بچے کی پرورش کی مستحق ہے۔ اور دوسری حدیث براء بن عازبؓ سے معلوم ہوا کہ خالہ ماں کے برابر ہوتی ہے، بالخصوص چھوٹے بچے کی پرورش کے سلسلے میں ان دونوں حدیثوں سے یہ بات معلوم ہوتی ہے کہ ماں اور خالہ کے بعد یہ ذمہ داری باپ کی ہے۔

ماں، خالہ یا باپ موجود نہ ہوں تو یہ ذمہ داری دوسرے قرابت داروں پر آتی ہے: کیونکہ یہ بچے کی فطری ضرورت اور لازمی حق ہے کہ کوئی اس کی پرورش اور نگہداشت کرے اور قرابت داروں سے بڑھ کر اس کے لیے اور کوئی شفیق نہیں ہو سکتا، چنانچہ حاکم وقت کو چاہیے کہ بچے کے قرابت داروں میں جسے اس مقصد کے لیے زیادہ مفید سمجھے، اسے اس کا ذمہ دار بنا دے۔ بچے کے جسم و جان کی حفاظت اسی طرح معتبر اور مطلوب ہے جیسے کہ اس کے مال کی حفاظت، چنانچہ کتاب و سنت میں یتیموں کے بارے میں بہت سے ارشادات اور دلائل آئے ہیں۔

مُمَيَّر و باشعور بچے کو اختیار ہے کہ ماں کے ساتھ رہے یا باپ کے: بچہ باشعور ہو جائے اور تمیز کی عمر کو پہنچ جائے تو اسے اختیار دیا جائے کہ ماں یا باپ میں سے کسی کو اختیار کر لے، ابو ہریرہؓ سے روایت ہے کہ نبیؐ نے ایک لڑکے کو اختیار دیا تھا کہ اپنی ماں یا باپ میں سے کسی ایک کو چن لے۔²

اور ایک روایت میں یوں ہے کہ ایک عورت آئی، کہنے لگی: میرا شوہر چاہتا ہے کہ مجھ سے میرے بیٹے کو لے جائے،

1 صحیح البخاری، الصلح، باب کیف یکتب: ہذا ما صالح فلان بن فلان.....، حدیث: 2699. 2 [صحیح] جامع الترمذی، الأحکام، باب ماجاء فی تخییر الغلام بین أبویہ إذا افترقا، حدیث: 1357، ومسند أحمد، حدیث: 7346 تحقیق احمد شاہر.

حالانکہ یہ مجھے ابی عتبہ کے کنوئیں سے پانی لا کے دیتا ہے اور میرے بڑے کام کرتا ہے، رسول اللہ ﷺ نے فرمایا:

«إِسْتَهْمَا عَلَيْهِ» ”تم دونوں اس پر قرعہ اندازی کرو۔“

شوہر نے کہا: کون ہے جو مجھ سے میرے بیٹے کے بارے میں جھگڑا کرے؟ تو نبی ﷺ نے (لڑکے سے) فرمایا: ”یہ تیرا باپ ہے اور یہ تیری ماں ہے، جس کا چاہو ہاتھ پکڑ لو۔“ چنانچہ اس نے ماں کا ہاتھ پکڑ لیا اور وہ اسے لے کر چلی گئی۔¹



بیع کے احکام و مسائل

وَاحَلَ اللَّهُ الْبَيْعَ وَحَرَّمَ الرِّبَا

(البقرة: 275)



احکام بیع

بیع، یعنی خرید و فروخت اور تجارت کی مشروعیت: سورہ بقرہ میں اللہ تعالیٰ کا ارشاد ہے:

﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ ”حالانکہ اللہ نے بیع کو حلال کیا ہے اور سود کو حرام۔“⁽¹⁾

سورہ نساء میں اللہ تعالیٰ نے فرمایا:

﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ﴾

”اے ایمان والو! تم آپس میں ایک دوسرے کے مال ناحق نہ کھاؤ، مگر یہ کہ تمہاری آپس کی رضا مندی سے تجارت ہو۔“⁽²⁾

حکیم بن حزام رضی اللہ عنہ سے روایت ہے کہ نبی صلی اللہ علیہ وسلم نے فرمایا: «الْبَيْعَانِ بِالْخِيَارِ مَا لَمْ يَتَفَرَّقَا»

”آپس میں سودا کرنے والے دونوں آدمیوں کو اختیار (حاصل) رہتا ہے جب تک کہ وہ ایک دوسرے سے جدا نہ ہو جائیں۔“⁽³⁾

اور مسلمانوں کا اجماع ہے کہ تجارتی لین دین، یعنی خرید و فروخت جائز ہے اور معاشرتی زندگی اس کی متقاضی بھی ہے کیونکہ انسان کو بسا اوقات ایسی چیزوں کی ضرورت پڑ جاتی ہے جو اس کے پاس نہیں ہوتیں۔ اور دوسرے بھی اسے بلا عوض نہیں دیتے، چنانچہ خرید و فروخت ہی ایک ایسا معقول شرعی وسیلہ ہے جس کے ذریعے سے انسان بغیر کسی الجھن کے اپنا مطلوب حاصل کر سکتا ہے۔⁽⁴⁾

خرید و فروخت اور ہاتھ کے ذریعے سے کمائی کرنے کی ترغیب: مقدم بن معدی کرب رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«مَا أَكَلَ أَحَدٌ طَعَامًا قَطُّ خَيْرًا مِّنْ أَنْ يَأْكُلَ مِنْ عَمَلِ يَدِهِ، وَإِنَّ نَبِيَّ اللَّهِ دَاوُدَ عَلَيْهِ

(1) البقرة: 275، (2) النساء: 29، (3) صحيح البخاري، البيوع، باب البيعان بالخيار مالم يتفرقا، حديث: 2110،

وصحيح مسلم، البيوع، باب الصدق في البيع والبيان، حديث: 1532، (4) فتح الباري: 287/4.

السَّلَامُ كَانَ يَأْكُلُ مِنْ عَمَلِ يَدِهِ»

”جو شخص اپنے ہاتھ سے کما کر کھاتا ہو، اس سے بڑھ کر عمدہ کھانا کسی اور کا نہیں ہو سکتا اور اللہ کے نبی داود علیہ السلام خود اپنے ہاتھ کی کمائی سے کھاتے تھے۔“¹

زیر بن عوام رضی اللہ عنہ سے روایت ہے کہ رسول اللہ ﷺ نے فرمایا:

«لَا نَ يَأْخُذُ أَحَدَكُمْ حَبْلُهُ، فَيَأْتِي بِحُزْمَةٍ حَطَبٍ عَلَى ظَهْرِهِ فَيَبِيعُهَا، فَيَكْفَى اللَّهُ بِهَا وَجْهَهُ، خَيْرٌ لَهُ مِنْ أَنْ يَسْأَلَ النَّاسَ، أَعْطَوْهُ أَوْ مَنَعُوهُ»

”تم میں سے کوئی شخص اپنی رسیاں لے اور پیٹھ پر لکڑیوں کا گٹھا اٹھا کر لائے اور اسے بیچے اور اللہ تعالیٰ اس کے چہرے کو اس کے ذریعے سے ذلت سے بچالے، یہ اس کے لیے اس سے کہیں بہتر ہے کہ وہ لوگوں سے مانگتا پھرے اور وہ اسے دیں یا نہ دیں۔“²

رزق کی تلاش میں صبح سویرے نکلنے کی ترغیب: صحابی رسول جناب صخر بن وداعہ غامدی رضی اللہ عنہ سے روایت ہے کہ رسول اللہ ﷺ نے فرمایا:

«اللَّهُمَّ! بَارِكْ لِأُمَّتِي فِي بُكُورِهَا» وَكَانَ إِذَا بَعَثَ سَرِيَّةً أَوْ جَيْشًا بَعَثَهُمْ مِنْ أَوَّلِ النَّهَارِ، وَكَانَ صَخْرٌ رَجُلًا تَاجِرًا، وَكَانَ يَبِيعُ تِجَارَتَهُ مِنْ أَوَّلِ النَّهَارِ، فَأَثْرَى وَكَثُرَ مَالُهُ»

”اے اللہ! میری امت (کے لوگوں) کے لیے ان کے صبح کے وقت نکلنے میں برکت ڈال دے۔“ چنانچہ آپ ﷺ صحابہ کرام کو جب کسی مہم پر روانہ کرتے یا کوئی لشکر بھیجنا چاہتے تو اسے دن کے پہلے صبح ہی میں روانہ فرماتے۔ اس حدیث کے راوی صخر تاجر تھے، یہ اپنا سامان تجارت دن کے پہلے صبح ہی میں روانہ کیا کرتے تھے، چنانچہ یہ بہت مال دار ہو گئے تھے اور ان کا مال بہت بڑھ گیا تھا۔“³

معیشت اور طلب رزق کے معاملے میں میانہ روی کی ترغیب: عبداللہ بن سرجس رضی اللہ عنہ سے روایت ہے، نبی ﷺ نے فرمایا:

«السَّمْتُ الْحَسَنُ وَالْتَوَدُّةُ وَالْإِقْتِصَادُ جُزْءٌ مِّنْ أَرْبَعَةٍ وَعِشْرِينَ جُزْءًا مِّنَ النَّبِوَّةِ»

¹ صحیح البخاری، البيوع، باب كسب الرجل و عمله بيده، حديث: 2072. ² صحیح البخاری، الزكاة، باب الاستغفار عن المسئلة، حديث: 1471. ³ [صحیح] سنن أبي داود، الجهاد، باب في الابتكار في السفر، حديث: 2606، وجامع الترمذي، البيوع، باب ماجاء في التبكير بالتجارة، حديث: 1212.

”آدمی کی ہیئت و حالت کا عمدہ ہونا، جلد بازی نہ کرنا اور اخراجات وغیرہ میں میانہ روی اختیار کرنا نبوت کے چوبیس اجزاء میں سے ایک ہے۔“¹

جابر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«لَا تَسْتَبْطِئُوا الرِّزْقَ فَإِنَّهُ لَمْ يَكُنْ عَبْدًا لِيَمُوتَ حَتَّى يَبْلُغَ آخِرَ رِزْقِهِ هُوَ لَهُ فَأَجْمَلُوا فِي الطَّلَبِ، أَخْذِ الْحَلَالِ، وَتَرْكِ الْحَرَامِ»

”اپنے لیے رزق کی آمد کو مؤخر نہ سمجھو۔ یقیناً کوئی شخص اس وقت تک نہیں مر سکتا جب تک کہ وہ اپنے رزق کا آخری ذرہ تک نہ پالے۔ لہذا حصول رزق میں اعتدال سے کام لو، یعنی حلال حاصل کرنے اور حرام سے بچنے میں۔“²

خرید و فروخت، تقاضائے دین اور ادائے واجبات جیسے امور میں نرمی اور نوازش کا رویہ اپنانے کی ترغیب: جابر بن عبد اللہ رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«رَحِمَ اللَّهُ عَبْدًا سَمَحًا إِذَا بَاعَ، سَمَحًا إِذَا اشْتَرَى، سَمَحًا إِذَا اقْتَضَى»

”اللہ تعالیٰ اس بندے پر رحم فرمائے جو نرم خو ہو بیچنے میں، خریدنے میں اور تقاضا کرنے میں۔“³

تاجروں کو سچائی اپنانے کی ترغیب اور جھوٹ بولنے اور قسمیں کھانے کی ممانعت: حکیم بن حزام رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«الْبَيْعَانِ بِالْخِيَارِ مَا لَمْ يَتَّفِقَا، فَإِنْ صَدَقَا وَبَيَّنَّا بُورِكَ لَهُمَا فِي بَيْعِهِمَا، وَإِنْ كَذَبَا وَكَتَمَا فَعَسَى أَنْ يَزْبَحَا رِبْحًا وَيُمَحَقَا بَرَكَةَ بَيْعِهِمَا»

”خرید و فروخت کرنے والے دونوں فریقوں کو، جب تک کہ وہ جدا جدا نہ ہو جائیں، اختیار حاصل رہتا ہے، اگر دونوں سچی بات کریں اور (معاملہ) اچھی طرح واضح کر دیں تو ان کے سودے میں برکت ہوتی ہے، اگر وہ (کچھ) چھپائیں اور جھوٹ بولیں تو یہ تو ممکن ہے کہ وہ کوئی نفع حاصل کر لیں مگر ان کے سودے سے

¹ [حسن] سنن أبي داود، الأدب، باب في الوقار، حديث: 4776، وجامع الترمذي، البر والصلة، باب ما جاء في الثاني والعجلة، حديث: 2010 واللفظ له. ² [صحيح] صحيح ابن حبان، حديث: 3228، والمستدرک للحاکم: 4/2. ³ صحيح البخاري، البيوع، باب السهولة والسماحة في الشراء والبيع، ومن طلب حقا فليطلبه في عفاف، حديث: 2076، وسنن ابن ماجه، التجارات، باب السماحة في البيع، حديث: 2203 واللفظ له.

برکت اٹھالی جاتی ہے۔“¹

ابو ہریرہ رضی اللہ عنہ سے بھی مروی ہے کہ نبی صلی اللہ علیہ وسلم نے فرمایا: «الْحَلْفُ مَنْفَعَةٌ لِّلسَّلْعَةِ مَمْحَقَةٌ لِّلْكَسْبِ»
”جھوٹی قسم سودا فروخت تو کروادیتی ہے مگر کمائی میں گھانا دیتی ہے۔“²

ناپ تول میں کمی کرنے والوں کو انتباہ! ابن عباس رضی اللہ عنہما سے روایت ہے کہ جب نبی صلی اللہ علیہ وسلم مدینہ تشریف لائے تو اس وقت یہ لوگ ناپ تول کے معاملے میں بہت برے تھے، اللہ تعالیٰ نے یہ آیت نازل فرمائی:

﴿وَيْلٌ لِّلْمُطَفِّفِينَ﴾ ”ہلاکت ہے ناپ تول میں کمی کرنے والوں کے لیے۔“

اس کے بعد یہ لوگ ناپ تول کے معاملات میں بہترین ہو گئے۔³

تجارتی معاملات میں خیر خواہی ملحوظ رکھنے کا حکم اور دھوکے اور ملاوٹ پر انتباہ! ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ حَمَلَ عَلَيْنَا السَّلَاحَ فَلَيْسَ مِنَّا، وَمَنْ غَشَّنَا فَلَيْسَ مِنَّا»

”جو شخص ہم پر اسلحہ اٹھائے، وہ ہم میں سے نہیں اور جو ہمیں دھوکہ دے، یعنی ملاوٹ کرے، وہ بھی ہم میں سے نہیں۔“⁴

ابو ہریرہ رضی اللہ عنہ سے روایت ہے کہ (ایک بار) رسول اللہ صلی اللہ علیہ وسلم غلے کے ایک ڈھیر کے پاس سے گزرے، آپ نے اپنا ہاتھ اس ڈھیر کے اندر ڈال دیا، آپ کی انگلیوں کو اس میں نمی (تری) محسوس ہوئی، تو آپ نے دریافت فرمایا:

«مَا هَذَا يَا صَاحِبَ الطَّعَامِ؟» ”یہ کیا ہے اے غلے والے!؟“

اس نے کہا: اللہ کے رسول! اس پر بارش پڑ گئی تھی۔ تو آپ نے فرمایا:

«أَفَلَا جَعَلْتَهُ فَوْقَ الطَّعَامِ حَتَّى يَرَاهُ النَّاسُ، مَنْ غَشَّ فَلَيْسَ مِنَّا»

”تو تم نے اسے اوپر کیوں نہیں کیا تاکہ لوگ اسے دیکھ لیں، جو دھوکہ دے، وہ ہم میں سے نہیں۔“⁵

1: صحیح البخاری، البيوع، باب إذا كان البائع بالخيار هل يجوز البيع؟ حديث: 2114، و صحیح مسلم، البيوع، باب الصدق في البيع والبيان، حديث: 1532. 2: صحیح البخاری، البيوع، باب: ﴿يَمْحَقُ اللَّهُ الزُّبْرَةَ وَيُزِيهِ الصَّدَاقَ﴾ وَاللَّهُ لَا يُجِبُّ كَلَّ كَفَّارِ آيَتِهِ. 3: حديث: 2087، و صحیح مسلم، المساقاة، باب النهي عن الحلف في البيع، حديث: 1606. 4: [حسن] سنن ابن ماجه، التجارات، باب التوفي في الكيل، حديث: 2223، و صحیح ابن حبان، حديث: 4898. 5: صحیح مسلم، الإيمان، باب قول النبي ﷺ: «من غشنا فليس منا»، حديث: 101. 6: صحیح مسلم، الإيمان، باب قول النبي ﷺ: «من غشنا فليس منا»، حديث: 102، و جامع الترمذي، البيوع، باب ما جاء في كراهية الغش في البيوع، حديث: 1315.

ممنوع بیوع

شراب، مردار، خنزیر اور مورتیوں کی خرید و فروخت حرام ہے: جابر بن عبد اللہ رضی اللہ عنہ سے روایت ہے، انہوں نے رسول اللہ ﷺ سے، جبکہ آپ مکہ میں تھے، سنا کہ آپ نے فرمایا:

«إِنَّ اللَّهَ وَرَسُولَهُ حَرَّمَ بَيْعَ الْخَمْرِ وَالْمَيْتَةِ وَالْخِنْزِيرِ وَالْأَصْنَامِ»، فَقِيلَ: يَا رَسُولَ اللَّهِ! أَرَأَيْتَ سُحُومَ الْمَيْتَةِ فَإِنَّهَا يُطْلَى بِهَا السُّفُنُ وَيُدْهَنُ بِهَا الْجُلُودُ، وَيَسْتَصْبِحُ بِهَا النَّاسُ، فَقَالَ: «لَا، هُوَ حَرَامٌ» ثُمَّ قَالَ رَسُولُ اللَّهِ ﷺ عِنْدَ ذَلِكَ: «قَاتَلَ اللَّهُ الْيَهُودَ، إِنَّ اللَّهَ لَمَّا حَرَّمَ سُحُومَهَا جَمَلُوهُ ثُمَّ بَاعُوه فَأَكَلُوا ثَمَنَهُ»

”اللہ اور اس کے رسول ﷺ نے شراب، مردار، خنزیر اور مورتیوں کی خرید و فروخت کو حرام قرار دیا ہے۔“

آپ سے دریافت کیا گیا: اے اللہ کے رسول! مردار کی چربی کے بارے میں بتائیے کہ اس سے کشتیوں اور

چڑوں کی پالش کی جاتی ہے اور لوگ اس سے اپنے چراغ بھی جلاتے ہیں، فرمایا: ”نہیں، یہ حرام ہے۔“

پھر آپ نے فرمایا: ”اللہ تعالیٰ یہودیوں کو ہلاک کرے! اللہ نے جب ان پر جانوروں کی چربی حرام کر دی تو

انہوں نے اسے پگھلا کر بیچنا شروع کر دیا اور اس کی قیمت کھانے لگے۔“¹

قرآن مجید میں یہودیوں کے لیے اس حکم کا تذکرہ اس طرح آیا ہے:

﴿وَمِنَ الْبَقَرِ وَالْغَنَمِ حَرَّمَنا عَلَيْهِمُ سَحُومَهُمَا﴾

”اور گائے اور بھیڑ، بکری میں سے ہم نے ان پر ان کی چربی حرام کی تھی۔“²

کتے کی خرید و فروخت جائز نہیں: ابو مسعود انصاری رضی اللہ عنہ سے مروی ہے کہ رسول اللہ ﷺ نے کتے کی قیمت،

زانیہ کی اجرت اور کاہن کی شیرینی سے منع فرمایا ہے۔³

بلی کو بیچنا جائز نہیں: جناب ابو بکر رضی اللہ عنہ کہتے ہیں کہ میں نے جابر رضی اللہ عنہ سے کتے اور بلی کی قیمت کے متعلق

دریافت کیا تو انہوں نے کہا کہ نبی ﷺ نے اس کی بڑی سختی سے ممانعت فرمائی ہے۔⁴

خون بیچنا حلال نہیں: جناب ابن ابو حقیقہ کہتے ہیں کہ میں نے اپنے والد کو دیکھا کہ انہوں نے ایک غلام

1 صحیح البخاری، البیوع، باب بیع المیتة،، حدیث: 2236، وصحیح مسلم، المساقاة، باب تحریم بیع الخمر،،

حدیث: 1581. 2 الأنعام: 146. 3 صحیح البخاری، البیوع، باب ثمن،، حدیث: 2237، وصحیح مسلم، المساقاة،

باب تحریم ثمن الكلب،، حدیث: 1567. 4 صحیح مسلم، المساقاة، باب تحریم ثمن الكلب، حدیث: 1569.

خریدا، وہ سینگ لگانے کا کام کرتا تھا۔ میرے والد کے حکم پر اس کے اوزار توڑ دیے گئے۔ میں نے ان سے اس کے متعلق پوچھا تو انھوں نے کہا: رسول اللہ ﷺ نے خون کی قیمت، کتے کی قیمت اور لونڈی کی کمائی سے منع فرمایا ہے اور جسم گودنے والی اور گدوانے والی عورت، سود کھانے والے اور کھلانے والے اور تصویریں بنانے والے پر لعنت فرمائی ہے۔¹

جفتی کی قیمت ناجائز ہے: ابن عمر رضی اللہ عنہما سے روایت ہے کہ نبی ﷺ نے مادہ سے زر کی جفتی کی قیمت لینے سے منع فرمایا ہے۔²

(ملکیتی زمین میں کنویں، چشمے کا) زائد از ضرورت پانی بیچنا جائز نہیں: ایاس بن عبد اللہ رضی اللہ عنہ سے روایت ہے کہ رسول اللہ ﷺ نے زائد از ضرورت پانی بیچنے سے منع فرمایا ہے۔³

اس روایت میں ابو ہریرہ رضی اللہ عنہ سے منقول دوسرے الفاظ میں یہ بات ارشاد فرمائی گئی:

«لَا يُمْنَعُ فَضْلُ الْمَاءِ لِيُمْنَعَ بِهِ الْكَلَاءُ»

”گھاس کو روکنے کے لیے ضرورت سے زیادہ پانی نہ روکا جائے۔“⁴

اور مسلم شریف میں ہے: ”زائد پانی نہ بیچا جائے کہ اس طرح کرنے سے تم گھاس فروخت کرنے لگو۔“⁵

بیع الغرر، یعنی وہ خرید و فروخت جو غیر واضح ہو اور رنخا، خطر اور جہالت پر مشتمل ہو، جائز نہیں: مثلاً: مچھلی جو ابھی پانی کے اندر ہو، دودھ جو تھنوں میں ہو، گھی جو ابھی دودھ میں ہو اور اون جو ابھی جانور سے نہ اتاری گئی ہو، ان کی خرید و فروخت۔ ابو ہریرہ رضی اللہ عنہ سے روایت ہے کہ رسول اللہ ﷺ نے کنکری کی بیع اور رنخا و جہالت والی بیع سے منع فرمایا ہے۔⁶

کنکری کی بیع: امام نووی فرماتے ہیں: اس کے تین مفاہیم ہیں: ¹ مثلاً کپڑوں پر کنکری چھینکے اور کہے: جس کپڑے کو کنکری لگ گئی، وہ میں نے تیرے ہاتھ بیچا۔ یا کنکری پھینک کر کہے کہ جہاں تک یہ کنکری جائے، وہاں

¹ صحیح البخاری، البيوع، باب ثمن الكلب، حديث: 2238. ² صحيح البخاري، الإجارة، باب عسب الفحل، حديث: 2284. ³ [صحيح] سنن أبي داود، البيوع، باب في بيع فضل الماء، حديث: 3478، وجامع الترمذي، البيوع، باب ما جاء في بيع فضل الماء، حديث: 1271. ⁴ صحيح البخاري، المساقاة، باب: من قال إن صاحب الماء أحق بالماء حتى يروى، حديث: 2353، وصحيح مسلم، المساقاة، باب تحريم بيع فضل الماء الذي يكون بالفلاة.....، حديث: 1566. ⁵ صحيح مسلم، المساقاة، باب تحريم بيع فضل الماء الذي يكون بالفلاة.....، حديث: 1566. ⁶ صحيح مسلم، البيوع، باب بطلان بيع الحصة والبيع الذي فيه غرر، حديث: 1513.

تک کی زمین تیرے ہاتھ فروخت کرتا ہوں۔

② کوئی چیز بیچتے ہوئے کہے کہ تجھے واپس کرنے کا اختیار ہے جب تک کہ میں یہ کنکری پھینکوں (اس کے بعد اختیار ختم ہو جائے گا۔)

③ یا کنکری پھینکنے ہی کو سودا قرار دے، مثلاً: جب میں اس کپڑے کو یہ کنکری ماروں تو یہ کپڑا اتنی رقم میں تمہارا ہے۔ غرر کی بیع سے ممانعت کتاب البیوع کے قواعد میں سے ایک عظیم قاعدہ ہے اور اس میں بہت سے مسائل داخل ہوتے ہیں۔ مثلاً: بھاگے ہوئے غلام کی فروخت، کسی معدوم اور مجہول چیز کی فروخت، جو چیز حوالے نہ کی جاسکتی ہو، اس کی فروخت، جو چیز خود فروخت کرنے والے کی پوری طرح ملکیت میں نہ آئی ہو، اس کی فروخت، بہت زیادہ پانی میں موجود مچھلیوں کی فروخت، حیوان کے تھنوں میں دودھ کی فروخت اور مادہ کے پیٹ میں حمل کی فروخت وغیرہ۔ اس قسم کے تمام سودے ناجائز ہیں کیونکہ ان میں جہالت، خطر و خفا ہوتا ہے۔

خیال رہے کہ کتب احادیث میں بیع مُلَامَسَہ (ہاتھ لگانے پر بیع) بیع مُنَابَذَہ (چیز پھینک دینے پر بیع) بیع حَبَلِ الْحَبَلِہ (حاملہ جانور کے پیٹ سے جنم لینے والی مادہ کے حاملہ ہونے پر بیع)، بیع الْحَصَاہ (کنکری کی بیع) عَسْبُ الْفَحْلِ (زر کے عمل جفتی کی بیع) کی بصراحت ممانعت آئی ہے، یہ سب غرر و جہالت پر مبنی ہونے کی وجہ ہی سے ممنوع بیوع ہیں، ان کا خصوصیت سے اس لیے تذکرہ کیا گیا ہے کہ یہ دور جاہلیت میں خرید و فروخت کے مشہور و معروف طریقے تھے۔^①

حَبَلُ الْحَبَلِہ (حاملہ اونٹنی کے حمل کے حمل) کی بیع جائز نہیں: عبداللہ بن عمر رضی اللہ عنہما سے روایت ہے، رسول اللہ صلی اللہ علیہ وسلم نے حاملہ کے حمل کے حمل کی بیع سے منع فرمایا ہے۔^②

اس سے مراد یہ ہے کہ حاملہ اونٹنی کے بچے کی پیدائش سے پہلے حمل کے حمل کی خرید و فروخت طے پا جائے۔ عبداللہ بن عمر رضی اللہ عنہما ہی بیان کرتے ہیں کہ یہ جبل الحبلہ کی بیع، جس سے رسول اللہ صلی اللہ علیہ وسلم نے منع فرمایا ہے، اہل جاہلیت کی سوداگری کا ایک انداز تھا کہ آدمی اس طرح اونٹ بیچتا تھا کہ اس کی ادائیگی اس وقت ہوگی جب حاملہ اونٹنی سے جنم لینے والی اونٹنی بچہ دے گی۔^③

مُنَابَذَہ اور مُلَامَسَہ کی بیع جائز نہیں: ابوسعید خدری رضی اللہ عنہ سے روایت ہے کہ رسول اللہ صلی اللہ علیہ وسلم نے ہمیں دو طرح

① شرح صحیح مسلم للنووی، تحت الحدیث: 1513. ② صحیح مسلم، البیوع، باب تحریم بیع حبل الحبلہ، حدیث:

1514. ③ صحیح البخاری، البیوع، باب بیع الغرر و حبل الحبلہ، حدیث: 2143، و صحیح مسلم، البیوع، باب تحریم

بیع حبل الحبلہ، حدیث: 1514.

کے سودے کرنے اور دو طرح کے لباس پہننے سے منع فرمایا ہے، آپ نے ہمیں خرید و فروخت میں ملامہ اور منابذہ سے روکا ہے۔ ملامہ یہ ہے کہ آدمی کپڑے کو ہاتھ لگا دے، دن ہو یا رات اور اسی ہاتھ لگانے سے جانچنے ہی کو سودا سمجھا جائے۔ اور منابذہ یوں ہے کہ ایک آدمی اپنا کپڑا دوسرے کی طرف اور دوسرا پہلے شخص کی طرف پھینک دے اور اسی سے بیع مکمل ہو جائے چیز دیکھنے کے بغیر اور رضا مندی کے بغیر۔¹

تقسیم سے پہلے ہی مالِ غنیمت بیچ دینے کی ممانعت: ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے منع فرمایا ہے کہ غنیمتوں کو بیچا جائے جب تک کہ تقسیم نہ ہو جائے اور (قید میں حاصل ہونے والی) حاملہ لونڈیوں کے ساتھ صحبت کرنے سے منع فرمایا ہے حتیٰ کہ وہ بچہ جنم دے لیں اور ہر کچلی والے درندے کے گوشت سے منع فرمایا ہے۔²

جب تک پھلوں میں صلاحیت پیدا نہ ہو، ان کی فروخت جائز نہیں: عبداللہ بن عمر رضی اللہ عنہما سے روایت ہے: رسول اللہ صلی اللہ علیہ وسلم نے پھلوں کی بیع سے منع فرمایا ہے حتیٰ کہ ان کی صلاحیت نمایاں ہو جائے، آپ نے فروخت کرنے والے اور خریدار دونوں کو اس سے روکا ہے۔³

انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے پھلوں کی بیع سے منع فرمایا ہے حتیٰ کہ وہ رنگ پکڑ لیں۔ دریافت کیا گیا کہ رنگ پکڑنے کا کیا مفہوم ہے؟ فرمایا:

«حَتَّى تَحْمَرَ» ”حتیٰ کہ سرخ ہو جائے۔“

پھر آپ صلی اللہ علیہ وسلم نے فرمایا: «أَرَأَيْتَ إِذَا مَنَّعَ اللَّهُ الثَّمَرَةَ، بِمَ يَأْخُذُ أَحَدُكُمْ مَالَ أَخِيهِ؟»
 ”غور تو کرو اگر اللہ پھل روک لے تو تم میں سے کوئی اپنے بھائی کا مال کیونکر لے سکتا ہے؟“⁴

جان دار چیزوں کی تصویریں بیچنا جائز نہیں: جناب سعید بن ابی الحسن کہتے ہیں کہ میں ابن عباس رضی اللہ عنہما کے ہاں تھا کہ ان کے پاس ایک آدمی آیا، اس نے کہا: اے ابو عباس! میں ایک ایسا آدمی ہوں کہ دستکاری سے میری روزی ہے اور میں تصویریں بناتا ہوں، انھوں نے کہا: میں تجھے وہی بات بتاتا ہوں جو میں نے رسول اللہ صلی اللہ علیہ وسلم سے

¹ صحیح البخاری، البیوع، باب بیع الملامسة، حدیث: 2144، وصحیح مسلم، البیوع، باب إبطال بیع الملامسة والمنابذة، حدیث: 1512 واللفظ له. ² [صحیح] سنن النسائی، البیوع، بیع المغانم قبل أن تقسم، حدیث: 4649. ³ صحیح البخاری، البیوع، باب بیع الثمار قبل أن یبدو صلاحها، حدیث: 2194، وصحیح مسلم، البیوع، باب النهی عن بیع الثمار قبل بدو صلاحها بغیر شرط القطع، حدیث: 1534. ⁴ صحیح البخاری، البیوع، باب إذا باع الثمار قبل أن یبدو صلاحها ثم أصابته عاهة فهو من البائع، حدیث: 2198، وصحیح مسلم، المساقاة، باب وضع الجوائح، حدیث: 1555.

سنی ہے، آپ فرماتے تھے: ”جس نے کوئی تصویر بنائی تو اللہ اسے عذاب دے گا حتیٰ کہ وہ اس میں روح پھونک دے مگر وہ اس میں کبھی روح نہ پھونک سکے گا۔“ یہ سن کر اس آدمی کی سانس بری طرح پھول گئی اور چہرہ زرد ہو گیا۔ ابن عباس رضی اللہ عنہما نے کہا: تجھ پر افسوس! اگر تو یہی کرنے پر مصر ہے تو ان درختوں کی تصویریں بنا لیا کر اور ہر اس چیز کی جس میں روح نہیں ہے۔¹

مُحَاقَلَةٌ، مُزَابَنَةٌ، كُئِي سَالُونَ کے لیے بیع اور کچے پھلوں کی بیع منع ہے: انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے محاقله، مخاضره، ملامه، مزابنه اور مزابنه بیوع سے منع فرمایا ہے۔²

جابر بن عبد اللہ رضی اللہ عنہ سے روایت ہے کہ رسول اللہ صلی اللہ علیہ وسلم نے محاقله، مزابنه، معاومہ اور مخابره (بنائی پر زمین دینے) کی بیع سے روکا ہے۔ اور استثنا سے بھی منع فرمایا، البتہ عرایا کی رخصت دی ہے۔³

مُحَاقَلَةٌ: یہ ہے کہ کھیت میں کھڑی کھیتی کو متعین و معلوم غلے کے بدلے بیچا جائے۔

مُخَاضِرَةٌ: یہ ہے کہ پھلوں کو کچا ہی بیچ دیا جائے، صلاحیت (سرخ، یا زردی) ابھی نہ آئی ہو۔

مُزَابَنَةٌ: یہ ہے کہ درختوں پر لگی کھجوروں کو متعین کھجوروں کے بدلے بیچ دیا جائے۔

مُعَاوَمَةٌ: ایک ہی موقع پر کئی سالوں کے لیے کھجوریں بیچ دی جائیں۔

استثنا کی وضاحت آگے آ رہی ہے اور عرایا کی رخصت مزابنه کی عام منع میں سے ایک استثنائی رخصت ہے۔

جو شخص شراب بنانا چاہتا ہو تو علم ہونے پر اسے انگور (یا اسی قسم کے پھل) بیچنا منع ہے: ابن عمر رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا:

«لَعَنَ اللَّهُ الْخَمْرَ وَشَارِبَهَا وَسَاقِيَهَا وَبَائِعَهَا وَمُبْتَاعَهَا وَعَاصِرَهَا وَمُعْتَصِرَهَا وَحَامِلَهَا وَالْمَحْمُولَةَ إِلَيْهِ»

¹ صحیح البخاری، البیوع، باب بیع التصاویر التي لبس فیها روح وما یکره من ذلك، حدیث: 2225، وصحیح مسلم، اللباس والزینة، باب تحریم تصویر صورة الحیوان.....، حدیث: 2110. ² صحیح البخاری، البیوع، باب بیع المخاضرة، حدیث: 2207. ³ صحیح البخاری، المساقاة، باب الرجل یكون له ممر أو شرب فی حائط أو فی نخل، حدیث: 2381، وصحیح مسلم، البیوع، باب النهی عن المحاقلة والمزابنة وعن المخابرة وبيع الثمرة قبل بدو صلاحها، وعن بیع المعاومة وهو بیع السنین، حدیث: 1536. اور عرایا یہ ہے کہ کوئی شخص کسی باغ والے سے سودا کر لے کہ مجھے ایک دو درختوں کی تازہ کھجوریں بیچ دو اور اندازہ کر لو کہ یہ کتنی ہیں، میں اس کے برابر تمہیں خشک کھجوریں دے دیتا ہوں، اس معاملے کی شریعت نے اجازت دی ہے مگر شرط یہ ہے کہ اس کی مقدار پانچ وقت سے زیادہ نہ ہو۔ (ایک وقت = ساٹھ صاع = 5x کل 300 صاع)۔ (نہایہ ابن اثیر، مادہ: وس ق)۔

”اللہ تعالیٰ نے شراب پر اور اس کے پینے والے، پلانے والے، بیچنے والے، خریدنے والے، نچوڑنے والے، نچروانے والے، اسے اٹھانے والے اور جس کی طرف اسے اٹھایا گیا، ان سب پر لعنت فرمائی ہے۔“¹

مال قبضے میں لینے سے پہلے ہی بیچ دینا منع ہے: جابر بن عبد اللہ رضی اللہ عنہما سے روایت ہے کہ رسول اللہ صلی اللہ علیہ وسلم فرمایا کرتے تھے: «إِذَا ابْتَعْتَ طَعَامًا، فَلَا تَبِعُهُ حَتَّى تَسْتَوْفِيَهُ»

”جب تو غلہ خریدے تو جب تک اسے اپنے قبضے میں نہ لے لے، فروخت مت کر۔“²

کھانے کی اشیاء کو جب تک ماپ نہ لیا جائے بیچنا نہ جائے: جابر رضی اللہ عنہما سے روایت ہے کہ رسول اللہ صلی اللہ علیہ وسلم نے کھانے کی اشیاء کے متعلق فرمایا ہے کہ جب تک ان میں دو (صاع) پیانے استعمال نہ ہو جائیں، اس وقت تک یہ اشیاء بیچنا منع ہے، یعنی بیچنے والے کا پیانا اور خریدنے والے کا پیانا۔³

استثنا کر لینا منع ہے سوائے اس کے کہ معلوم و متعین ہو: حدیث جابر بن عبد اللہ رضی اللہ عنہما میں ہے کہ رسول اللہ صلی اللہ علیہ وسلم نے استثنا سے منع فرمایا ہے، سنن نسائی میں یہ اضافہ بھی ہے: ”سوائے اس کے کہ معلوم و متعین ہو۔“⁴

جابر بن عبد اللہ رضی اللہ عنہما اپنے اونٹ پر آ رہے تھے، اونٹ تھک کر چلنے سے عاجز آ گیا تھا، انھوں نے چاہا کہ اسے چھوڑ ہی دیں۔ وہ کہتے ہیں کہ اسی دوران مجھ سے رسول اللہ صلی اللہ علیہ وسلم آ ملے، آپ نے میرے لیے دعا کی اور اونٹ کو ہلکا سا مارا، تو وہ ایسا چلا کہ پہلے ایسی سبک رفتاری سے کبھی نہ چلا تھا۔ آپ نے فرمایا:

«بِعْنِيهِ بُوَيْبَةَ» قُلْتُ: لَا، ثُمَّ قَالَ: «بِعْنِيهِ» فَبِعْتُهُ بُوَيْبَةَ، وَاسْتَنْبَيْتُ عَلَيْهِ حُمْلَانَهُ إِلَى أَهْلِي، فَلَمَّا بَلَغْتُ أَتَيْتُهُ بِالْجَمَلِ، فَتَقَدَّنِي ثَمَنَهُ، ثُمَّ رَجَعْتُ، فَأَرْسَلَ فِي أَثْرِي، فَقَالَ: «أَثْرَانِي مَا كَسْتِكَ لِأَخْذِ جَمَلِكَ؟ خُذْ جَمَلَكَ وَدَرَاهِمَكَ، فَهُوَ لَكَ».

”یہ اونٹ میرے ہاتھ ایک اوقیہ (40 درہم) قیمت پر بیچ دو۔“ میں نے عرض کیا: نہیں، آپ نے پھر فرمایا:

¹ [صحیح] سنن أبي داود، الأشربة، باب العصير للخمر، حديث: 3674، وسنن ابن ماجه، الأشربة، باب لعنت الخمر على عشرة أوجه، حديث: 3380، ومسند أحمد: 97/2. ² صحیح مسلم، البيوع، باب بطلان بيع المبيع قبل القبض، حديث: 1529. ³ [حسن] سنن ابن ماجه، التجارات، باب النهي عن بيع الطعام قبل مالم يقبض، حديث: 2228، والدارقطني: 7/3، والسنن الكبرى للبيهقي: 316/5. ⁴ [صحیح] سنن النسائي، البيوع، النهي عن بيع الثنيا حتى تعلم، حديث: 4637، وجامع الترمذي، البيوع، باب ما جاء في النهي عن الثنيا، حديث: 1290. بیچ میں استثنا کا مطلب یہ ہے کہ بیچ میں کسی جمہول چیز کا استثنا کیا جائے، مثلاً: میں نے سارا باغ فروخت کر دیا ہے مگر ایک درخت نہیں، نہی مستثنیٰ کی جہالت کی وجہ سے ہے اور اگر مستثنیٰ معلوم و متعین ہو، پھر بیچ درست ہے، مثلاً کہے: میں نے سارا باغ فروخت کر دیا مگر یہ درخت نہیں۔ (عبدالولی)

”یہ اونٹ میرے ہاتھ بیچ دو۔“ چنانچہ میں نے ایک اوقیہ میں اس کا سودا کر دیا اور اس بات کا استئنا کر لیا کہ میں اپنے گھر تک اس پر سواری کروں گا۔ چنانچہ جب میں اپنے گھر پہنچا تو اونٹ لے کر آپ کی خدمت میں حاضر ہو گیا۔ آپ نے مجھے اس کی قیمت گن کر دے دی۔ میں لوٹ آیا، آپ نے مجھے بلوایا اور فرمایا: ”کیا سمجھتے ہو کہ میں نے تمہیں پیسے کم کرنے کا اس لیے کہا تھا کہ میں تمہارا اونٹ حاصل کر لوں؟ جاؤ اپنا اونٹ لے جاؤ اور یہ درہم بھی تمہارے ہوئے۔“¹

شہری آدمی صحرائی کے لیے فروخت کنندہ نہ بنے: انس بن مالک رضی اللہ عنہ سے روایت ہے کہ ہمیں روکا گیا ہے کہ کوئی شہری آدمی صحرائی شخص کا سودا فروخت کرے، چاہے وہ اس کا بھائی ہو یا باپ۔²

غلام کو بیچنا ہو تو حُر موموں میں جدائی نہ کی جائے: ابو ایوب رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے سنا، آپ فرما رہے تھے:

«مَنْ فَرَّقَ بَيْنَ الْوَالِدَةِ وَوَلَدِهَا، فَرَّقَ اللَّهُ بَيْنَهُ وَبَيْنَ أَحِبَّتِهِ يَوْمَ الْقِيَامَةِ»

”جس نے ماں اور اس کے بچے کے درمیان جدائی کی، اللہ قیامت کے دن اس کے اور اس کے محبوبوں کے درمیان جدائی کر دے گا۔“³

دھوکہ دینے کے لیے بولی دینا جائز نہیں: ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے نجش، یعنی دھوکے سے بھاؤ بڑھا دینے سے منع فرمایا ہے۔⁴

نجش کا مطلب یہ ہے کہ آدمی سودا خریدنا نہ چاہتا ہو بلکہ بھاؤ بڑھاتا ہو اور دوسروں کو دھوکہ دے کر مائل کرتا ہوتا کہ وہ اسے خرید لیں (وہ مہنگا سودا خریدنے پر مجبور ہوں۔)

کسی مسلمان کا اپنے مسلمان بھائی کے سودے پر سودا کرنا جائز نہیں: ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے اس بات سے منع فرمایا ہے کہ کوئی شہری کسی صحرائی شخص کے لیے سودا کرے یا مصنوعی طور پر

¹ صحیح البخاری، الشروط، باب: إذا اشترط البائع ظهر الدابة إلى مكان مسمى جاز، حدیث: 2718، وصحیح مسلم، المساقاة، باب بیع البعیر واستثناء ركوبه، حدیث: 1599. ² صحیح البخاری، البيوع، باب: يشتري حاضر لباد بالسمسرة، حدیث: 2161، وصحیح مسلم، البيوع، باب تحريم بيع الحاضر للبادي، حدیث: 1523. ³ [صحیح] جامع الترمذی، البيوع، باب ما جاء في كراهية، الفرق بين الأخوين أو بين الوالدة وولدها في البيع، حدیث: 1283. ⁴ صحیح البخاری، باب النجش، ومن قال: لا يجوز ذلك البيع، حدیث: 2142، وصحیح مسلم، البيوع، باب تحريم بيع الرجل على بيع أخيه وسومه على سومه، وتحريم النجش، وتحريم التصرية، حدیث: 1516.

دھوکے سے قیمت بڑھائے، یا کوئی آدمی دوسرے کے سودے پر سودا کرے یا کوئی اپنے بھائی کے پیغام نکاح پر اپنا پیغام دے۔ (آپ نے مزید فرمایا: ”عورت اپنی بہن کی طلاق کا مطالبہ نہ کرے کہ اس کے برتن میں جو کچھ ہے، اسے انڈیل دے۔“ یعنی اس کا گھر نہ اجاڑے۔¹)

خریداری کے لیے قافلوں کو راستے میں ملنا منع ہے: ابن عباس رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا: «لَا تَلْقُوا الرُّجْبَانَ وَلَا يَبِعَ حَاضِرًا لَبَادٍ»

”قافلوں سے شہر سے باہر جا کر مت ملو اور کوئی شہری کسی صحرائی آدمی کے لیے سودا نہ کرے۔“
جناب ابن عباس رضی اللہ عنہما سے سننے والے نے پوچھا کہ ”شہری وہی آدمی کے لیے سودا نہ کرے۔“ اس کا کیا مطلب ہے؟ انھوں نے کہا کہ اس کا دلال (ایجنٹ) نہ بنے۔²

اگر قافلے والے کو معلوم ہو جائے کہ خریدار نے (راستے میں آ کر ہمیں) دھوکہ دیا ہے تو اسے سودا واپس کر لینے کا اختیار ہے: ابو ہریرہ رضی اللہ عنہ بیان کرتے ہیں کہ نبی صلی اللہ علیہ وسلم نے تاکید فرمائی ہے کہ منڈی میں مال لانے والوں سے ان کے راستے میں نہ ملا جائے، اگر کوئی اس سے ملے اور اس سے کوئی سودا خرید لے اور مال والا جب بازار میں آئے تو اسے اپنے اس سودے کے بارے میں اختیار ہے (چاہے تو نافذ ہی رہنے دے اور چاہے تو واپس لے لے۔)³

ذخیرہ اندوزی کی ممانعت: معمر بن عبد اللہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: «لَا يَحْتَكِرُ إِلَّا خَاطِئٌ» ”کوئی خطا کار ہی ذخیرہ اندوزی کرتا ہے۔“⁴

امام نووی رحمۃ اللہ علیہ (شرح مسلم: 43/11 میں) فرماتے ہیں کہ ہمارے علماء کے نزدیک ذخیرہ اندوزی صرف غلے اور خوراک کی چیزوں میں حرام ہے۔ اس طرح کہ مہنگائی کے دنوں میں غلہ خریدے اور جلد فروخت نہ کرے بلکہ اسے روکے رہے تاکہ وہ اور مہنگا ہو جائے۔ البتہ اگر اسے سستے وقت میں خریدا ہو، یا دیہات سے لایا ہو اور روکے رہا ہو،

¹ صحیح البخاری، البيوع، باب لا يبيع على بيع أخيه، ولا يسوم على سوم أخيه حتى يأذن له أوترك، حديث: 2140، وصحيح مسلم، البيوع، باب تحريم بيع الرجل على بيع أخيه، وسومه على سومه، و تحريم النجش، و تحريم التصرية، حديث: 1515. ² صحیح البخاری، البيوع، باب: هل يبيع حاضر لباد بغير أجر؟ وهل يمينه أو ينصح؟ حديث: 2158، وصحيح مسلم، البيوع، باب تحريم بيع الحاضر للبادي حديث: 1521. ³ صحیح مسلم، البيوع، باب تحريم تلقي الجلب، حديث: 1519، وسنن أبي داود، البيوع، باب في التلقي، حديث: 3437، ومسند أحمد: 488، 487/2. ⁴ صحیح مسلم، المساقاة، باب تحريم الاحتكار في الأقوات، حديث: 1605.

یا مہنگائی کے دنوں میں اپنی ضرورت کے لیے خریدا ہو، یا اگر خریدے اور انھی دنوں میں فروخت کر دے تو یہ عمل ذخیرہ اندوزی باور نہیں کیا جائے گا، نہ اس میں کوئی حرمت ہے۔ اور غلے کے علاوہ دوسری چیزوں میں کسی طرح کی ذخیرہ اندوزی حرام نہیں، ہمارے مذہب کی یہی تفصیل ہے۔¹

بیع میں قرض کی شرط لگانا حلال نہیں نہ ایک سودے میں دو شرطیں جائز ہیں: عبداللہ رضی اللہ عنہما سے روایت ہے کہ رسول اللہ ﷺ نے فرمایا:

«لَا يَحِلُّ سَلْفٌ وَبَيْعٌ وَلَا شَرْطَانِ فِي بَيْعٍ، وَلَا رِبْحٌ مَا لَمْ يُضْمَنْ، وَلَا بَيْعٌ مَا لَيْسَ عِنْدَكَ»

”بیع میں قرض دینے کی شرط لگانا حلال نہیں ہے۔ اور نہ ایک سودے میں دو شرطیں۔ اور نہ اس مال کا نفع جس کی ذمہ داری نہ اٹھائی جائے۔ اور نہ اس چیز کی بیع ہی حلال ہے جو تمہارے پاس موجود نہ ہو۔“²

ایک سودے میں دو نرخ صحیح نہیں: ابو ہریرہ رضی اللہ عنہما سے روایت ہے کہ نبی ﷺ نے فرمایا:

«مَنْ بَاعَ بَيْعَتَيْنِ فِي بَيْعَةٍ فَلَهُ أَوْ كَسَهُمَا أَوْ الرَّبَا»

”جو شخص ایک سودے میں دو نرخ کرتا ہے، اس کے لیے ان دو نرخوں میں سے کمتر نرخ (قیمت) ہوگا یا سود۔“³

جو چیز ملکیت میں نہ ہو اس کا بیچنا درست نہیں: حکیم بن حزام رضی اللہ عنہما سے روایت ہے، کہتے ہیں کہ میں نے عرض کیا: اے اللہ کے رسول! آدمی میرے پاس آتا ہے اور مجھ سے کوئی ایسی چیز خریدتا ہے جو میرے پاس نہیں ہوتی، تو کیا میں اسے بازار سے خرید کر لا دوں؟ آپ نے فرمایا:

جو بھی چیز انسانی ضروریات سے متعلق ہو، اس کی ذخیرہ اندوزی جائز نہیں، طعام اور غلے کی تخصیص کسی صحیح حدیث میں نہیں آئی ہے۔ مزید تفصیل کے لیے دیکھیے الروضة الندية تعليق الألباني: 374/2، ونيل الأوطار: 188/5. (عبدالولی) 231 [حسن] سنن أبي داود، البيوع، باب في الرجل يبيع ماليس عنده، حديث: 3504، وجامع الترمذي، البيوع، باب ما جاء في كراهية بيع ماليس عنده، حديث: 1234. 3 [حسن] سنن أبي داود، البيوع، باب في من باع بيعتين في بيعة، حديث: 3461، وجامع الترمذي، البيوع، باب ما جاء في النهي عن بيعتين في بيعة، حديث: 1231، وسنن النسائي، البيوع، بيعتين في بيعة، وهو أن يقول أبيعك هذه السلعة بمائة درهم نقدًا وبمائتي درهم نسيتة، حديث: 4636. اس حدیث سے نقد اور ادھار کی قیمتوں میں فرق کے ناجائز ہونے پر استدلال کیا گیا ہے۔ تفصیل کے لیے دیکھیے سلسلۃ الأحادیث الصحیحة للالبانی، حدیث: 2326 اور شیخ عبدالرحمن عبدالخالق کا رسالہ «القول الفصل في بيع الأجل» (عبدالولی)

«لَا تَبِعْ مَا لَيْسَ عِنْدَكَ» جو چیز تیرے پاس نہ ہو، اسے مت بیچ۔¹

درخت پر لگے پھولوں کو کسی آفت سے ہونے والا نقصان قیمت سے منہا کیا جائے: جابر بن عبد اللہ رضی اللہ عنہ سے روایت ہے کہ رسول اللہ ﷺ نے فرمایا:

«لَوْ بَعْتَ مِنْ أَحْيِكَ ثَمْرًا، فَأَصَابَتْهُ جَائِحَةٌ، فَلَا يَحِلُّ لَكَ أَنْ تَأْخُذَ مِنْهُ شَيْئًا، بِمَ تَأْخُذُ مَا لَ أَحْيِكَ بَعِيرٍ حَقٌّ؟»

”اگر تم اپنے بھائی کے ہاتھ کوئی پھل فروخت کرو، پھر اسے درخت پر لگے ہوئے کوئی آفت آپہنچے، تو تمہارے لیے حلال نہیں کہ تم اس سے کچھ لو۔ کسی استحقاق کے بغیر تم اپنے بھائی کا مال کیونکر لے سکتے ہو؟“²

قیمت مقرر کرنا منع ہے: انس بن مالک رضی اللہ عنہ سے روایت ہے کہ لوگوں نے کہا: اے اللہ کے رسول! قیمتیں بہت بڑھ گئی ہیں، آپ ہمارے لیے قیمتیں مقرر کر دیجیے۔ رسول اللہ ﷺ نے فرمایا:

«إِنَّ اللَّهَ هُوَ الْمُسَعِّرُ الْقَابِضُ الْبَاسِطُ الرَّازِقُ وَإِنِّي لَأَرْجُو أَنْ أَلْقَى اللَّهَ وَلَيْسَ أَحَدٌ مِنْكُمْ يُطَالِبُنِي بِمَظْلَمَةٍ فِي دَمٍ وَلَا مَالٍ»

”اللہ تعالیٰ ہی قیمتیں مقرر کرنے والا ہے، وہی تنگی لانے والا ہے، وہی فراخ کرنے والا ہے، وہی رزق دینے والا ہے اور مجھے اپنے متعلق یہ امید ہے کہ میں اللہ سے اس حالت میں ملوں کہ تم میں سے کوئی فرد مجھ سے کسی خون یا مال کے سلسلے میں کسی حق کا مطالبہ نہ کرے۔“³

سود کا بیان

سودی لین دین حرام اور کبیرہ گناہ ہے: سود کی حرمت میں قرآن کریم میں کئی آیات آئی ہیں، مثلاً:

﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ ”حالانکہ اللہ نے تجارت کو حلال کیا ہے اور سود کو حرام۔“⁴

¹ [صحیح] سنن أبي داود، البيوع، باب في الرجل، يبيع ماليس عنده، حديث: 3503، وجامع الترمذي، البيوع، باب ما جاء في كراهية بيع ماليس عنده، حديث: 1232. ² صحيح مسلم، المساقاة، باب وضع الجوائح، حديث: 1554. ³ [صحیح] سنن أبي داود، البيوع، باب في التسعير، حديث: 3451، وجامع الترمذي، البيوع، باب ما جاء في التسعير، حديث:

اور سورہ بقرہ ہی میں ارشاد باری تعالیٰ ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ۝ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ ۖ وَإِن تُبْتِغُوا فَلَکُمْ رُءُوسُ أَمْوَالِکُمْ لَا تَظْلُمُونَ وَلَا تُظْلَمُونَ ۝﴾

”اے ایمان والو! اللہ سے ڈرو اور جو سود باقی ہے وہ چھوڑ دو اگر تم مومن ہو، پھر اگر تم نے یہ نہ کیا تو اللہ اور اس کے رسول سے جنگ کے لیے تیار ہو جاؤ اور اگر تم توبہ کر لو تو تمہارے لیے تمہارے اصل مال ہی ہیں، نہ تم کسی پر ظلم کرو اور نہ تم پر ظلم کیا جائے۔“³¹

جابر رضی اللہ عنہ سے روایت ہے کہ رسول اللہ صلی اللہ علیہ وسلم نے سود کھانے والے، کھلانے والے، اس کے لکھنے والے اور اس کے گواہوں پر لعنت کی ہے، ارشاد فرمایا: «هُم سَوَاءٌ» ”یہ سب (گناہ میں) برابر ہیں۔“³²

درج ذیل چیزوں میں ایک ہی جنس میں کمی بیشی جائز نہیں: مثلاً: سونا سونے کے بدلے، چاندی چاندی کے بدلے، گندم گندم کے بدلے، جو جو کے بدلے، کھجور کھجور کے بدلے اور نمک نمک کے بدلے (کمی بیشی کے ساتھ) بیچنا حرام ہے، سوائے اس کے کہ دونوں ہم مثل اور ہاتھوں ہاتھ نقد کا معاملہ ہو۔

مالک بن اوس رضی اللہ عنہما نے بیان کیا: میں اپنے سودینار کا درہم سے تبادلہ کرنا چاہتا تھا کہ مجھے طلحہ بن عبید اللہ رضی اللہ عنہ نے بلا لیا، ہم نے آپس میں بات چیت کی، وہ مجھ سے دینار لینے پر راضی ہو گیا، سونا مجھ سے لے لیا۔ اپنے ہاتھ میں گھمانے لگا، پھر کہا: (انتظار کرو) تاکہ میرا خزانچی غابہ سے آجائے۔ عمر بن خطاب رضی اللہ عنہ ہمارا یہ معاملہ سن رہے تھے، انھوں نے کہا: اللہ کی قسم! جب تک اس سے درہم وصول نہ کر لو، اس کے پاس سے نہ ہٹنا، رسول اللہ صلی اللہ علیہ وسلم نے فرمایا ہے:

«الذَّهَبُ بِالذَّهَبِ رِبًا إِلَّا هَاءَ وَهَاءَ، وَالْبُرُّ بِالْبُرِّ رِبًا إِلَّا هَاءَ وَهَاءَ، وَالشَّعِيرُ [بِالشَّعِيرِ] رِبًا إِلَّا هَاءَ وَهَاءَ، وَالتَّمْرُ بِالتَّمْرِ رِبًا إِلَّا هَاءَ وَهَاءَ»

”سونا، سونے کے بدلے سود ہے الا یہ کہ دونوں طرف سے یوں ہو کہ یہ لو، یہ لو۔ گندم، گندم کے بدلے سود ہے الا یہ کہ دونوں طرف سے یوں ہو کہ یہ لو، یہ لو۔ اور جو، جو کے بدلے سود ہے الا یہ کہ دونوں طرف سے یوں ہو کہ یہ لو، یہ لو۔ اور کھجور، کھجور کے بدلے سود ہے الا یہ کہ دونوں طرف سے یوں ہو کہ یہ لو، یہ لو۔“³³

³¹ البقرة: 278، 279. ³² صحیح مسلم، المساقاة، باب لعن آکل الربا ومؤكله، حدیث: 1598. ³³ صحیح البخاری،

البيوع، باب بيع الشعير بالشعير، حدیث: 2174، و صحیح مسلم، المساقاة، باب الصرف و بيع الذهب بالورق نقلا،

حدیث: 1586.

عبادہ بن صامت رضی اللہ عنہ سے روایت ہے، کہتے ہیں کہ میں نے رسول اللہ صلی اللہ علیہ وسلم سے سنا کہ آپ سونے کی سونے کے ساتھ، چاندی کی چاندی کے ساتھ، گندم کی گندم کے ساتھ، جو کی جو کے ساتھ، کھجور کی کھجور کے ساتھ اور نمک کی نمک کے ساتھ بیع سے منع فرماتے تھے الا یہ کہ دونوں طرف سے برابر برابر یکساں جنس ہو اور جس نے زیادہ دیا یا زیادہ کا مطالبہ کیا، اس نے سود کا معاملہ کیا۔¹

ایسی کوئی دلیل نہیں ملی جو ان کے علاوہ دوسری چیزوں کو بھی متذکرہ بالا چھ چیزوں کی فہرست میں شمار کرنے کے لیے مؤثر حجت ہو۔²

دونوں طرف کی اجناس مختلف ہوں تو کمی بیشی جائز ہے، بشرطیکہ سودا نقد ہو: عبادہ بن صامت رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«الذَّهَبُ بِالذَّهَبِ، وَالْفِضَّةُ بِالْفِضَّةِ، وَالْبُرُّ بِالْبُرِّ، وَالشَّعِيرُ بِالشَّعِيرِ، وَالتَّمْرُ بِالتَّمْرِ، وَالْمِلْحُ بِالْمِلْحِ، مِثْلًا بِمِثْلٍ، سَوَاءً بِسَوَاءٍ، يَدًا بِيَدٍ، فَإِذَا اخْتَلَفَتْ هَذِهِ الْأَصْنَافُ، فَبِيعُوا كَيْفَ شِئْتُمْ، إِذَا كَانَ يَدًا بِيَدٍ»

”سونا، سونے کے بدلے، چاندی، چاندی کے بدلے، گندم، گندم کے بدلے، جو، جو کے بدلے، کھجور، کھجور کے بدلے اور نمک، نمک کے بدلے ہم مثل، برابر دست بدست نقد بیچا جائے۔ اور اگر ان کی اصناف مختلف ہوں تو جس طرح چاہو لین دین کرو، بشرطیکہ معاملہ نقد ہو۔“³

برابری کا تعین کیے بغیر ہم جنس چیزیں ایک دوسرے کے بدلے نہیں بیچی جاسکتیں: جابر رضی اللہ عنہ سے روایت ہے کہ رسول اللہ صلی اللہ علیہ وسلم نے اس سے منع فرمایا ہے کہ کھجور کا ڈھیر جس کی پیمائش اور مقدار معلوم نہ ہو، معلوم مقدار کی کھجور کے بدلے بیچا جائے۔⁴

ایک ہی جنس کی کھانے والی تازہ اشیاء کا خشک سے سودا کرنا جائز نہیں: کھانے والی اشیاء کا سودا اسی قسم کی

¹ صحیح مسلم، المساقاة، باب الصرف وبيع الذهب بالورق نقدا، حدیث: 1587. ² شیخ البانی رحمۃ اللہ علیہ نے السنن الکبریٰ للبیہقی: 286/5 میں ابوسعید خدری رضی اللہ عنہ کی روایت، جس میں مذکورہ چھ چیزوں کے بعد وَكُلُّ مَا يُكَالُ أَوْ يُوزَنُ (اسی طرح کا حکم ہر اس چیز کا ہے جو ماپی یا تولی جاتی ہے) کے الفاظ ہیں، سے استدلال کیا ہے کہ ہر کیلی اور وزنی چیز میں مذکورہ صورت میں سود جاری ہوتا ہے۔ دیکھیے الروضة الندية، تعلیق الالبانی: 386/2. (عبدالولی) ³ صحیح مسلم، المساقاة، باب الصرف وبيع الذهب بالورق نقدا، حدیث: 1587. ⁴ صحیح مسلم، البيوع، باب تحريم بيع صبرة التمر المجهولة القدر بتمر، حدیث: 1530.

اجناس سے اس طرح کرنا کہ ایک طرف جنس تازہ ہو اور دوسری طرف خشک تو یہ جائز نہیں۔ عبداللہ بن عمر رضی اللہ عنہما سے روایت ہے کہ رسول اللہ ﷺ نے مزابنہ سے منع فرمایا ہے اور مزابنہ یہ ہے کہ تازہ کھجور کو خشک کھجور کے بدلے ناپ کر بیچا جائے، یا تازہ انگور، کشمش کے بدلے ناپ کر فروخت کیا جائے۔¹

رسول اللہ ﷺ نے عرایا کی رخصت دی ہے: زید بن ثابت رضی اللہ عنہ سے روایت ہے کہ رسول اللہ ﷺ نے عرایا کی رخصت دی ہے کہ تازے پھل کا اندازہ کر کے اسے معلوم مقدار کے ہم جنس پھل کے بدلے میں فروخت کیا جائے۔²

اس کی توضیح میں یہ کہا گیا ہے کہ جب مزابنہ سے منع کیا گیا، یعنی درخت پر پھل لگا ہو تو اسے متعین مقدار کی خشک کھجور کے عوض بیچنا منع ہے۔ تو اس میں عرایا کی صورت کی خاص اجازت دی گئی ہے، مثلاً: کوئی حاجت مند کھجور کے موسم میں اپنے اہل و عیال کے لیے نقد روپے سے تازہ کھجور خریدنے کی استطاعت نہیں رکھتا اور نہ اس کے پاس ایسے درخت ہوں جن سے وہ یہ فائدہ اٹھا سکے، مگر اس کے پاس خشک کھجوریں موجود ہوں جو اس کی روزمرہ کی ضروریات سے زیادہ ہوں۔ اب یہ شخص باغ والے کے پاس آئے اور کہے کہ میرے ہاتھ ایک یا دو درختوں کی کھجوریں بیچ دو، پھر وہ درخت پر لگے پھل کا اندازہ کر کے خشک کھجور کے بدلے خرید لے تاکہ موسم کے تازہ پھل سے وہ اور اس کے اہل و عیال اور لوگوں کے ساتھ مستفید ہو سکیں تو اس کی اجازت دی گئی ہے، بشرطیکہ اس کی مقدار پانچ وسق سے زیادہ نہ ہو بلکہ کم ہو۔³

ایک وسق = 60 صاع (پیمانہ بھر کر)

ایک صاع = 4 مد

ایک مد = 544 گرام گندم بلحاظ وزن

اس طرح ایک صاع = 544 × 4 = 2176 گرام

اور ایک وسق = 2176 × 60 = 130560 گرام = 130.56 کلوگرام

¹ صحیح البخاری، البیوع، باب بیع المزابنة، وهي بیع التمر بالتمر وبيع الزبيب بالكرم، وبيع العرایا، حدیث: 2185، وصحیح مسلم، البیوع، باب تحريم بیع الرطب بالتمر إلا فی العرایا، حدیث: 1542. ² صحیح البخاری، البیوع، باب تفسیر العرایا، حدیث: 2192، وصحیح مسلم، البیوع، باب تحريم بیع الرطب بالتمر إلا فی العرایا، حدیث: 1539. ³ شیخ محمد بن صالح رضی اللہ عنہ نے پانچ وسق کا وزن 612 کلو بتایا ہے جو پندرہ من بارہ کلو بنتا ہے۔ حافظ محمد گوندلوی رحمۃ اللہ علیہ: 630 کلو جبکہ حافظ عبدالسلام بن محمد 600 سو کلوگرام بتاتے ہیں جو پورے پندرہ من بنتے ہیں۔ اور راجح یہی ہے۔ دیکھیے: احکام زکاة و عشر وغیرہ۔ (عبدالولی)

پانچ وسق = $130.56 \times 5 = 652.8$ کلوگرام = 16.32 من۔

جانور کے بدلے گوشت بیچنا جائز نہیں: سمرہ رضی اللہ عنہا سے روایت ہے کہ نبی ﷺ نے جانور کو گوشت کے بدلے بیچنے سے منع فرمایا ہے۔¹

جانور کو اسی جنس کے دو یا مزید جانوروں کے بدلے بیچنا جائز ہے: عبداللہ بن عمرو رضی اللہ عنہما سے روایت ہے کہ رسول اللہ ﷺ نے ان کو حکم دیا کہ ایک لشکر تیار کرو۔ اس سلسلے میں اونٹ ختم ہو گئے، آپ نے انھیں حکم دیا کہ صدقے کے اونٹ آنے تک کے ادھار پر اونٹ حاصل کر لو۔ چنانچہ عبداللہ رضی اللہ عنہ صدقے کے اونٹوں کے وعدے پر دو دو اونٹ کے بدلے ایک ایک اونٹ حاصل کرنے لگے۔²

بیع عینہ جائز نہیں: بیع عینہ سے مراد یہ ہے کہ کوئی شخص کسی کے ہاتھ اپنا سامان ایک خاص مدت تک کے لیے ادھار بیچے، پھر وہی سامان اس سے کم قیمت پر خود خرید لے، تو یہ بیع عینہ کہلاتی ہے۔
ابن عمر رضی اللہ عنہما سے روایت ہے، کہتے ہیں کہ میں نے رسول اللہ ﷺ کو فرماتے سنا ہے:

«إِذَا تَبَايَعْتُمْ بِالْعَيْنَةِ وَأَخَذْتُمْ أَذْنَابَ الْبَقَرِ وَرَضِيْتُمْ بِالزَّرْعِ وَتَرَكْتُمُ الْجِهَادَ، سَلَطَ اللَّهُ عَلَيْكُمْ ذُلًّا لَا يَنْزِعُهُ حَتَّى تَرْجِعُوا إِلَى دِينِكُمْ»

”جب تم عینہ کا معاملہ کرنے لگو گے، بیلوں کی دمیں تھام لو گے، کھیتی باڑی پر قانع ہو جاؤ گے اور جہاد چھوڑ بیٹھو گے تو اللہ تعالیٰ تم پر ذلت مسلط کر دے گا اور اس وقت تک تمھاری ذلت دور نہیں کرے گا جب تک تم اپنے دین کی طرف لوٹ نہ آؤ۔“³

خرید و فروخت میں اختیارات

مال میں کوئی عیب ہو تو ضروری ہے کہ واضح کر دے ورنہ خریدار کو واپس کرنے کا اختیار حاصل رہے گا: عقبہ بن عامر رضی اللہ عنہ سے روایت ہے کہ میں نے رسول اللہ ﷺ سے سنا، آپ فرما رہے تھے:

¹ [حسن] المستدرک للحاکم: 35/2، والسنن الکبریٰ للبیہقی: 296/5 اور دیکھیے: الإرواء: 198/5، حدیث: 1351.

² [حسن] سنن أبي داود، البيوع، باب في الرخصة في ذلك، حدیث: 3357. ³ [صحیح] سنن أبي داود، البيوع، باب

في النهي عن العينة، حدیث: 3462.

”مسلمان مسلمان کا بھائی ہے، اسے حلال نہیں کہ اپنے بھائی کے ہاتھ کوئی عیب دار چیز بیچے سوائے اس کے کہ اسے اس کے لیے واضح کر دے۔“¹

جناب عداء بن خالد بن ہوزہ رضی اللہ عنہما سے روایت ہے کہ نبی صلی اللہ علیہ وسلم نے مجھے یہ تحریر دی تھی:

”عداء بن خالد بن ہوزہ نے محمد رسول اللہ صلی اللہ علیہ وسلم سے یہ غلام یا لونڈی خریدی ہے، اس میں کوئی بیماری نہیں، نہ یہ خائن ہے (یا نہ بھاگنے والا ہے) اور نہ اس میں کوئی بری (خبیث) عادت ہے۔ یہ مسلمان کی مسلمان سے خرید و فروخت ہے۔“²

ابن عمر رضی اللہ عنہما سے روایت ہے کہ ایک آدمی نے نبی صلی اللہ علیہ وسلم سے ذکر کیا کہ لوگ اسے خرید و فروخت میں دھوکہ دے جاتے ہیں، تو آپ نے فرمایا: ”جب تو کوئی سودا کیا کرے تو یوں کہہ دیا کر: دھوکہ نہیں!“³

آمدنی اور نفع اصلی مال کے ضمان (ذمہ داری) کی وجہ سے ہے: ام المؤمنین عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا: ”الْخَرَاجُ بِالضَّمَانِ“ ”آمدنی اسی کی ہے جو مال کا ضامن اور ذمہ دار بنے۔“⁴

غرر (ابہام) کی صورت میں خریدار سودا واپس کر سکتا ہے: ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«لَا تَلْقُوا الرُّكْبَانَ، وَلَا يَبِعْ بَعْضُكُمْ عَلَى بَعْضٍ وَلَا تَتَّجِسُوا، وَلَا يَبِعْ حَاضِرٌ لِّبَادٍ، وَلَا تُصَرُّوا الْغَنَمَ، وَمَنْ ابْتَاعَهَا فَهُوَ بِخَيْرِ النَّظَرَيْنِ بَعْدَ أَنْ يَحْلُبَهَا، إِنْ رَضِيَهَا أَمْسَكَهَا، وَإِنْ سَخَطَهَا رَدَّهَا وَصَاعًا مِّنْ تَمْرٍ»

”منڈی کی طرف آنے والے قافلوں کو رستوں میں مت ملو (راستوں میں ان سے خریداری مت کرو) اور

¹[حسن] سنن ابن ماجہ، التجارات، باب من باع عیبا فلیبینه، حدیث: 2246. ²[حسن] جامع الترمذی، البیوع، باب ما جاء فی کتابة الشروط، حدیث: 1216، وسنن ابن ماجہ، التجارات، باب شراء الرقیق، حدیث: 2251. ³صحیح البخاری، البیوع، باب ما یکره من الخداع فی البیع، حدیث: 2117، وصحیح مسلم، البیوع، باب من یخدع فی البیع، حدیث: 1533. ⁴[حسن] سنن أبی داود، البیوع، باب فیمن اشتری عبدا فاستعمله ثم وجد به عیبا، حدیث: 3508، وجامع الترمذی، البیوع، باب ما جاء فیمن یشتری العبد ویستغله ثم یجد به عیبا، حدیث: 1285. اس حدیث کے معنی یہ ہیں کہ کسی نے ایک غلام خریدا، اس کو کام پر لگایا، نفع کمایا، اب اس میں کوئی ایسا عیب نکلا جو بیچنے والے نے خریدار کو نہیں بتایا تھا اور مشتری نے اس عیب کی وجہ سے وہ غلام بائع کو واپس کر دیا تو مشتری بائع سے اپنی قیمت واپس لے لے اور غلام کی کمائی جو مشتری کے پاس آئی، وہ مشتری ہی کی ہوگی، اس لیے کہ وہ اس غلام کا ضامن اور ذمہ دار تھا، اگر وہ ہلاک ہو جاتا تو اسی کا نقصان ہوتا، نیز ملاحظہ ہو:

نیل الأوطار، باب أن الکسب الحادث لا یمنع الرد بالعیب: 240/5.

تم میں سے کوئی شخص دوسرے کے سودے پر سودا نہ کرے (پہلے آدمی کا سودا خراب نہ کرے)، بھاؤ میں دھوکہ دینے کے لیے اضافہ مت کرو، کوئی شہری کسی صحرائی (بدوی) شخص کے لیے اس کی چیز فروخت نہ کرے، بکری کا دودھ نہ روکو (جب اسے بیچنے کا ارادہ ہو) جس نے اسے خرید لیا، اسے اس کو دوہنے کے بعد اختیار ہے، پسند ہو تو رکھ لے اور اگر ناپسند ہو تو واپس کر دے اور ساتھ ایک صاع کھجور بھی دے۔“¹

بکری کا دودھ روکنے کی صورت میں خریدار یہ گمان کرتا ہے کہ شاید اس جانور کا دودھ ہمیشہ اسی طرح بھر پور ہوتا ہے۔

خرید و فروخت کا سودا کسی ممنوع شکل میں ہوا ہو تو بائع کو اختیار ہوتا ہے: ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”لَا تَلْقُوا الْجَلْبَ، فَمَنْ تَلَقَّاهُ فَاشْتَرَى مِنْهُ، فَإِذَا أَتَى سَيِّدَهُ الشُّوقَ، فَهُوَ بِالْخِيَارِ“
 ”منڈی کی طرف مال لانے والوں سے رستوں میں مت ملو، جس نے رستے میں اس سے کچھ خرید لیا، تو بازار پہنچنے (اور جائزہ لینے) پر مالک کو اختیار ہوگا۔“²

جدا ہونے سے پہلے بائع و مشتری دونوں کو اختیار ہوتا ہے: حکیم بن حزام رضی اللہ عنہ سے روایت ہے کہ نبی صلی اللہ علیہ وسلم نے فرمایا:

”الْبَيْعَانِ بِالْخِيَارِ مَا لَمْ يَتَفَرَّقَا، فَإِنْ صَدَقَا وَبَيَّنَّا بُورِكَ لَهُمَا فِي بَيْعِهِمَا، وَإِنْ كَذَبَا وَكَتَمَا مُحِقَّتْ بَرَكَةُ بَيْعِهِمَا“

”دو سودا کرنے والے جب تک علیحدہ علیحدہ نہ ہو جائیں، انھیں اپنے سودے کا اختیار رہتا ہے۔ اگر بائع و مشتری بیع میں سچائی سے کام لیں اور معاملہ خوب واضح کر دیں تو ان کے سودے میں برکت ہوتی ہے، اگر جھوٹ بولیں اور عیب چھپائیں تو ان کے سودے سے برکت اٹھالی جاتی ہے۔“³

¹ صحیح البخاری، البيوع، باب النهي للبايع أن لا يحفل الإبل والبقر والغنم وكل محفلة، حديث: 2150، وصحيح مسلم، باب تحريم بيع الرجل على بيع أخيه وسومه على سومه، وتحريم النجش، وتحريم التصرية، حديث: 1515.

² صحیح مسلم، البيوع، باب تحريم تلقي الجلب، حديث: 1519. ³ صحیح البخاری، البيوع، باب البيعان بالخيار ما لم يتفرقا، حديث: 2110، وصحيح مسلم، البيوع، باب الصدق في البيع والبيان، حديث: 1532. سودے میں خوب وضاحت کرنے سے مراد ہر وہ بات ہے جس کے بتانے کی حاجت و ضرورت ہو، کوئی عیب ہو تو بتا دے۔ قیمت کے معاملے میں بھی کسی طرف سے کوئی بات نہ چھپائی جائے۔ برکت اٹھ جانے سے مراد یہ ہے کہ ظاہری یا باطنی طور پر اس سودے میں جو اضافہ ہونا ہوتا ہے، وہ نہیں ہوتا۔

ابن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا:

«كُلُّ بَيْعَيْنِ لَا بَيْعَ بَيْنَهُمَا حَتَّى يَتَفَرَّقَا إِلَّا بَيْعَ الْخِيَارِ»

”ہر دو سودا کرنے والوں کی خرید و فروخت اس وقت تک کچی نہیں ہوتی جب تک کہ وہ علیحدہ علیحدہ نہ ہو جائیں سوائے اس کے کہ سودا ہی اختیار کا ہو۔“¹

اگر اختلاف ہو جائے تو بات بیچنے والے کی معتبر ہوگی: عبداللہ بن مسعود رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے سنا، آپ فرما رہے تھے:

«إِذَا اِخْتَلَفَ الْبَيْعَانِ وَلَيْسَ بَيْنَهُمَا بَيِّنَةٌ فَهُوَ مَا يَقُولُ رَبُّ السَّلْعَةِ أَوْ يَتَّارَكَانِ»

”جب دو سودا کرنے والوں کا آپس میں اختلاف ہو جائے اور ان کے درمیان کوئی گواہ نہ ہو تو بات وہی ہوگی جو فروخت کرنے والا کہتا ہے، یا دونوں ہی یہ سودا چھوڑ دیں۔“²

بیع سلم یا سلف کا بیان

بیع سلم کی تعریف: نقد ثمن کے بدلے ایسی مؤجل چیز خریدنا جس کے اوصاف ذکر کیے گئے ہوں۔

بیع سلم کے جائز ہونے کی دلیل: ابن عباس رضی اللہ عنہما سے روایت ہے کہ نبی صلی اللہ علیہ وسلم مدینہ تشریف لائے تو یہاں لوگ بھجور میں دو دو اور تین تین سال تک کے لیے بیع سلم کر لیتے تھے، آپ نے فرمایا:

«مَنْ أَسْلَفَ فِي شَيْءٍ فَفِي كَيْلٍ مَّعْلُومٍ وَوَزْنٍ مَّعْلُومٍ إِلَى أَجَلٍ مَّعْلُومٍ»

”جو کوئی کسی چیز میں بیع سلم (سلم) کرے تو ضروری ہے کہ اس کا ماپ یا وزن معلوم ہو اور وقت ادائیگی بھی معلوم ہو۔“³

بیع سلم کے صحیح ہونے کی شرط: ① جس چیز کا سلم یا سلف کی صورت میں سودا کیا جا رہا ہو، اس کی مقدار،

① صحیح البخاری، البيوع، باب إذا كان البائع بالخيار هل يجوز البيع؟ حديث: 2113، وصحيح مسلم، البيوع، باب تحريم بيع الحاضر للبادي، حديث: 1531. ② [صحيح] سنن أبي داود، البيوع، باب إذا اختلف البيعان والمبيع قائم، حديث: 3511، وسنن النسائي، البيوع، خلاف المتبايعين في الثمن، حديث: 4652. ③ صحیح البخاری، السلم، باب السلم في وزن معلوم، حديث: 2240، وصحيح مسلم، المساقاة، باب السلم، حديث: 1604.

- جنس، نوع اور صفت معلوم ہونی چاہیے۔ اس کی دلیل مذکورہ بالا حدیث ہے جو ابن عباس رضی اللہ عنہما سے مروی ہے۔
- ② جس چیز کا سودا کیا جائے، وہ مقررہ وقت پر دستیاب ہونی چاہیے، چاہے سودا طے کرنے کے وقت موجود نہ ہو۔
- عبدالرحمن بن ابی ابراہیم اور عبداللہ بن ابی اوفی رضی اللہ عنہما سے روایت ہے کہ ہمیں رسول اللہ صلی اللہ علیہ وسلم کے ساتھ غنیمتیں حاصل ہوتی تھیں، ہمارے پاس شام کے بھٹی لوگ آیا کرتے تھے، ہم ان سے گندم، جو اور زیتون کی بیع سلف کیا کرتے تھے اور اس کا وقت طے کر لیا جاتا تھا۔ ان سے پوچھا گیا کہ کیا ان لوگوں کی کھیتی باڑی (بھی) ہوتی تھی یا نہیں؟ تو ان دونوں نے جواب دیا: ہم ان سے یہ سوال نہیں کیا کرتے تھے۔^①
- اور ایک روایت میں ہے کہ ہم ان لوگوں سے نبی صلی اللہ علیہ وسلم، ابو بکر اور عمر رضی اللہ عنہم کے دور میں گندم، جو، زیتون اور کھجور کی بیع سلف کیا کرتے تھے اور یہ چیزیں ہم ان کے پاس دیکھتے نہ تھے۔^②
- ③ تیسری شرط یہ ہے کہ مال کی قیمت اس مجلس میں وصول کی گئی ہو، یہ ضروری شرط ہے، اس کے بغیر یہ بیع سلم نہیں ہوگی بلکہ ادھار کی بیع ادھار کے ساتھ ہوگی جو ممنوع ہے۔
- ④ چوتھی شرط یہ ہے کہ تاریخ ادائیگی معلوم اور متعین ہو۔ اس کی دلیل ابن عباس رضی اللہ عنہما ہی کی گزشتہ روایت ہے۔

قرض اور اس کے مسائل

قرض دینے کی فضیلت: ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ نَفَسَ عَنْ مُؤْمِنٍ كُرْبَةً مِنْ كُرْبِ الدُّنْيَا نَفَسَ اللَّهُ عَنْهُ كُرْبَةً مِنْ كُرْبِ يَوْمِ الْقِيَامَةِ، وَمَنْ يَسَّرَ عَلَى مُعْسِرٍ يَسَّرَ اللَّهُ عَلَيْهِ فِي الدُّنْيَا وَالْآخِرَةِ»

”جس نے کسی مومن کی دنیاوی پریشانیوں میں سے کوئی ایک پریشانی دور کی، اللہ تعالیٰ قیامت کے دن کی پریشانیوں میں سے اس کی کوئی بڑی پریشانی دور فرما دے گا۔ اور جو کسی تنگ دست کے ساتھ آسانی کا معاملہ کرے گا، اللہ تعالیٰ اس کے ساتھ دنیا اور آخرت میں آسانی فرمائے گا۔“^③

① صحیح البخاری، السلم، باب السلم إلى من ليس عنده أصل، حدیث: 2254، 2255، ومسند أحمد: 379/4.

② [صحیح] سنن أبي داود، البيوع، باب في السلف، حدیث: 3464، وسنن ابن ماجه، التجارات، باب السلف في كيل

معلوم ووزن معلوم إلى أجل معلوم، حدیث: 2282. ③ صحیح مسلم، الذکر والدعاء، باب فضل الاجتماع على تلاوة

القرآن وعلى الذکر، حدیث: 2699.

جو چیز قرض لی گئی ہو اسے واپس کرنا واجب ہے: اللہ تعالیٰ نے فرمایا:

﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ إِنَّ اللَّهَ كَانَ سَمِيعًا بَصِيرًا ۝﴾

”بے شک اللہ تمہیں حکم دیتا ہے کہ تم امانتیں ان کے حق داروں کو واپس کر دو، اور جب تم لوگوں کے درمیان فیصلہ کرو تو انصاف کے ساتھ فیصلہ کرو، بے شک اللہ تمہیں بہت ہی اچھی بات کی نصیحت کرتا ہے، بے شک اللہ خوب سننے والا، خوب دیکھنے والا ہے۔“¹

قرض لینے والا اگر قرض دینے والے کے ساتھ کوئی غیر مشروط احسان کرے تو یہ جائز ہے: جابر بن عبد اللہ رضی اللہ عنہما سے روایت ہے، کہتے ہیں کہ میں نبی ﷺ کی خدمت میں حاضر ہوا، آپ مسجد میں تھے، صبحی کا وقت تھا، آپ نے فرمایا: ”دور کعتیں پڑھ لو۔“ اور آپ ﷺ کے ذمے میرا کچھ قرض تھا، وہ آپ نے مجھے ادا فرمایا بلکہ زیادہ ہی دیا۔²

تنگ دست کو مہلت دینا: اللہ عز و جل کا فرمان ہے:

﴿وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ ۝﴾

”اور اگر (تمہارا مقروض) تنگ دست ہو تو آسانی تک اسے مہلت دو اور تمہارا صدقہ کرنا (قرض معاف کر دینا) تو تمہارے لیے بہت بہتر ہے اگر تم علم رکھتے ہو۔“³

سیدنا حذیفہ رضی اللہ عنہ سے روایت ہے کہ میں نے نبی ﷺ سے سنا، آپ فرما رہے تھے:

”ایک آدمی مر گیا، اس سے پوچھا گیا: تو کیا کیا کرتا تھا؟ اس نے کہا: میں لوگوں سے لین دین کرتا تھا، جو وسعت والا ہوتا میں اس سے آسانی کرتا تھا، جو تنگ دست ہوتا تھا، اس کے ساتھ تخفیف کرتا تھا، چنانچہ اسے بخش دیا گیا۔“ جناب ابو مسعود رضی اللہ عنہ کہتے ہیں کہ میں نے یہ حدیث نبی ﷺ سے سنی ہے۔⁴

غنی کا قرض ادا کرنے میں ٹال مٹول کرنا ظلم ہے: ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

﴿مَطْلُ الْغَنِيِّ ظُلْمٌ﴾ ”غنی آدمی کا قرض ادا کرنے میں ٹال مٹول کرنا ظلم ہے۔“⁵

1 النساء: 58:4. 2 صحیح البخاری، الاستقراض، باب حسن القضاء، حدیث: 2394، وصحیح مسلم، صلاة المسافرين، باب استحباب تحية المسجد برکعتين، وكراهة الجلوس قبل صلاتهما، وأنها مشروعة في جميع الأوقات، حدیث: 715. 3 البقرة: 280. 4 صحیح البخاری، الاستقراض، باب حسن التقاضي، حدیث: 2391. 5 صحیح البخاری، الاستقراض، باب مظل الغني ظلم، حدیث: 2400، وصحیح مسلم، المساقاة، باب تحريم مظل الغني وصحة الحوالة، واستحباب قبولها إذا أحبل على ملي، حدیث: 1564.

جو شخص لوگوں سے مال لے اور ادا کرنے کی نیت رکھتا ہو یا مار لینا چاہتا ہو: ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«مَنْ أَخَذَ أَمْوَالَ النَّاسِ يُرِيدُ أَدَاءَهَا أَدَّى اللَّهُ عَنْهُ، وَمَنْ أَخَذَ يُرِيدُ إِتْلَافَهَا أَتْلَفَهُ اللَّهُ»

”جس نے لوگوں سے مال لیا اور اسے ادا کرنے کی نیت رکھتا ہو تو اللہ اس سے ادا کر دیتا ہے۔ اور جو مال لے اور مار لینا چاہے، اللہ اسے برباد کر دیتا ہے۔“¹

احسن انداز سے قرض ادا کرنا: ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے ایک آدمی کا ایک اونٹ دینا تھا، جو ایک خاص عمر کا تھا، وہ اپنا قرض طلب کرنے آ گیا۔ آپ نے فرمایا:

«أَعْطُوهُ»، فَطَلَبُوا سِنَّهُ فَلَمْ يَجِدُوا لَهُ إِلَّا سِنًّا فَوْقَهَا، فَقَالَ: «أَعْطُوهُ»، فَقَالَ: «أَوْفَيْتَنِي أَوْفَى اللَّهِ بِكَ، قَالَ النَّبِيُّ صلی اللہ علیہ وسلم: «إِنَّ خِيَارَكُمْ أَحْسَنُكُمْ قَضَاءً»

”اسے دے دو۔“ صحابہ رضی اللہ عنہم کو اس کی عمر کا مطلوبہ اونٹ نہ ملا اور جو ملا، وہ اس سے بڑا تھا۔ آپ صلی اللہ علیہ وسلم نے فرمایا: ”وہی دے دو۔“ اس نے کہا: آپ نے پورا پورا ادا کر دیا، اللہ آپ کو پورا بدلہ دے۔ اس پر نبی صلی اللہ علیہ وسلم نے فرمایا: ”تم میں بہترین لوگ وہی ہیں جو ادا کرنے میں بہترین ہوں۔“²

شُفْعَةَ کے مسائل

شُفْعَةَ کے لغوی معنی: اس کے لغوی معنی ہیں ایک چیز کو دوسری چیز کے ساتھ ملا دینا۔ اور اصطلاح میں اس کا مطلب یہ ہے: «إِنْتِقَالَ حِصَّةِ شَرِيكَ إِلَى شَرِيكَ، كَأَن تِ انْتَقَلَتْ إِلَى أَجْنَبِيٍّ بِمِثْلِ الْعَوَضِ الْمُسَمَّى» ”شریک کا حصہ اپنے شریک کی طرف منتقل ہونا جو پہلے کسی اجنبی کو فروخت کیا گیا تھا، اسی طے شدہ قیمت کے بدلے۔“ چونکہ اس معاملے میں ایک آدمی کے حق اور حصے کو دوسرے کے حق اور حصے کے ساتھ ملا دیا جاتا ہے تو اسے ”شُفْعَةَ“ کہا جاتا ہے۔ اس کی مثال یہ ہے کہ چند لوگوں کی کوئی مشترکہ زمین یا گھر ہو اور ان میں سے کوئی اپنا

¹ صحیح البخاری، الاستقراض، باب من أخذ أموال الناس يريد أداءها أو إتلافها، حديث: 2387. ² صحیح

البخاری، الوكالة، باب الوكالة في قضاء الديون، حديث: 2306، وصحيح مسلم، المساقاة، باب جواز اقتراض الحيوان

واستحباب توفيته خيرا مما عليه، حديث: 1601.

حصہ کسی غیر حصہ دار کو بیچ دے، تو ان حصہ دار شریکوں کو حق پہنچتا ہے کہ وہی قیمت دے کر اسے خرید لیں۔

شفعہ کے استحقاق کی صورت: شفعہ کا استحقاق اسی صورت میں ہے جب اس میں (یا اس کے متعلقات، یعنی راستے میں) شراکت اور حصہ داری ہو، خواہ وہ چیز منقول ہی ہو۔ جابر رضی اللہ عنہ سے روایت ہے کہ رسول اللہ ﷺ نے شفعہ کا حق ہر اس مال میں رکھا ہے جو تقسیم نہ کیا گیا ہو، تو جب حدیں قائم ہو جائیں اور رستے بدل جائیں تو کوئی شفعہ نہیں۔¹

مشترک مال کے تقسیم ہو جانے کے بعد سابق شریک کا حق شفعہ باطل ہو جاتا ہے: اس کی دلیل جابر رضی اللہ عنہ کی مذکورہ بالا حدیث ہے۔

شراکت دار کے لیے جائز نہیں کہ اپنے شریک کو بتائے بغیر اپنا حصہ بیچ دے: جابر رضی اللہ عنہ سے روایت ہے کہ رسول اللہ ﷺ نے ہر مشترک مال میں شفعہ کا فیصلہ فرمایا ہے جو تقسیم نہ ہوا ہو، کوئی زمین کا ٹکڑا ہو یا باغ وغیرہ، کسی شریک کو اپنا حصہ بیچنا حلال نہیں جب تک کہ اپنے حصہ دار کو اطلاع نہ کر دے، پھر اگر وہ چاہے تو لے لے یا چھوڑ دے، اگر اس نے بیچ دیا اور اطلاع نہ دی تو حصہ دار شریک اس کا زیادہ حق دار ہے۔²

قدرے تاخیر کرنے سے حق شفعہ باطل نہیں ہوتا: کیونکہ اس مفہوم کی احادیث میں اطلاق اور عموم ہے، فوری جواب کی اس میں کوئی شرط نہیں جو اس کی دلیل بن سکے۔

اجرت اور کرایہ داری کے مسائل

اجرت پر کام: اللہ تعالیٰ کا فرمان ہے: ﴿فَإِنْ أَرْضَعْنَ لَكُمْ فَآتُوهُنَّ أُجُورَهُنَّ﴾

”پھر اگر وہ تمہارے لیے (تمہارے بچے کو) دودھ پلائیں تو تم انہیں ان کی اجرت دو۔“³
موسیٰ علیہ السلام اور شیخ مدین کے قصے میں ارشاد باری تعالیٰ ہے:

﴿قَالَتْ إِحْدَاهُمَا يَا أَبَتِ اسْتَأْجِرْهُ إِنَّ خَيْرَ مَنِ اسْتَأْجَرْتَ الْقَوِيُّ الْأَمِينُ﴾

”ان دونوں میں سے ایک (لڑکی) نے کہا: اے ابا جان! اسے نوکر رکھ لیجیے، بلاشبہ بہترین شخص، جسے آپ

¹ صحیح البخاری، الشفعة، باب الشفعة فيما لم يقسم فإذا وقعت الحدود فلا شفعة، حدیث: 2257. ² صحیح

مسلم، المساقاة، باب الشفعة، حدیث: 1608. ³ الطلاق 6:65.

ملازم رکھیں، وہی ہو سکتا ہے جو طاقتور ہو، امانت دار ہو۔“¹

جناب موسیٰ اور خضر علیہ السلام کے واقعے میں ہے:

﴿فَوَجَدَا فِيهَا جِدَارًا يُرِيدُ أَنْ يَنْقَضَ فَأَقَامَهُ قَالَ لَوْ شِئْتَ لَتَّخَذْتَ عَلَيْهِ أَجْرًا﴾

”پھر ان دونوں نے اس میں ایک دیوار پائی جو گرا چاہتی تھی، تو اس (خضر) نے وہ سیدھی کر دی۔ اس

(موسیٰ) نے کہا: اگر تو چاہتا تو اس پر ضرور اجرت لے لیتا۔“²

ام المؤمنین عائشہ رضی اللہ عنہا کا بیان ہے کہ ہجرت مدینہ کے موقع پر نبی صلی اللہ علیہ وسلم اور ابو بکر رضی اللہ عنہما نے بنو مدیل (جو بنو عبد بن

عدی کی شاخ ہے) کا ایک آدمی اجرت پر رکھا، وہ جنگلوں اور پہاڑوں کے رستوں سے خوب آگاہ تھا۔³

ہر کام پر اجرت لی اور دی جاسکتی ہے: بشرطیکہ کوئی شرعی رکاوٹ نہ ہو۔ جیسا کہ اس بارے میں عمومی دلائل

سے ثابت ہے، مثلاً: ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«مَا بَعَثَ اللَّهُ نَبِيًّا إِلَّا رَعَى الْغَنَمَ»، فَقَالَ أَصْحَابُهُ: وَأَنْتَ؟ فَقَالَ: «نَعَمْ، كُنْتُ أَرْعَاهَا عَلَى قَرَارِيطٍ لِأَهْلِ مَكَّةَ»

”اللہ نے کوئی نبی مبعوث نہیں فرمایا مگر اس نے بکریاں چرائی ہیں۔“ صحابہ نے کہا: اور آپ نے بھی؟

فرمایا: ”ہاں، میں بھی چند سکوں کے عوض اہل مکہ کی بکریاں چرایا کرتا تھا۔“⁴

جناب سوید بن قیس بیان کرتے ہیں کہ میں اور مخرمہ عبدی رضی اللہ عنہما یمن کے علاقے ہجر سے کپڑا لے کر مکہ پہنچے،

رسول اللہ صلی اللہ علیہ وسلم ہمارے پاس چل کر آئے اور ہم سے ایک شلوار کا سودا کیا، جو ہم نے آپ کے ہاتھ فروخت کر دی،

وہیں ایک آدمی اجرت پر لوگوں کا مال تولتا تھا، آپ نے اس سے فرمایا:

«زِنْ، وَأَرْجِحْ» ”تولو اور جھکتا تولو۔“⁵

جب کسی کام کی اجرت متعین نہ کی گئی ہو تو مزدور اور محنت کش کو اس کے کام کے مطابق وہ اجرت دی جائے جو

اس قسم کا کام کرنے والوں کے ہاں معروف اور مروج ہو جیسے کہ سوید بن قیس رضی اللہ عنہ کی مذکورہ بالا حدیث میں گزرا۔

اذان دینے پر تنخواہ لینا منع ہے: جناب عثمان بن ابی العاص رضی اللہ عنہ کہتے ہیں کہ میں نے رسول اللہ صلی اللہ علیہ وسلم سے

1. القصص 28:26. 2. الكهف 18:77. 3. صحيح البخاري، الإجارة، باب استئجار المشركين عند الضرورة، أو إذالم

يوجد أهل الإسلام، حديث: 2263. 4. صحيح البخاري، الإجارة، باب رعي الغنم على قراريط، حديث: 2262.

5. [صحيح] سنن أبي داود، البيوع، باب في الرجحان في الوزن والوزن بالأجر، حديث: 3336، وجامع الترمذي، البيوع،

باب ما جاء في الرجحان في الوزن، حديث: 1305.

عرض کیا: مجھے میری قوم کا امام بنا دیجیے، آپ نے فرمایا:

«أَنْتَ إِمَامُهُمْ، وَاقْتَدِ بِأُضْعَفِهِمْ، وَاتَّخِذْ مُؤَدَّنًا لَا يَأْخُذُ عَلَيَّ أَجْرًا»

”تم ان کے امام ہو، ان کے کمزور کا خیال رکھنا اور مؤذن اسے بنانا جو اذان پر اجرت (تنخواہ) نہ لے۔“¹

چکی والے کو غلہ پینے پر کاٹ کی ممانعت: ابو سعید خدری رضی اللہ عنہ سے روایت ہے کہ رسول اللہ صلی اللہ علیہ وسلم نے نر سے جفتی کرانے پر معاوضہ لینے سے منع کیا ہے اور چکی والے کی کاٹ (کچھ غلہ لے کر آٹا پینا) سے بھی منع کیا۔²

شرعی دم پر اجرت لے لینا جائز ہے: سیدنا ابن عباس رضی اللہ عنہما سے روایت ہے کہ صحابہ کی ایک جماعت کا ایک چشمے یا تالاب کے قریب سے گزر ہوا۔ وہاں کے لوگوں میں سے کسی کو سانپ (یا بچھو) نے ڈس لیا۔ ان میں سے ایک شخص اس جماعت کے پاس آیا اور پوچھا کہ آیا تم میں کوئی دم جھاڑ کرنے والا موجود ہے؟ اس چشمے پر ایک آدمی کو ڈس لیا گیا ہے۔ چنانچہ ان (صحابہ) میں سے ایک آدمی چل دیا اور اس پر فاتحہ پڑھ کر دم کیا، اس شرط پر کہ وہ اسے بکریاں دیں گے۔ چنانچہ وہ آدمی ٹھیک ہو گیا۔ تو دم کرنے والا بکریاں اپنے ساتھیوں کے پاس لے آیا۔ اس کے ساتھیوں نے یہ معاملہ ناپسند کیا۔ کہنے لگے کہ تو نے اللہ کی کتاب پر مزدوری لی ہے، حتیٰ کہ وہ مدینہ آئے اور رسول اللہ صلی اللہ علیہ وسلم سے کہا کہ اس نے کتاب اللہ پر مزدوری لی ہے۔ آپ نے فرمایا:

«إِنَّ أَحَقَّ مَا أَخَذْتُمْ عَلَيْهِ أَجْرًا كِتَابُ اللَّهِ»

”بے شک سب سے زیادہ حقدار چیز جس پر تم مزدوری لے سکتے ہو، وہ اللہ کی کتاب ہے۔“³

کیا تعلیم قرآن پر معاوضہ لینا جائز ہے؟ ابی بن کعب رضی اللہ عنہ فرماتے ہیں کہ میں نے ایک شخص کو قرآن کریم پڑھایا، اس نے مجھے ہدیے میں ایک کمان پیش کی، میں نے نبی صلی اللہ علیہ وسلم سے اس کا ذکر کیا، آپ نے فرمایا:

«إِنْ أَخَذْتَهَا أَخَذْتَ قَوْسًا مِّنْ نَّارٍ» ”اگر تو نے یہ لی ہے تو آگ کی کمان لی ہے۔“

چنانچہ میں نے کمان واپس کر دی۔⁴

چیزیں کرائے پر لینا دینا جائز ہے، جبکہ مدت معلوم اور کرایہ متعین ہو: رافع بن خدیج رضی اللہ عنہ بیان کرتے

www.KitaboSunnat.com

¹ [صحیح] سنن أبي داود، الصلاة، باب أخذ الأجر على التأذين، حديث: 531، وجامع الترمذي، الصلاة، باب ما جاء في كراهية أن يأخذ المؤذن على الأذان أجرا، حديث: 209. ² [صحیح] سنن الدارقطني: 46/3، والسنن الكبرى للبيهقي: 339/5. ³ صحیح البخاری، الطب، باب الشروط في الرقية بفاتحة الكتاب، حديث: 5737. ⁴ [صحیح] سنن ابن ماجه، التجارات، باب الأجر على تعليم القرآن، حديث: 2158، والسنن الكبرى للبيهقي: 126، 125/6. حاجت مند کے لیے اجرت کا لینا جائز ہے، اس مسئلے میں تفصیلی فتویٰ مجموع الفتاویٰ لشیخ الاسلام ابن تیمیہ رحمۃ اللہ علیہ: 204/30-207 میں ملاحظہ ہو۔ (عبدالولی)

ہیں کہ ہم انصار یوں میں بہت سے لوگ زمینوں والے تھے، ہم اپنی زمین کرائے پر بھی دیا کرتے تھے، اس شرط پر کہ اس جگہ کی کھیتی ہماری ہوگی اور فلاں جگہ کی ان کی، بسا اوقات ایسا ہوتا کہ فصل اُگ آتی اور کبھی نہ اگتی، نبی ﷺ نے ہمیں اس سے منع فرما دیا، البتہ چاندی (دراہم پر سودا کرنے) سے منع نہیں فرمایا۔¹

عوضانہ معلوم ہونے میں زمین ٹھیکے پر دینا جائز ہے: جابر بن عبد اللہ رضی اللہ عنہما کہتے ہیں کہ ہم نبی ﷺ کے زمانے میں زمینیں حصے پر لیتے دیتے تھے، ہمیں اس میں سے غلہ گاہنے کے بعد بیج رہنے والی بالیاں اور اسی طرح کی کچھ اور چیز ملتی تھی۔ رسول اللہ ﷺ نے فرمایا:

«مَنْ كَانَتْ لَهُ أَرْضٌ فَلْيَبْرَزْهَا أَوْ فَلْيَحْرِثْهَا أَحَاهُ، وَإِلَّا فَلْيَدْعَهَا»

”جس شخص کی زمین ہو، اسے اس پر کاشت کرنی چاہیے، یا کاشت کے لیے اپنے بھائی کو دے دینی چاہیے ورنہ چھوڑ دے۔“²

سعد بن ابی وقاص رضی اللہ عنہ کا بیان ہے کہ رسول اللہ ﷺ کے زمانے میں زمیندار لوگ اپنی زمینیں اس شرط پر کرائے پر دیتے تھے کہ پانی کے نالوں پر جو کچھ ہوگا وہ مالک کا ہوگا، وہ لوگ رسول اللہ ﷺ کے پاس آئے، وہ ان میں بعض معاملات پر جھگڑ پڑے، رسول اللہ ﷺ نے انہیں اس (مروجہ) انداز میں اراضی کرائے پر دینے سے منع کر دیا اور فرمایا: ”سونے چاندی کے بدلے میں کرائے پر دیا کرو۔“³

اجرت پر کام کرنے والا کام خراب کر دے، یا کوئی شخص کرائے پر چیز لے کر ضائع کر دے تو وہ اس کا ضامن ہے: عمرو بن شعیب اپنے والد سے اور وہ اپنے دادا سے روایت کرتے ہیں کہ رسول اللہ ﷺ نے فرمایا:

«مَنْ تَطَبَّبَ وَلَا يُعْلَمُ مِنْهُ طِبٌّ فَهُوَ ضَامِنٌ»

”جو شخص فن طبابت میں ماہر نہ ہونے کے باوجود علاج معالجہ کرتا ہے (جس طرح عطائی ہوتے ہیں) اور اس کا طبیب ہونا معلوم و معروف نہ ہو تو وہ (کسی مریض کو نقصان پہنچنے کی صورت میں) ضامن اور ذمہ دار ہے۔“⁴

¹ صحیح البخاری، الحرث والمزارعة، باب ما يكره من الشروط في المزارعة، حديث: 2332، وصحيح مسلم، البيوع، باب كراء الأرض بالذهب والورق، حديث: 1547 بعد الحديث: 1548. ² صحیح مسلم، البيوع، باب كراء الأرض، حديث: 1536 بعد الحديث: 1543. ³ [حسن] سنن أبي داود، البيوع، باب في المزارعة، حديث: 3391، وسنن النسائي، المزارعة، ذكر الأحاديث المختلفة في النهي عن كراء الأرض بالثلث والرابع، حديث: 3925. ⁴ [حسن] سنن أبي داود، الديات، باب فيمن تطبب ولا يعلم منه طب فأعتت، حديث: 4586، وسنن النسائي، القسامة، صفة شبه العمدة وعلى من دية الأجنة وشبه العمدة وذكر اختلاف ألفاظ الناقلين لخبر إبراهيم عن عبيد بن نضيلة عن المغيرة، حديث: 4834.

مزدور کی مزدوری روک لینے کا گناہ: ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے بیان کیا: اللہ تعالیٰ فرماتا ہے:

«ثَلَاثَةٌ أَنَا خَصْمُهُمْ يَوْمَ الْقِيَامَةِ: رَجُلٌ أَعْطَى بِي ثُمَّ غَدَرَ، وَرَجُلٌ بَاعَ حُرًّا فَأَكَلَ ثَمَنَهُ، وَرَجُلٌ اسْتَأْجَرَ أَجِيرًا فَاسْتَوْفَى مِنْهُ وَلَمْ يُعْطِهِ أَجْرَهُ»

”قیامت کے دن میں تین قسم کے آدمیوں سے جھگڑا کروں گا: جس نے میرے نام سے (عہد معاہدہ) کیا، پھر دھوکہ کیا اور جس نے کسی آزاد کو بیچ ڈالا اور اس کی قیمت کھائی۔ اور وہ جس نے کسی سے مزدوری کرائی، کام پورا لیا مگر اسے اس کی مزدوری نہ دی۔“¹

بے آباد زمین کو آباد کرنا اور جاگیر دینا

جو شخص کسی عام غیر ملکیتی بے آباد بنجر زمین کو آباد کرے وہ اسی کی ہو جاتی ہے: ام المؤمنین عائشہ رضی اللہ عنہا بیان کرتی ہیں کہ نبی صلی اللہ علیہ وسلم نے فرمایا: «مَنْ أَعْمَرَ أَرْضًا لَيْسَتْ لِأَحَدٍ فَهُوَ أَحَقُّ»² ”جس نے ایسی زمین آباد کی جو کسی کی ملکیت نہ ہو تو وہی اس کا زیادہ حق دار ہے۔“²

حاکم وقت جاگیر دینے کا مجاز ہے: اسماء بنت ابوبکر صدیق رضی اللہ عنہا بیان کرتی ہیں کہ میں (اپنے شوہر) زبیر رضی اللہ عنہ کی زمین سے، جو رسول اللہ صلی اللہ علیہ وسلم نے اسے بطور جاگیر دی تھی، کھجوروں کی گٹھلیاں اپنے سر پر رکھ کر لایا کرتی تھی۔³ ابیض بن جمال رضی اللہ عنہ سے روایت ہے کہ میں ایک وفد لے کر رسول اللہ صلی اللہ علیہ وسلم کی خدمت میں حاضر ہوا اور آپ سے مقام مارب کی نمک کی کان بطور جاگیر طلب کی جو آپ نے عطا فرمادی، جب میں نے پشت پھیری تو مجلس کے ایک شخص نے کہا: کیا آپ کو معلوم ہے کہ آپ نے اسے کیا دیا ہے؟ آپ نے اسے ایک نہ ختم ہونے والا دائمی پانی دے دیا ہے۔ چنانچہ آپ نے اسے واپس لے لیا، کہتے ہیں کہ پھر میں نے سوال کیا کہ پیلو کے کون سے درخت اپنے قبضے میں لیے جاسکتے ہیں؟ آپ نے فرمایا:

”وہ جن تک اونٹوں کے پاؤں نہ پہنچتے ہوں۔“⁴

¹ صحیح البخاری، البيوع، باب إثم من باع حرا، حديث: 2227. ² صحیح البخاری، المحرث والمزارعة، باب من أحيا أرضا موتانا، حديث: 2335. ³ صحیح البخاری، النكاح، باب الغيرة، حديث: 5224، وصحيح مسلم، السلام، باب جواز إرداف المرأة الأجنبية إذا أعتيت في الطريق، حديث: 2182. ⁴ [حسن] سنن أبي داود، الخراج، باب في إقطاع الأرضين، حديث: 3064، وجامع الترمذي، الأحكام، باب ما جاء في القطائع، حديث: 1380.

شراکت داری

شراکت کی تعریف: شراکت لغت کی رو سے اختلاط کو کہتے ہیں جبکہ شرعاً شراکت اسے کہتے ہیں جو دو یا دو سے زیادہ افراد کے درمیان منافع کے حصول کے لیے ارادی طور پر باہمی عقد و اختلاط ہو جائے۔ جبکہ کبھی غیر ارادی طور پر بھی شراکت واقع ہو جاتی ہے جیسا کہ میراث میں ہوتا ہے۔

شراکت کا معاملہ کرنا جائز ہے: ارشاد باری تعالیٰ ہے:

﴿وَأَنَّ كَثِيرًا مِّنَ الْخُلَطَاءِ لَيَبْغِي بَعْضُهُمْ عَلَىٰ بَعْضٍ إِلَّا الَّذِينَ آمَنُوا وَعَمِلُوا الصَّالِحَاتِ وَقَلِيلٌ مَّا هُمْ﴾

”اور بلاشبہ شراکت کی صورت میں کام کرنے والوں میں سے بہت سے ایک دوسرے پر زیادتی کرتے ہیں سوائے ان لوگوں کے جو ایمان لائے اور انھوں نے نیک عمل کیے اور ایسے لوگ تھوڑے ہی ہیں۔“¹

اور فرمایا:

﴿وَأَنَّ كَانَ رَجُلٌ يُورِثُ كَلَلَةً أَوْ امْرَأَةً وَكَلَّةً أَوْ أُخْتًا فَلِكُلِّ وَاحِدٍ مِّنْهُمَا الشُّدُسُ فَإِن كَانُوا أَكْثَرَ مِنْ ذَلِكَ فَهُمْ شُرَكَاءُ فِي الثَّلَاثِ﴾

”اور اگر وہ آدمی جس کا ورثہ تقسیم کیا جا رہا ہو، اس کی اولاد ہونہ باپ، یا ایسی ہی عورت ہو اور اس کا ایک بھائی یا ایک بہن ہو تو ان دونوں میں سے ہر ایک کے لیے چھٹا حصہ ہے۔ پھر اگر ان کی تعداد اس سے زیادہ ہو تو وہ سب ایک تہائی حصے میں شریک ہوں گے۔“²

سب لوگ پانی، آگ اور گھاس سے استفادے میں شریک ہیں: ابو خدش ایک مہاجر صحابی سے روایت کرتے ہیں کہ وہ بتاتے تھے کہ میں نے نبی ﷺ کے ساتھ تین غروں میں شراکت کی، آپ فرماتے تھے:

”مسلمان تین چیزوں میں شریک اور سا جھی ہیں: گھاس، پانی اور آگ میں۔“³

فائدہ: اس گھاس سے مراد وہ گھاس ہے جو کسی عام غیر ملکیتی زمین میں ہو، جس میں سبھی لوگ مویشی چرانے کا حق رکھتے ہیں، کسی شخص کو اجازت نہیں کہ وہ اسے اپنے لیے خاص کر لے اور دوسروں کو اس سے فائدہ اٹھانے سے

1 ص 24:38. 2 النساء: 12:4. 3 [صحیح] سنن أبي داود، البيوع، باب في منع الماء، حديث: 3477، ومسند

روک دے۔ لیکن اگر گھاس کسی کی ملکیتی زمین میں ہو تو وہ گھاس صاحب اراضی ہی کی ہوتی ہے، کوئی شخص مالک زمین کی اجازت کے بغیر یہ گھاس نہیں لے سکتا۔

عام بہتے پانی کی حق داروں میں تقسیم: جناب عروہ بن زبیر سے مروی ہے کہ عبد اللہ بن زبیر رضی اللہ عنہما نے بیان کیا کہ ایک انصاری کا ایک پہاڑی نالے کے پانی کے سلسلے میں زبیر رضی اللہ عنہ سے جھگڑا ہو گیا، انصاری نے کہا کہ پانی چھوڑ دو کہ گزر جائے، زبیر رضی اللہ عنہ نے انکار کیا، انھوں نے اپنا معاملہ رسول اللہ ﷺ کی خدمت میں پیش کر دیا، رسول اللہ ﷺ نے زبیر رضی اللہ عنہ سے فرمایا:

«إِسْقِ يَا زُبَيْرُ! ثُمَّ أَرْسِلِ الْمَاءَ إِلَى جَارِكَ»، فَغَضِبَ الْأَنْصَارِيُّ فَقَالَ: «أَنْ كَانَ ابْنُ عَمَّتِكَ؟ فَتَلَوْنَ وَجْهَ رَسُولِ اللَّهِ ﷺ ثُمَّ قَالَ: «إِسْقِ يَا زُبَيْرُ! ثُمَّ أَحْبَسِ الْمَاءَ حَتَّى يَرْجِعَ إِلَى الْجَدْرِ»

”زبیر! اپنے کھیت کو پانی دے کر اپنے ہمسائے کی طرف چھوڑو۔“ اس پر انصاری کو غصہ آ گیا، وہ بولا، (اے اللہ کے رسول!) یہ آپ کا پھوپھی زاد جو ٹھہرا! نبی ﷺ کے چہرہ مبارک کا رنگ بدل گیا، فرمایا: ”زبیر! کھیت کو پانی دو، پھر روک رکھو حتیٰ کہ مینڈ تک پہنچ جائے۔“

جناب زبیر رضی اللہ عنہ نے بیان کیا: اللہ کی قسم! میں سمجھتا ہوں کہ یہ آیت کریمہ اسی واقعے کے بارے میں نازل ہوئی ہے ﴿فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا﴾

”چنانچہ (اے نبی!) آپ کے رب کی قسم! وہ مومن نہیں ہو سکتے جب تک کہ اپنے باہمی اختلافات میں آپ کو فیصلہ کرنے والا نہ مان لیں، پھر آپ کے کیے ہوئے فیصلے پر ان کے دلوں میں کوئی تنگی نہ آنے پائے اور وہ اسے دل و جان سے مان لیں۔“¹

ضرورت سے زیادہ پانی روکنا جائز نہیں: ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: «لَا تَمْنَعُوا فَضْلَ الْمَاءِ لِتَمْتَعُوا بِهِ فَضْلَ الْكَلَاءِ»

”جو پانی تمہاری ضرورت سے زیادہ ہومت روکو کہ اس طریقے سے گھاس روک لو۔“²

¹ النساء: 4: 65. صحيح البخاري، المساقاة، باب سكر الأنهار، حديث: 2359، 2360. ² صحيح البخاري، المساقاة، باب من قال: إن صاحب الماء أحق بالماء حتى يروى لقول النبي: لا يمنع فضل الماء، حديث: 2354، وصحيح مسلم، المساقاة، باب تحريم بيع فضل الماء الذي يكون بالفلاة ويحتاج إليه لرعي الكلاء وتحريم منع بذله، حديث: 1566.

امام اور حاکم وقت چراگا ہوں کے لیے اراضی مختص کر سکتا ہے: ابن عباس رضی اللہ عنہما نے روایت کیا کہ صعب بن جشمہ رضی اللہ عنہ نے بیان کیا کہ رسول اللہ صلی اللہ علیہ وسلم نے فرمایا ہے:

«لَا حِمَىٰ إِلَّا لِلَّهِ وَلِرَسُولِهِ». وَقَالَ: بَلَّغْنَا أَنَّ النَّبِيَّ صَلَّى اللَّهُ عَلَيْهِ وَسَلَّمَ حَمَى النَّقِيعِ، وَأَنَّ عُمَرَ حَمَى الشَّرَفَ وَالرَّبَذَةَ»

”کوئی علاقہ ممنوع و مخصوص کر لینا صرف اللہ اور اس کے رسول ہی کا حق ہے۔“ امام زہری نے بیان کیا کہ ہمیں یہ بات پہنچی ہے کہ نبی صلی اللہ علیہ وسلم نے مقام نقیع اور عمر بن خطاب رضی اللہ عنہ نے مقام شرف اور ربذہ کو چراگاہ بنا کر ممنوع قرار دیا تھا۔¹

شرف اور ربذہ مکہ و مدینہ کے درمیان دو معروف مقامات کے نام ہیں۔

نقدی اموال اور تجارتوں میں شراکت جائز ہے: ابو منہال رضی اللہ عنہ کہتے ہیں: میں اور میرے شریک نے ایک چیز خریدی، کچھ نقد پر اور کچھ ادھار۔ براء بن عازب رضی اللہ عنہما ہمارے پاس آئے، ہم نے اپنے اس معاملے کے بارے میں ان سے دریافت کیا، انھوں نے بتایا کہ میں اور میرے شریک دار زید بن ارقم رضی اللہ عنہ نے ایک بار اسی طرح کیا تھا، ہم نے اس کے متعلق نبی صلی اللہ علیہ وسلم سے معلوم کیا تو آپ نے فرمایا:

”جو نقد ہے، وہ لے لو اور جو ادھار ہے، اسے واپس کر دو۔“²

مُضَارَبَةٌ (قرض) کی تعریف: ایسی شرکت جس میں ایک شخص کا مال ہو اور دوسرے کی محنت، اور نفع باہمی شرائط کے مطابق ہو۔

مضاربہ جائز ہے، بشرطیکہ کسی ممنوعہ امر پر مشتمل نہ ہو: علامہ ابن حزم فرماتے ہیں: ”فقہی مسائل میں کوئی مسئلہ ایسا نہیں کہ قرآن و سنت میں اس کی اصل نہ ہو، واللہ الحمد، سوائے قراض (مضاربہ) کے، ہمیں قرآن و حدیث میں اس کی کوئی اصل (دلیل) نہیں ملی، تاہم اس کے متعلق اجماع صحیح ضرور موجود ہے اور ہم قطعی طور پر جانتے ہیں کہ یہ معاملہ نبی صلی اللہ علیہ وسلم کے دور میں مروج تھا اور آپ اس سے آگاہ بھی تھے، آپ نے اسے بدستور رہنے دیا، اگر ایسا نہ ہوتا تو جائز بھی نہ ہوتا۔“³

اس بات پر إرواء الغلیل (294/5) میں محدث البانی رضی اللہ عنہ نے تعاقب کرتے ہوئے لکھا ہے: ”یہاں کئی باتیں

¹ صحیح البخاری، المساقاة، باب: لا حمى إلا لله ولرسوله، حدیث: 2370. ² صحیح البخاری، الشركة، باب الاشتراك في الذهب والفضة وما يكون فيه الصرف، حدیث: 2497، 2498. ³ مراتب الإجماع، ص: 106.

ہیں، بنیادی ضابطہ یہ ہے کہ لوگوں کے مابین تمام معاملات بجائے خود جائز ہیں، سوائے ان کے جن کی صراحت سے ممانعت آئی ہے، بخلاف عبادات کے یہ سب بنیادی طور پر منع ہیں، سوائے ان کے جن کی شریعت میں صراحت آئی ہے، جیسا کہ شیخ الاسلام ابن تیمیہ رحمۃ اللہ علیہ نے تفصیل سے لکھا ہے، چنانچہ قراض اور مضاربتہ کا تعلق پہلی صورت سے ہے (یہ عام معاملے کی قسم سے ہے) جیسا کہ ظاہر ہے۔ قرآن مجید میں رضا مندی سے تجارتی لین دین کو بصراحت جائز قرار دیا گیا ہے، اسی میں قراض (مضاربتہ) بھی شامل ہے۔ یہ اس کے جواز کی دلیل ہے جسے اجماع کی تائید بھی حاصل ہے۔“

﴿گزرگاہ (راستے) کا قضیہ﴾ ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فیصلہ فرمایا کہ اگر لوگوں کا بے آباد راستے کے معاملے میں جھگڑا ہو جائے تو اسے سات ہاتھ رکھا جائے۔“¹

﴿ہمسائے کی دیوار میں لکڑی گاڑی جاسکتی ہے﴾ ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ”کوئی ہمسایہ اپنے پڑوسی کو اس بات سے نہ روکے کہ وہ (عند الضرورت) اس کی دیوار میں لکڑی گاڑے۔“

اس کے بعد ابو ہریرہ رضی اللہ عنہ کہا کرتے تھے: کیا بات ہے کہ تم اس (نبی صلی اللہ علیہ وسلم کی عطا کردہ اجازت) سے منہ پھیرتے ہو، اللہ کی قسم! میں یہ (بات) تمہارے کندھوں پر دے ماروں گا (اسے بیان کرتا رہوں گا)۔²

﴿شراکت داروں کو باہم نقصان پہنچانے کی ممانعت﴾ سیدنا ابن عباس رضی اللہ عنہما سے روایت ہے کہ نبی اکرم صلی اللہ علیہ وسلم نے فرمایا:

«لَا ضَرَرَ وَلَا ضِرَارَ، وَلِلرَّجُلِ أَنْ يَجْعَلَ خَشْبَهُ عَلَى حَائِطِ جَارِهِ، وَإِذَا شَكَّكُمْ فِي الطَّرِيقِ فَاجْعَلُوهَا سَبْعَةَ أَذْرُعٍ»

”(اسلام میں) کسی کو ابتداءً نقصان پہنچانے کی اجازت نہیں، نہ نقصان کے بدلے میں نقصان کرنے کی اجازت ہے، آدمی کو حق ہے کہ اپنی لکڑی ہمسائے کی دیوار پر رکھ لے اور راستے کے بارے میں اگر تمہیں شک (واختلاف) ہو تو اسے سات ہاتھ کر لو۔“³

1 صحیح البخاری، المظالم، باب إذا اختلفوا في الطريق المتياء وهي الرجة تكون بين الطريق، حدیث: 2473، و صحیح مسلم، المساقاة، باب قدر الطريق إذا اختلفوا فيه، حدیث: 1613. 2 صحیح البخاری، المظالم، باب لا يمنع جار جاره أن يغرز خشبة في جداره، حدیث: 2463، و صحیح مسلم، المساقاة، باب غرز الخشبة في جدار الجار، حدیث: 1609. 3 [صحیح] مسند أحمد: 1/313، والمعجم الكبير للطبراني: 302/11، حدیث: 11806، واللفظ له.

گروی کے مسائل

اشیاء بطور گروی رکھنا جائز ہے: اللہ تعالیٰ کا فرمان ہے:

﴿وَأِنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهْنَ مَقْبُوضَةً ۗ﴾

”اور اگر تم سفر میں ہو اور تمہیں کوئی لکھنے والا نہ ملے تو کوئی چیز گروی (رہن کے طور پر) قبضے میں دے دی جائے۔“¹
ام المؤمنین عائشہ رضی اللہ عنہا سے روایت ہے کہ رسول اللہ ﷺ نے ایک یہودی سے کچھ غلہ لیا اور اپنی زرہ (بطور ضمانت) اس کے پاس رہن رکھی۔²

کیا گروی رکھی گئی چیز سے فائدہ اٹھایا جاسکتا ہے؟ گروی رکھی گئی چیز سے فائدہ اٹھایا جاسکتا ہے بشرطیکہ وہ ایسا جانور ہو جس پر سواری کی جاسکتی ہو یا دودھ والا جانور ہو۔ ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

«الظَّهْرُ يُرَكَبُ بِنَفَقَتِهِ إِذَا كَانَ مَرْهُونًا، وَلَبَنُ الدَّرِّ يُشْرَبُ بِنَفَقَتِهِ إِذَا كَانَ مَرْهُونًا. وَعَلَى الَّذِي يُرَكَبُ وَيُشْرَبُ النَّفَقَةُ»

”جب کوئی سواری کا جانور گروی رکھا گیا ہو تو اس پر خرچ کے بدلے سواری کی جاسکتی ہے، اگر دودھ والا جانور گروی ہو تو اس پر خرچ کے عوض اس کا دودھ پیا جائے گا، جو سوار ہوتا ہے یا اس کا دودھ پیتا ہے، اسی کے ذمے اس کا خرچ ہے۔“³

امانت اور عاریت کے مسائل

ودیعت (امانت) کی تعریف: «وَدِيعَةٌ» کا لفظ «ودع» سے ماخوذ ہے۔ اس کے معنی ہیں: کوئی چیز چھوڑ دینا، چنانچہ جو چیز کسی کے پاس حفاظت کی غرض سے چھوڑی جائے، اسے ودیعت کہتے ہیں (جسے ہم امانت سے تعبیر کرتے ہیں)۔

¹ البقرة: 283. ² صحیح البخاری، فی الرهن فی الحضرة، باب الرهن عند الیہود وغیرہم، حدیث: 2513، وصحیح مسلم، المساقاة، باب الرهن وجوازہ فی الحضرة کالسفر، حدیث: 1603. ³ صحیح البخاری، فی الرهن فی الحضرة، باب الرهن مرکوب ومحلوب، حدیث: 2512.

و دلیعت (امانت) کا حکم: جب کوئی آدمی اپنی کوئی چیز اپنے بھائی کو بطور ودیعت (امانت) دے تو اسے قبول کرنا مستحب ہے، بشرطیکہ اسے اپنے متعلق معلوم ہو کہ وہ اس کی حفاظت کی طاقت رکھتا ہے، کیونکہ یہ نیکی اور تقویٰ ہی میں تعاون کی ایک صورت ہے، پھر اس پر واجب ہے کہ جب اس سے یہ امانت واپس مانگی جائے تو واپس کر دے، اللہ تعالیٰ کا حکم ہے: ﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا﴾

”بے شک اللہ تمہیں حکم دیتا ہے کہ تم امانتیں ان کے حق داروں کو واپس کر دو۔“¹

مزید فرمایا: ﴿فَإِنْ آمَنَ بَعْضُكُمْ بِبَعْضٍ فَمِمَّا مَلَكَتْ أَيْمَانُ الْغَنِيِّ وَالَّذِي أَمَانَتْهُ وَلَيْسَتْ بِاللَّهِ رِبْطَةٌ﴾

”پس اگر تم میں سے کوئی دوسرے پر اعتبار کرے تو جس شخص پر اعتبار کیا گیا ہو، اسے چاہیے کہ دوسرے کی امانت واپس کر دے اور اپنے رب، اللہ سے ڈرے۔“²

ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«أَدُّ الْأَمَانَةَ إِلَىٰ مَنْ ائْتَمَنَكَ، وَلَا تَخُنْ مَنْ خَانَكَ»

”جس نے تجھے امانت سونپی، اس کی امانت اسے واپس کر دے اور جو تیری خیانت کرے، تو اس کی خیانت نہ کر۔“³

امین کی کوتاہی، جنایت اور خیانت کے بغیر امانت ضائع ہو جائے تو اس پر کوئی ضمان نہیں: صفوان بن امیہ رضی اللہ عنہ سے روایت ہے کہ رسول اللہ صلی اللہ علیہ وسلم نے حنین کے موقع پر اس سے زرہیں مستعار لیں تو اس نے پوچھا: کہیں یہ غصب تو نہیں ہو جائیں گی؟ اس پر آپ نے فرمایا:

«لَا، بَلْ عَارِيَةٌ مَّضْمُونَةٌ» ”نہیں بلکہ یہ عاریت ہیں اور ہم ان کے ذمہ دار ہیں۔“⁴

عاریت کی تعریف: فقہاء کے نزدیک اس کی تعریف یہ ہے: مالک اپنی ملکیت کی کوئی چیز کسی دوسرے کو بلا معاوضہ دے دے اور اسے اپنی چیز سے فائدہ اٹھانے کا موقع فراہم کرے تو یہ عمل عاریت کہلاتا ہے۔

¹ النساء: 4: 58. ² البقرة: 2: 283. ³ [حسن] سنن أبي داود، البيوع، باب في الرجل يأخذ حقه من تحت يده، حديث:

3535، وجامع الترمذي، البيوع، باب أد الأمانة إلى من ائتمنك، حديث: 1264. ⁴ صفوان بن امیہ غزوہ حنین تک مسلمان

نہیں ہوئے تھے، بعد میں ہوئے۔ (مترجم)۔ ⁵ [حسن] سنن أبي داود، البيوع، باب في تضمين العارية، حديث: 3562،

والمستدرک للحاکم: 47/2، وسنن ابن ماجه، حديث: 2401 میں ہے: «مَنْ أُوْدِعَ وَدِيْعَةً فَلَا ضَمَانَ عَلَيْهِ» ”جس کے پاس

امانت رکھی گئی تو اس پر کوئی ضمان (عوض) نہیں۔“ تفصیل کے لیے دیکھیے الإرواء، حديث: 1547. (عبدالولی)

عاریت کا حکم: یہ مستحب عمل ہے۔ اللہ تعالیٰ کا حکم ہے:

﴿وَتَعَاوَنُوا عَلَى الْبِرِّ وَالتَّقْوَىٰ﴾ اور تم نیکی اور پرہیزگاری کے کاموں میں ایک دوسرے کی مدد کرو۔¹

اور نبی ﷺ کا ارشاد گرامی ہے: «وَاللَّهُ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ»

”اللہ تعالیٰ اس وقت تک اپنے بندے کی مدد میں لگا رہتا ہے جب تک کہ بندہ اپنے بھائی کی مدد میں مصروف رہتا ہے۔“²

اور جو لوگ اس وصف سے خالی ہوں، اللہ تعالیٰ نے ان کی ندمت فرمائی ہے:

﴿قَوْلٍ لِلْمُصَلِّينَ ۚ الَّذِينَ هُمْ عَنْ صَلَاتِهِمْ سَاهُونَ ۚ الَّذِينَ هُمْ يَرَاءُونَ ۚ وَيَمْنَعُونَ الْمَاعُونَ ۚ﴾

”پس ہلاکت ہے نمازیوں کے لیے، جو اپنی نماز سے غفلت کرتے ہیں۔ وہ جو دکھاوا کرتے ہیں۔ اور (لوگوں کو) استعمال کی معمولی چیزیں بھی دینے سے انکار کرتے ہیں۔“³

واجب ہے کہ مستعار لی ہوئی چیز واپس کر دی جائے: اللہ تعالیٰ کا فرمان ہے:

﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا﴾

”بے شک اللہ تمہیں حکم دیتا ہے کہ تم امانتیں ان کے حق داروں کو واپس کر دو۔“⁴

اگر مستعار چیز ضائع ہو جائے تو اس کی ادائیگی لازم ہے: یعلیٰ بن امیہ رضی اللہ عنہ بیان کرتے ہیں کہ رسول اللہ ﷺ نے مجھے فرمایا:

«إِذَا أَتَيْتَ رُسُلِي فَأَعْطِهِمْ ثَلَاثِينَ دِرْعًا وَثَلَاثِينَ بَعِيرًا». قَالَ: قُلْتُ: يَا رَسُولَ اللَّهِ!

أَعَارِيَةٌ مَّضْمُونَةٌ أَوْ عَارِيَةٌ مُؤَدَّاءَةٌ. قَالَ: «بَلْ عَارِيَةٌ مُؤَدَّاءَةٌ»

”جب میرے پیامبر تیرے ہاں آئیں تو انہیں تیس زرہیں اور تیس اونٹ دے دینا۔“ میں نے دریافت کیا: اے اللہ کے رسول! کیا یہ ضمانت والی عاریت ہوگی۔ یا واپس کی جائے گی؟ آپ نے فرمایا: ”یہ عاریت ہے، ادا ہوگی۔“⁵

عام استعمال کی چیزیں (عاریتاً مانگنے والے سے) روکنا جائز نہیں: عبداللہ بن مسعود رضی اللہ عنہ سے روایت

1 المائدة: 2:5. 2 صحیح مسلم، الذکر والدعاء، باب فضل الاجتماع على تلاوة القرآن، وعلى الذکر، حدیث: 2699.

3 الماعون: 107-4-7. 4 النساء: 58:4. 5 [حسن] سنن أبي داود، البيوع، باب في تضمين العارية، حدیث: 3566.

و مسند أحمد: 222/4، والسنن الكبرى للنسائي: 409/3، حدیث: 5776 واللفظ له، نیز دیکھیے: السلسلة الصحيحة،

ہے کہ رسول اللہ ﷺ کے زمانے میں ہم عام استعمال کی چیزوں کو، جیسے کہ بالٹی یا ہنڈیا وغیرہ ہے، ماعون میں شام کیا کرتے تھے۔¹

بطور عاریت یہ چیزیں روک لینا جائز نہیں: مثلاً جفتی کے لیے ز جانور فراہم کرنا، مسافر اگر جانور کے دودھ کا محتاج ہو، یا اللہ کی راہ میں کسی کو سواری پر بٹھا لینا: جابر بن عبد اللہ رضی اللہ عنہما سے روایت ہے کہ نبی ﷺ نے فرمایا:

«مَا مِنْ صَاحِبِ إِبِلٍ وَلَا بَقَرٍ وَلَا غَنَمٍ، لَا يُؤَدِّي حَقَّهَا، إِلَّا أُفْعِدَ لَهَا يَوْمَ الْقِيَامَةِ بِقَاعَ قَرْقَرٍ، تَطْوُهُ ذَاتُ الظَّلْفِ بِظِلْفِهَا، وَتَنْطَحُهُ ذَاتُ الْقَرْنِ بِقَرْنِهَا، لَيْسَ فِيهَا يَوْمَئِذٍ جَمَاءٌ وَلَا مَكْسُورَةٌ الْقَرْنِ»

”جو بھی اونٹوں والا یا گائیوں والا یا بکریوں والا ان کا حق ادا نہیں کرے گا تو قیامت کے روز اسے ایک چیل میدان میں ان کے سامنے بٹھا دیا جائے گا، پھر کھروں والے اسے اپنے کھروں سے روندیں گے، اور سینگوں والے سینگوں سے ماریں گے۔ اس دن ان میں سے کوئی جانور سینگوں کے بغیر نہیں ہوگا اور نہ کسی کا سینگ ٹوٹا ہوا ہوگا۔“

ہم نے سوال کیا: اے اللہ کے رسول! اور ان کا حق کیا ہے؟ فرمایا:

«إِطْرَاقُ فَحْلِهَا، وَإِعَارَةٌ دَلْوِهَا، وَمَنِيحَتُهَا، وَحَلْبُهَا عَلَى الْمَاءِ، وَحَمْلٌ عَلَيْهَا فِي سَبِيلِ اللَّهِ»

”جفتی کے لیے ز دینا، ڈول عاریتاً دینا، دودھ کے لیے جانور دے دینا، پانی پلانے والے دن اونٹنیوں کا دودھ دوہنا اور اللہ کی راہ میں سواری دینا۔“²

غصب پر وعید اور اس کے جملہ مسائل

غصب کی تعریف: ظلم و تعدی کر کے کسی کا مال بٹور لینا غصب کہلاتا ہے۔

مال غصب کرنا حرام ہے: اللہ تعالیٰ کا فرمان ہے:

[1] [حسن] سنن أبي داود، الزكاة، باب في حقوق المال، حديث: 1657. [2] صحيح مسلم، الزكاة، باب اثم مانع الزكاة،

﴿يَا أَيُّهَا الَّذِينَ آمَنُوا لَا تَاكُلُوا أَمْوَالَكُمْ بَيْنَكُمْ بِالْبَاطِلِ﴾

”اے ایمان والو! تم آپس میں ایک دوسرے کے مال ناحق نہ کھاؤ۔“¹

جناب ابوبکر رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«إِنَّ دِمَاءَكُمْ وَأَمْوَالَكُمْ وَأَعْرَاضَكُمْ بَيْنَكُمْ حَرَامٌ كَحُرْمَةِ يَوْمِكُمْ هَذَا، فِي سَهْرِكُمْ هَذَا، فِي بَلَدِكُمْ هَذَا...»

”بلاشبہ ایک دوسرے پر تمہارے خون، تمہارے مال اور تمہاری عزتیں اسی طرح حرام ہیں جس طرح تمہارے اس دن کی حرمت ہے، تمہارے اس مہینے میں، تمہارے اس شہر میں۔“²

غضب کیا ہوا مال واپس کرنا ضروری ہے: ابو حمید ساعدی رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«لَا يَحِلُّ لِأَمْرِي أَنْ يَأْخُذَ عَصَا أَخِيهِ بَغَيْرِ طَيْبِ نَفْسٍ مِنْهُ»

”کسی شخص کے لیے حلال نہیں کہ اپنے بھائی کی دلی رضامندی کے بغیر اس کی لاٹھی بھی لے سکے۔“

یہ اس لیے کہ اللہ نے ایک مسلمان کے لیے دوسرے مسلمان کا مال نہایت شدید حرام قرار دیا ہے۔³

دوسرے کی زمین جبراً اکاشت کرنے یا اس میں درخت لگانے کی صورت میں شرعی حکم: رافع بن خدیج رضی اللہ عنہ

سے روایت ہے کہ رسول اللہ صلی اللہ علیہ وسلم نے فرمایا:

«مَنْ زَرَعَ فِي أَرْضٍ قَوْمٍ بَغَيْرِ إِذْنِهِمْ فَلَيْسَ لَهُ مِنَ الزَّرْعِ شَيْءٌ وَ لَهُ نَفَقَتُهُ»

”جس نے کسی قوم کی زمین میں اس کی اجازت کے بغیر اکاشت کی، تو اس کے لیے اس کھیتی میں کچھ نہیں

ہے، البتہ اس کا خرچ اسے ملے گا۔“⁴

کسی کی زمین چھین لینا حرام ہے: سعید بن زید رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ اقْتَطَعَ شِبْرًا مِّنَ الْأَرْضِ ظُلْمًا، طَوَّقَهُ اللَّهُ إِيَّاهُ يَوْمَ الْقِيَامَةِ مِنْ سَبْعِ أَرْضِينَ»

”جس نے کسی کی باشت بھر زمین بھی ظلم سے غصب کی، اللہ اسے قیامت کے دن اس کے برابر سات

1 النساء: 29، 4، 29. صحیح البخاری، العلم؛ باب قول النبي صلی اللہ علیہ وسلم: رب مبلغ أوعى من سامع، حدیث: 67، وصحیح

مسلم، القسامة والمحارین، باب تغلیظ تحریم الدماء والأعراض والأموال، حدیث: 1679، 3. [صحیح] مسند أحمد:

425/5، والسنن الكبرى للبيهقي: 100/6، وصحیح ابن حبان: 316/13، حدیث: 5978، واللفظ له. 4. [صحیح] سنن أبي

داود، البيوع، باب في زرع الأرض بغیر إذن صاحبها، حدیث: 3403، وسنن ابن ماجه، الرهون، باب من زرع في أرض

قوم بغیر إذنهم، حدیث: 2466.

زمینوں کے طوق پہنائے گا۔“¹

غصب کی ہوئی چیز سے فائدہ اٹھانا حرام ہے: یزید رضی اللہ عنہ نے رسول اللہ صلی اللہ علیہ وسلم سے سنا، آپ فرما رہے تھے: «لَا يَأْخُذَنَّ أَحَدُكُمْ مَتَاعَ أَخِيهِ لِأَعْبَا [وَلَا] جَادًا، وَمَنْ أَخَذَ عَصَا أَخِيهِ فَلْيُرِدَّهَا»² ”تم میں سے کوئی شخص اپنے کسی بھائی کی کوئی چیز ہرگز نہ لے، نہ ہنسی مذاق میں اور نہ حقیقتاً اور جس نے اپنے بھائی کی ایک لٹھی بھی لی ہو تو وہ اسے واپس کر دے۔“³

غصب شدہ چیز ضائع ہونے پہ اُس کی قیمت ادا کرنا ضروری ہے: جس نے غصب کی ہوئی چیز ضائع کر دی ہو اس پر لازم ہے کہ اسی جیسی چیز واپس کرے یا اس کی قیمت ادا کرے۔ سیدنا انس رضی اللہ عنہ بیان کرتے ہیں کہ ایک بار نبی صلی اللہ علیہ وسلم اپنی ایک زوجہ کے ہاں تشریف فرما تھے کہ دوسری اہلیہ محترمہ نے خادمہ کے ہاتھ ایک پیالے میں آپ کو کھانا بھیج دیا جہاں آپ بیٹھے تھے، اس گھر والی نے خادمہ کے ہاتھ پر ہاتھ مارا جس کے نتیجے میں پیالہ ٹوٹ گیا، رسول اللہ صلی اللہ علیہ وسلم نے پیالے کو آپس میں ملا کے کھانا اس میں رکھ دیا اور فرمایا: ”کھاؤ۔“ آپ نے خادمہ کو روکے رکھا یہاں تک کہ آپ کھانے سے فارغ ہو گئے، تب آپ نے صحیح سالم پیالہ واپس کیا اور ٹوٹا ہوا رکھ لیا۔⁴

جو اپنے مال کی حفاظت میں مارا جائے وہ شہید ہے: ابو ہریرہ رضی اللہ عنہ سے روایت ہے کہ ایک شخص رسول اللہ صلی اللہ علیہ وسلم کی خدمت میں آیا، کہنے لگا: اے اللہ کے رسول! اگر کوئی آئے اور میرا مال لینا چاہے تو (کیا کروں)؟ فرمایا: «فَلَا تُعْطِيهِ مَالَكَ» قَالَ: «أَرَأَيْتَ إِنْ قَاتَلَنِي؟ قَالَ: «قَاتِلْهُ» قَالَ: «أَرَأَيْتَ إِنْ قَتَلَنِي؟ قَالَ: «فَأَنْتَ شَهِيدٌ» قَالَ: «أَرَأَيْتَ إِنْ قَتَلْتَهُ؟ قَالَ: «هُوَ فِي النَّارِ»

”اسے اپنا مال مت دے۔“ وہ کہنے لگا: آپ مجھے بتائیے اگر وہ مجھ سے لڑنے لگے؟ فرمایا: ”تو بھی اس سے لڑ!“ وہ بولا: آپ مجھے بتائیے اگر وہ مجھے قتل کر دے؟ فرمایا: ”تو شہید ٹھہرے گا۔“ اس نے کہا: آپ مجھے بتائیے اگر میں اسے قتل کر دوں تو پھر؟ فرمایا: ”وہ آگ میں جائے گا۔“⁵

¹ صحیح البخاری، المظالم، باب اثم من ظلم شيئاً من الأرض، حدیث: 2452، وصحیح مسلم، المساقاة، باب تحریم الظلم وغصب الأرض وغیرها، حدیث: 1610 واللفظ له. ² [حسن] سنن أبي داود، الأدب، باب من يأخذ الشيء من مزاح، حدیث: 5003، وجامع الترمذی، الفتن، باب ما جاء لا يحل لمسلم أن يروع مسلماً، حدیث: 2160. ³ صحیح البخاری، المظالم، باب إذا كسر قصعة أو شيئاً لغيره، حدیث: 2481، ومسنند أحمد: 105/3. ⁴ صحیح مسلم، الإيمان، باب الدلیل علی أن من قصد أخذ مال غیره بغير حق كان القاصد مهدر الدم في حقه وإن قتل كان في النار، وأن من قتل دون ماله فهو شهيد، حدیث: 140.

عتق (غلاموں کو آزاد کرنا)

عتق کی تعریف: آقا، یعنی مالک کا اپنے مملوک غلام پر اپنے حق سے مخصوص طریقے سے دستبردار ہو جانا جس کے نتیجے میں وہ مملوک آزاد ہو جائے، عتق، یعنی آزاد کرنا کہلاتا ہے۔

غلام کو آزاد کر دینے کی ترغیب: ابو ہریرہ رضی اللہ عنہ بیان کرتے ہیں کہ نبی صلی اللہ علیہ وسلم نے فرمایا:

«أَيُّمَا رَجُلٍ أَعْتَقَ امْرَأَةً مُسْلِمًا اسْتَقَدَّ اللَّهُ بِكُلِّ عَضْوٍ مِنْهُ عَضْوًا مِنَ النَّارِ»

”جس نے کسی مسلمان شخص کو آزاد کیا، اللہ تعالیٰ اس کے ایک ایک عضو کے بدلے اس کا ایک ایک عضو آگ سے بچالے گا۔“¹

قیمتی اور عمدہ غلام آزاد کرنا افضل ہے: ابو ذر رضی اللہ عنہ سے روایت ہے کہ میں نے نبی صلی اللہ علیہ وسلم سے سوال کیا کہ کون سا عمل افضل ہے؟ آپ نے فرمایا:

«إِيمَانٌ بِاللَّهِ وَجِهَادٌ فِي سَبِيلِهِ». قُلْتُ: فَأَيُّ الرِّقَابِ أَفْضَلُ؟ قَالَ: «أَعْلَاهَا ثَمَنًا وَأَنْفُسُهَا عِنْدَ أَهْلِهَا». قُلْتُ: فَإِنْ لَمْ أَفْعَلْ؟ قَالَ: «تُعِينُ ضَائِعًا أَوْ تَصْنَعُ لِأَخْرَقٍ»، قَالَ: فَإِنْ لَمْ أَفْعَلْ؟ قَالَ: «تَدْعُ النَّاسَ مِنَ الشَّرِّ فَإِنَّهَا صَدَقَةٌ تَصَدَّقُ بِهَا عَلَى نَفْسِكَ»

”اللہ پر ایمان لانا اور اس کی راہ میں جہاد کرنا۔“ میں نے کہا: کون سی گردن آزاد کرنا افضل ہے؟ فرمایا: ”جو قیمت میں بھاری اور اپنے مالکوں کے ہاں نفیس ترین ہو۔“ میں نے عرض کیا کہ اگر میں یہ نہ کر سکوں تو؟ فرمایا: ”تو کسی عیال دار فقیر کی مدد کر یا کسی بے ہنر کے لیے کچھ بنا دے۔“ میں نے کہا: اگر یہ بھی نہ کر سکوں؟ آپ نے فرمایا: ”تو پھر اپنا شر لوگوں سے دور رکھ، بلاشبہ یہ ایک صدقہ ہے جو تو اپنی جان پر کرتا ہے۔“²

خدمت کی شرط پر آزاد کرنا: سفینہ رضی اللہ عنہ سے روایت ہے کہتے ہیں کہ میں ام المؤمنین ام سلمہ رضی اللہ عنہا کا غلام تھا، انہوں نے مجھ سے کہا: میں تجھے آزاد کیے دیتی ہوں، بشرطیکہ تو زندگی بھر رسول اللہ صلی اللہ علیہ وسلم کی خدمت کرتا رہے، میں

¹ صحیح البخاری، العتق، باب فی العتق وفضله، حدیث: 2517، وصحیح مسلم، العتق، باب فضل العتق، حدیث:

1509. ² صحیح البخاری، العتق، باب أي الرقاب أفضل؟ حدیث: 2518، وصحیح مسلم، الإیمان، باب بیان کون

الإیمان بالله تعالیٰ أفضل الأعمال، حدیث: 84.

نے عرض کیا: اگر آپ مجھ پر یہ شرط عائد نہ بھی کرتیں تب بھی میں زندگی بھر رسول اللہ ﷺ سے جدا نہ ہوتا، چنانچہ انہوں نے مجھے آزاد کر دیا اور مجھ پر یہ شرط لگائی۔¹

کوئی اپنے کسی قریبی عزیز (محرم) غلام کا مالک بن جائے تو وہ آزاد ہو جائے گا: سمرہ بن جندب رضی اللہ عنہ بیان کرتے ہیں کہ رسول اللہ ﷺ نے فرمایا: «مَنْ مَلَكَ ذَا رَحِمٍ مَّحْرَمٍ فَهُوَ حُرٌّ»² “اگر کوئی شخص اپنے کسی محرم کا مالک بن جائے تو وہ آزاد ہو جائے گا۔”³

مملوک کی پٹائی کا کفارہ یہ ہے کہ اسے آزاد کر دیا جائے: ابن عمر رضی اللہ عنہما سے روایت ہے، کہتے ہیں: میں نے رسول اللہ ﷺ سے سنا، آپ فرما رہے تھے: «مَنْ لَطَمَ مَمْلُوكَهُ أَوْ ضَرَبَهُ فَكَفَّارَتُهُ أَنْ يُعْتَقَهُ» “جس نے اپنے مملوک کو تھپڑ مارا، یا (کسی اور طرح) پٹائی کی تو اس کا کفارہ یہ ہے کہ اسے آزاد کر دے۔”⁴

مشکلہ کرنے پر مملوک کی آزادی: جناب عمرو بن شعیب اپنے والد سے اور وہ اپنے دادا سے روایت کرتے ہیں کہ ایک شخص چینتا ہوا نبی ﷺ کے پاس آیا، بولا: اس کی لونڈی تھی، اے اللہ کے رسول! آپ نے پوچھا: «وَيْحَكَ! مَا لَكَ؟» “افسوس! تجھے کیا ہوا؟”

کہنے لگا: بہت برا ہوا، میں نے اپنے مالک کی لونڈی کو دیکھ لیا (اور اس کا بوسہ لیا)، اسے غیرت آئی اور اس نے میرے اعضائے مردی کاٹ ڈالے۔ رسول اللہ ﷺ نے فرمایا: «عَلَيْكَ بِالرَّجُلِ» “اس آدمی کو میرے پاس لایا جائے۔”

اسے ڈھونڈا گیا مگر وہ نہ ملا، آپ نے فرمایا: «إِذْهَبْ فَأَنْتَ حُرٌّ» “جا تو آزاد ہے۔” اس نے کہا: اللہ کے رسول! میری مدد کون کرے گا؟ فرمایا:

«عَلَى كُلِّ مُؤْمِنٍ» أَوْ قَالَ: «عَلَى كُلِّ مُسْلِمٍ» “ہر صاحب ایمان“ یا فرمایا: “ہر مسلمان۔”⁵

اگر کوئی اپنا غلام آزاد کر دے جبکہ دوسرے بھی اس میں حصہ دار ہوں: ابن عمر رضی اللہ عنہما سے روایت ہے کہ

¹ [حسن] سنن أبي داود، العتق، باب في العتق على شرط، حديث: 3932، وسنن ابن ماجه، العتق، باب من أعتق عبداً واشترط خدمته، حديث: 2526. ² [صحيح] سنن أبي داود، العتق، باب فيمن ملك ذارحم محرم، حديث: 3949، وجامع الترمذي، الأحكام، باب ما جاء فيمن ملك ذارحم محرم، حديث: 1365، وسنن ابن ماجه، العتق، باب من ملك ذارحم محرم فهو حر، حديث: 2524. ³ صحيح مسلم، الأيمان، باب صحبة المماليك، وكفارة من لطم عبده، حديث: 1657. ⁴ [حسن] سنن أبي داود، الديات، باب من قتل عبده أو مثل به أيقاد منه؟ حديث: 4519، وسنن ابن ماجه، الديات، باب من مثل بعبده فهو حر، حديث: 2680.

رسول اللہ ﷺ نے فرمایا:

«مَنْ أَعْتَقَ شِقْصًا لَهُ مِنْ عَبْدٍ - أَوْ شِرْكًَا أَوْ قَالَ: نَصِيْبًا - وَكَانَ لَهُ مَا يَبْلُغُ ثَمَنَهُ بِقِيَمَةِ الْعَدْلِ فَهُوَ عَتِيقٌ وَإِلَّا فَقَدْ عَتَقَ مِنْهُ مَا عَتَقَ»

”جس نے غلام میں سے اپنا حصہ آزاد کر دیا۔ پس اگر اس غلام کے پاس اتنا مال ہے جو اس کی متوسط قیمت کے برابر ہو تو وہ اس پر آزاد ہوگا، ورنہ وہ اسی قدر آزاد ہوا جتنا کہ ہو گیا۔“¹

۱۔ ولاء² اسی کا حق ہے جو آزاد کرے: ام المؤمنین عائشہ رضی اللہ عنہا بیان کرتی ہیں کہ بریرہ رضی اللہ عنہا اپنی کتابت³ کے معاملے میں کچھ مدد لینے میرے پاس آئی، اس نے اپنی کتابت میں سے کچھ بھی ادا نہیں کیا تھا۔ عائشہ رضی اللہ عنہا نے اس سے کہا: اپنے اہل کے پاس جاؤ، اگر وہ پسند کریں تو میں تیری کتابت کی ساری رقم ادا کیے دیتی ہوں اور تیرا ولاء میرے لیے ہوگا، بریرہ نے یہ بات اپنے مالکوں سے کہی، انھوں نے انکار کیا۔ کہنے لگے کہ اگر عائشہ چاہتی ہیں کہ اللہ سے اجر لیں تو تیرے لیے تعاون کر دیں، لیکن تیرا ولاء ہمارا ہی حق ہوگا۔ ام المؤمنین عائشہ رضی اللہ عنہا نے یہ بات رسول اللہ ﷺ سے کہی، آپ نے فرمایا:

«إِبْتَاعِي فَأَعْتَقِي فَإِنَّمَا الْوَلَاءُ لِمَنْ أَعْتَقَ». قَالَ: ثُمَّ قَامَ رَسُولُ اللَّهِ ﷺ فَقَالَ: «مَا بَالُ أَنْاسٍ يَشْتَرِطُونَ شُرُوطًا لَيْسَتْ فِي كِتَابِ اللَّهِ؟ مَنْ اشْتَرَطَ شَرْطًا لَيْسَ فِي كِتَابِ اللَّهِ فَلَيْسَ لَهُ، وَإِنْ شَرَطَ مِائَةَ مَرَّةٍ، شَرَطَ اللَّهُ أَحَقَّ وَأَوْثَقَ»

”اسے خرید لو اور آزاد کر دو، ولاء اسی کا ہوتا ہے جو آزاد کرے۔“ چنانچہ رسول اللہ ﷺ کھڑے ہوئے اور فرمایا: ”لوگوں کو کیا ہوا ہے کہ ایسی شرطیں عائد کرتے ہیں جو اللہ کی کتاب میں موجود نہیں؟ جو شخص ایسی شرط لگائے جو کتاب اللہ میں نہ ہو، تو اس کا کوئی اعتبار نہیں، چاہے وہ سو بار شرط کر لے، اللہ کی شرط زیادہ حق دار اور انتہائی پختہ ہے۔“⁴

۱۔ غلام کو مدبر بنانے کا مسئلہ: مدبر اس غلام کو کہا جاتا ہے جس کے بارے میں اس کا مالک یہ کہے کہ میرے

1۔ صحیح البخاری، الشركة، باب تقويم الأشياء بين الشركاء بقيمة عدل، حديث: 2491، وصحيح مسلم، العتق، باب من أعتق شركا له في عبد، حديث: 1501. 2۔ غلام کے آزاد ہونے پر مالک اور اس غلام میں ایک تعلق رہتا ہے جسے ولاء کہتے ہیں، نیز وہ مال بھی ولاء کہلاتا ہے جو غلام مرتے وقت چھوڑ جائے۔ 3۔ وہ معاہدہ جو غلام اور آقا کے درمیان طے ہوتا ہے کہ اس مبلغ کے قسط وار طریقے سے ادا کرنے پر غلام آزاد ہو جائے گا، کتابت کہلاتا ہے۔ 4۔ صحیح البخاری، المکاتب، باب ما يجوز من شروط المکاتب، ومن اشترط شرطاً لیس فی کتاب اللہ، حديث: 2561.

مرنے کے بعد یہ آزاد ہوگا۔ غلام کو مُدَبَّر بنانا جائز ہے، نیز مُدَبَّر کو بوقت ضرورت فروخت بھی کیا جاسکتا ہے، یعنی اگر مالک محتاج ہو تو اسے بیچنا جائز ہے۔ جابر بن عبد اللہ رضی اللہ عنہما بیان کرتے ہیں کہ ہم میں سے ایک آدمی نے اپنے غلام کے متعلق کہہ دیا کہ وہ اس کی موت کے بعد آزاد ہوگا (اسے مُدَبَّر بنا دیا) تو نبی صلی اللہ علیہ وسلم نے اس غلام کو بلایا اور اسے فروخت کر دیا۔ جابر رضی اللہ عنہما بتاتے تھے کہ پھر وہ غلام اگلے سال فوت ہو گیا۔¹

﴿مُكَاتَبٌ﴾ کرنا جائز ہے: غلام کے ساتھ ایک رقم طے کر لی جائے کہ اسے ادا کر کے وہ آزاد ہو جائے تو یہ معاملہ جائز ہے، اسے کتابت اور مکاتبت بھی کہتے ہیں۔ سورہ نور میں اللہ تعالیٰ کا فرمان ہے:

﴿وَالَّذِينَ يَبْتِغُونَ الْكِتَابَ مِنْ مَّا مَلَكَتْ أَيْمَانُكُمْ فَكَاتَبُوهُمْ إِنْ عَلِمْتُمْ فِيهِمْ خَيْرًا ۚ وَأُولَٰئِكَ مِنْ مَّا لِي اللَّهُ أَلَدَىٰ أَتُكَّمُ ۗ﴾

”اور جن (لونڈیوں یا غلاموں) کے تمہارے دائیں ہاتھ مالک بنے ہیں، ان میں سے جو مکاتبت کرنا (آزادی کی تحریر لکھانا) چاہیں، اگر تمہیں ان میں کوئی بھلائی معلوم ہو تو تم ان سے مکاتبت کر لو اور تم انہیں اللہ کے اس مال میں سے دو جو اس نے تمہیں دیا ہے۔“²

﴿مکاتب طے شدہ رقم ادا کرنے پہ آزاد ہو جائے گا﴾: کتابت والا غلام اپنی طے شدہ رقم ادا کر کے آزاد ہو جائے گا اور جس قدر مال ادا کر چکا، اس قدر وہ بھی آزاد ہوگا۔ ابن عباس رضی اللہ عنہما سے روایت ہے کہ نبی صلی اللہ علیہ وسلم نے کتابت والے غلام کے بارے میں (جو قتل ہو چکا تھا) فیصلہ فرمایا: ”جس قدر وہ ادا کر چکا ہو، اسی نسبت سے اس کی آزادی دیت ادا کی جائے۔“³

وقف اور اس کے مسائل

﴿وقف کی تعریف﴾: اپنے مال میں سے کچھ مال دائمی خیرات کے لیے خاص کر دینا وقف کہلاتا ہے۔ شاہ ولی اللہ رحمۃ اللہ علیہ حجة اللہ البالغة (2/116) میں لکھتے ہیں: دور جاہلیت میں لوگ صدقے کی اس صورت سے آگاہ نہ تھے، نبی صلی اللہ علیہ وسلم ہی نے اس سے روشناس کرایا اور کچھ مصالح کی صورتیں ایسی بھی ہوتی ہیں جو معروف صدقات سے

¹ صحیح البخاری، العتق، باب بیع المدبر، حدیث: 2534، وصحیح مسلم، الزکاة، باب الابتداء فی النفقة بالنفس ثم اہلہ ثم القرابة، حدیث: 997. ² النور 24: 33. ³ [صحیح] سنن أبي داود، الديات، باب فی دية المكاتب، حدیث: 4581، وسنن النسائي، القسامة، باب دية المكاتب، حدیث: 4813.

حاصل نہیں ہوتیں، مثلاً: کوئی شخص جہاد فی سبیل اللہ میں بہت سا مال خرچ کر دیتا ہے، فقراء محتاج رہ جاتے ہیں، یا اور ضرورت مند آ جاتے ہیں تو انہیں کچھ نہیں ملتا۔ ان حالات میں اس سے بڑھ کر اور کوئی صورت مفید نہیں ہو سکتی کہ کچھ مال فقراء و مساکین اور مسافروں وغیرہ کے لیے وقف رکھا جائے، اس طرح کہ اس کی اصل وقف کرنے والے کے قبضے میں رہے اور اس کا نفع ضرورت مندوں کو ملتا رہے۔

❦ **وقف کی مشروعیت کی دلیل:** اسلام نے وقف کرنے کی بڑی ترغیب دی ہے، اس بارے میں ابو ہریرہ رضی اللہ عنہ کی حدیث واضح ہے کہ رسول اللہ صلی اللہ علیہ وسلم نے فرمایا:

«إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ: إِلَّا مِنْ صَدَقَةٍ جَارِيَةٍ، أَوْ عِلْمٍ يُنْتَفَعُ بِهِ، أَوْ وَلَدٍ صَالِحٍ يَدْعُو لَهُ»

”جب انسان مر جاتا ہے تو اس کے عمل ختم ہو جاتے ہیں سوائے تین صورتوں کے: جاری رہنے والا صدقہ، یا وہ علم جس سے نفع اٹھایا جائے، یا نیک اولاد جو اس کے لیے دعا کرتی رہے۔“^❶

❦ **وقف کرنے والا وقف میں اپنے آپ کو بھی عام مسلمانوں کی طرح حصہ دار بنا سکتا ہے:** سیدنا عثمان رضی اللہ عنہ سے روایت ہے کہ رسول اللہ صلی اللہ علیہ وسلم مدینہ تشریف لائے تو وہاں بزرگ رومہ کے علاوہ کوئی ایسی جگہ نہ تھی جہاں بیٹھا پانی ہو، رسول اللہ صلی اللہ علیہ وسلم نے فرمایا:

«مَنْ يَشْتَرِي بِنْرَ رُومَةَ فَيَجْعَلُ فِيهَا ذُلُوهُ مَعَ دِلَاءِ الْمُسْلِمِينَ بِخَيْرٍ لَهُ مِنْهَا فِي الْجَنَّةِ»

”کوئی ہے جو بزرگ رومہ خرید لے اور اپنا ڈول مسلمانوں کے ڈول کے ساتھ کر لے، اسے اس کے بدلے جنت میں ایک بڑی خیر ملے گی۔“ چنانچہ میں نے اسے اپنے اصل مال سے خرید لیا۔^❷

❦ **وقف کرنے والا موقوف چیز کا فائدہ کسی کے لیے مخصوص کرنا چاہے تو کر سکتا ہے:** ابن عمر رضی اللہ عنہما سے روایت ہے کہ جناب عمر رضی اللہ عنہ کو خیبر میں کچھ زمین ملی، وہ نبی صلی اللہ علیہ وسلم کی خدمت میں حاضر ہوئے اور کہا کہ اے اللہ کے رسول! مجھے خیبر میں جو زمین ملی ہے، اس سے بڑھ کر نفیس و عمدہ مال مجھے کبھی نہیں ملا، آپ اس کے بارے میں کیا مشورہ دیتے ہیں؟ آپ نے فرمایا:

❶ صحیح مسلم، الوصیة، باب ما يلحق الإنسان من الثواب بعد وفاته، حدیث: 1631. ❷ [حسن] جامع الترمذی، المناقب،

باب في عد عثمان تسميته شهيدا و تجهيزه جيش العسرة، حدیث: 3703، سنن النسائي، الإحباس، باب وقف المساجد،

حدیث: 3638.

”اگر چاہو تو اس کا اصل اپنے قبضے میں رکھو اور (اس کا نفع) صدقہ کر دو۔“ چنانچہ عمر رضی اللہ عنہ نے اسے (بطور وقف) صدقہ کر دیا کہ اسے بیچا نہیں جائے گا، ہبہ نہیں کیا جائے گا، نہ وراثت میں تقسیم ہو گا۔ انھوں نے اس فقراء، قرابت داروں، غلاموں کے آزاد کرانے، مہمات جہاد، مسافروں اور مہمانوں کے لیے صدقہ کر دیا اور فرمایا کہ جو اس کا منتظم ہو، اس پر کوئی پابندی نہیں، وہ اس میں سے معروف انداز میں کھا بھی سکتا ہے اور کھلا سکتا ہے، بشرطیکہ مال جمع کرنے والا نہ ہو۔¹

وقف کرنے سے اگر کوئی شخص اپنے وارثوں کو نقصان پہنچا رہا ہو تو اس کا وقف باطل کر دیا جائے گا:

اللہ تعالیٰ کا فرمان ہے: ﴿أَسْكِنُوهُنَّ مِنْ حَيْثُ سَكَنْتُمْ مِنْ وُجْدِكُمْ وَلَا تَضَارُّوهُنَّ لِيُضَيِّقُوا عَلَيْهِنَّ ط﴾

”تم انھیں رہائش دو جہاں تم (خود) رہتے ہو اپنی حیثیت کے مطابق اور ان کو تنگ کرنے کے لیے انھیں تکلیف نہ دو۔“²

اللہ تعالیٰ کا فرمان ہے: ﴿وَلَا يُضَادُّ كَاتِبٌ وَلَا شَهِيدٌ ه﴾ ”اور کاتب اور گواہ کو ستایا نہ جائے۔“³

اور فرمایا: ﴿مِنْ بَعْدِ وَصِيَّةٍ يُوْصَىٰ بِهَا أَوْ دِينَ لَا غَيْرَ مَضَارَّهُ﴾

” (یہ تقسیم) اس (میت) کی وصیت پر عمل یا قرض ادا کرنے کے بعد (ہوگی) جبکہ وہ کسی کو نقصان پہنچانے والا نہ ہو۔“⁴

سیدنا ابن عباس رضی اللہ عنہما سے روایت ہے کہ نبی صلی اللہ علیہ وسلم نے فرمایا:

«لَا ضَرَرَ وَلَا ضِرَارَ، وَلِلرَّجُلِ أَنْ يَجْعَلَ خَشْبَهُ عَلَىٰ حَائِطِ جَارِهِ»

” (اپنے نفع کی غرض سے دوسرے کو) نقصان نہ پہنچاؤ اور نہ نقصان کے بدلے میں نقصان پہنچاؤ اور آدمی کو حق پہنچتا ہے کہ اپنی لکڑی اپنے ہمسائے کی دیوار میں رکھ لے۔“⁵

وقف کے مال سے اگر کسی جگہ فائدہ نہ اٹھایا جاتا ہو تو اسے دیگر مفید مقاصد اور مقامات پر خرچ کرنا

جائز ہے: ام المؤمنین عائشہ رضی اللہ عنہا بیان کرتی ہیں کہ میں نے رسول اللہ صلی اللہ علیہ وسلم سے سنا، آپ فرما رہے تھے:

«لَوْ لَا أَنَّ قَوْمَكَ حَدِيثُو عَهْدٍ بِجَاهِلِيَّةٍ لَأَنْفَقْتُ كَنْزَ الْكَعْبَةِ فِي سَبِيلِ اللَّهِ، وَلَجَعَلْتُ بَابَهَا بِالْأَرْضِ، وَلَا دَخَلْتُ فِيهَا مِنَ الْحِجْرِ»

1 صحیح البخاری، الشروط، باب الشروط في الوقف، حدیث: 2737، وصحیح مسلم، الوصیة، باب الوقف، حدیث: 1632.

2 الطلاق 6:65. 3 البقرة 2:282. 4 النساء 4:12. 5 [صحیح] مسند أحمد: 1/313، والمعجم الكبير للطبرانی:

302/11، حدیث: 11806 واللفظ له.

”اگر یہ بات نہ ہوتی کہ تیری قوم نئی نئی جاہلیت سے نکلے ہے تو میں کعبہ کے لیے وقف کردہ خزانہ اللہ کی راہ میں خرچ کر دیتا، اس کا دروازہ زمین کے ساتھ ملا دیتا اور حجر (حطیم) کا حصہ کعبہ میں شامل کر دیتا۔“¹

جب کعبہ کے لیے وقف کیے گئے مال کے بارے میں یہ حکم ہے تو از روئے ارشادِ رسول ﷺ دیگر مساجد وغیرہ کے لیے وقف مال کا بھی بالاولیٰ یہی حکم ہے۔

قبروں کی زیب و زینت کے لیے وقف حرام ہے: ابو ہیان اسدی رضی اللہ عنہ بیان کرتے ہیں کہ علی بن ابوطالب رضی اللہ عنہ نے مجھ سے فرمایا: کیا میں تجھے اس کام کے لیے نہ بھیجوں جس کے لیے مجھے رسول اللہ ﷺ نے روانہ فرمایا تھا کہ کسی موتی کو نہ چھوڑنا، اسے مٹا ڈالنا اور کسی اونچی قبر کو نہ چھوڑنا بلکہ اسے برابر کر دینا۔²

خیال رہے کہ قبروں کی زیب و زینت کے لیے وقف بہت بڑے فساد کا کام اور کبیرہ گناہ ہے۔ امام شوکانی رضی اللہ عنہ نے اس موضوع پر شرح الصدور فی تحریم رفع القبور کے نام سے ایک عمدہ رسالہ تالیف فرمایا ہے، راقم نے اس کی تحقیق بھی کی ہے۔

ہدیہ اور اس کے مسائل

ہدیہ قبول کرنا چاہیے اور اس کا بدلہ بھی دیا جائے: ام المؤمنین عائشہ رضی اللہ عنہا سے روایت ہے کہ رسول اللہ ﷺ ہدیہ قبول فرماتے تھے اور اس کا (عمدہ) بدل بھی دیا کرتے تھے۔³

ہدیوں کا لین دین مسلمان اور کافر میں بھی ہو سکتا ہے: انس بن مالک رضی اللہ عنہ نے بیان کیا ہے کہ (تبوک کے قریب قلعہ) دُومہ کے حاکم نے نبی ﷺ کی خدمت میں ہدیہ بھیجا تھا۔⁴

اسماء بنت ابی بکر رضی اللہ عنہا کہتی ہیں کہ نبی ﷺ کے زمانے میں میری والدہ بڑی رغبت سے میرے ہاں آئیں، میں نے نبی ﷺ سے دریافت کیا کہ ان کے ساتھ صلہ رچی کروں؟ آپ نے فرمایا: ”ہاں۔“ ابن عیینہ کہتے ہیں کہ اسی ذیل میں اللہ تعالیٰ کا یہ حکم نازل ہوا: ﴿لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ﴾

¹ صحیح مسلم، الحج، باب نقض الكعبة و بنائها، حدیث: 1333. ² صحیح مسلم، الجنائز، باب الأمر بتسوية القبر، حدیث: 969. ³ صحیح البخاری، الهبة و فضلها و التحریض علیها، باب المكافأة فی الهبة، حدیث: 2585. ⁴ صحیح البخاری، الهبة و فضلها و التحریض علیها، باب قبول الهدية من المشركين، حدیث: 2616 و صحیح مسلم، فضائل الصحابة، باب من فضائل سعد بن معاذ رضی اللہ عنہ، حدیث: 2469.

”اللہ تمہیں ان لوگوں کی بابت نہیں روکتا جو تم سے دین پر نہیں لڑے۔“¹

ہدیہ واپس لینا جائز نہیں: ہدیہ دے کر واپس لے لینا حرام ہے تاہم باپ کو اجازت ہے کہ بیٹے کو جو کچھ دے، وہ واپس بھی لے لے۔ ابن عباس رضی اللہ عنہما سے روایت ہے کہ نبی صلی اللہ علیہ وسلم نے فرمایا:

«الْعَائِدُ فِي هَبْتِهِ كَالْعَائِدِ فِي قَيْتِهِ»

”اپنی ہدیے میں دی ہوئی چیز واپس لینے والا ایسا ہی ہے جیسے کہ کوئی تے کر کے چاٹنے لگے۔“²

ابن عمر اور ابن عباس رضی اللہ عنہما نبی صلی اللہ علیہ وسلم سے روایت کرتے ہیں:

«لَا يَحِلُّ لِرَجُلٍ أَنْ يُعْطِيَ عَطِيَّةً أَوْ يَهَبَ هَبَةً فَيَرْجِعَ فِيهَا إِلَّا الْوَالِدَ فِيمَا يُعْطِي وَوَلَدَهُ»

”آدمی کے لیے حلال نہیں کہ عطیہ دے کر واپس لے، مگر والد کے لیے جائز ہے کہ جو کچھ اپنی اولاد کو دے، واپس بھی لے لے۔“³

اولاد کو ہدیہ دیتے وقت مساوات کا خاص خیال رکھا جائے: نعمان بن بشیر رضی اللہ عنہ کہتے ہیں کہ میرے والد مجھے لے کر رسول اللہ صلی اللہ علیہ وسلم کی خدمت میں آئے اور کہا: میں نے اپنے اس بیٹے کو اپنا ایک غلام ہدیہ کیا ہے۔ رسول اللہ صلی اللہ علیہ وسلم نے فرمایا:

«أَكُلَّ وَلَدِكَ نَحْلَتَهُ مِثْلَ هَذَا؟» فَقَالَ: لَا، فَقَالَ رَسُولُ اللَّهِ ﷺ: «فَارْجِعْهُ»

”کیا تم نے اپنے سب بچوں کو اس طرح کا ہدیہ دیا ہے؟“ انھوں نے کہا: نہیں، آپ نے فرمایا: ”تم غلام واپس لے لو۔“⁴

کسی شرعی سبب کے بغیر ہدیہ واپس کرنا مکروہ ہے: ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«تَهَادَوْا تَحَابُّوا» ”ایک دوسرے کو ہدیہ دیا کرو، آپس کی محبت بڑھے گی۔“⁵

¹ الممتحنہ 8:60. صحيح البخاري، الأدب، باب صلة الوالد المشرك، حديث: 5978. ² صحيح البخاري، الهبة وفضلها والتحريض عليها، باب لا يحل لأحد أن يرجع في هبته وصدقته، حديث: 2621، وصحيح مسلم، الهبات، باب تحريم الرجوع في الصدقة بعد القبض إلا ما وهبه لولده وإن سفل، حديث: 1622. ³ [حسن] سنن أبي داود، البيوع، باب الرجوع في الهبة، حديث: 3539، وجامع الترمذي، الولاء والهبة، باب ما جاء في كراهية الرجوع في الهبة، حديث: 2132، ومسنَد أحمد: 27/2 و78. ⁴ صحيح البخاري، الهبة وفضلها والتحريض عليها، باب الهبة للولد، حديث: 2586، وصحيح مسلم، الهبات، باب كراهة تفضيل بعض الأولاد في الهبة، حديث: 1623. ⁵ [حسن] السنن الكبرى للبيهقي: 169/6، والأدب المفرد للبخاري، حديث: 594.

لیکن اگر کوئی شرعی سبب مانع ہو تو ہدیہ قبول کرنا جائز نہیں، مثال کے طور پر اہل مناصب کو ہدیے پیش کیے جاتے ہیں، اس سے غرض یہ ہوتی ہے کہ یہ لوگ ہدیہ دینے والے کی مرضی کے مطابق چلیں، سورہ بقرہ میں اللہ تعالیٰ کا فرمان ہے:

﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْنُوا بِهَا إِلَى الْحُكَّامِ لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ٥١﴾

”اور تم اپنے مال آپس میں ناجائز طریقے سے نہ کھاؤ اور انھیں حاکموں کے پاس نہ لے جاؤ تاکہ تم لوگوں کے مالوں میں سے کچھ مال گناہ کے ساتھ کھاؤ، حالانکہ تم جانتے ہو۔“¹

عبداللہ بن عمرو رضی اللہ عنہما سے روایت ہے کہ رسول اللہ ﷺ نے رشوت دینے اور لینے والے دونوں فریقوں پر لعنت فرمائی ہے۔²

ابو حمید ساعدی رضی اللہ عنہ بیان کرتے ہیں کہ رسول اللہ ﷺ نے قبیلہ بنی اسد کے ایک آدمی کو صدقے کا عامل بنا کر بھیجا، جب وہ واپس آیا تو کہنے لگا: یہ تمھارا ہے اور یہ مجھے ہدیہ ملا ہے۔ رسول اللہ ﷺ منبر پر تشریف لائے، اللہ کی حمد و ثنا کی، پھر فرمایا:

«مَا بَالُ عَامِلٍ أْبَعْتَهُ فَيَقُولُ: هَذَا لَكُمْ وَهَذَا أُهْدِيَ لِي أَفَلَا قَعَدَ فِي بَيْتِ أَبِيهِ أَوْ فِي بَيْتِ أُمِّهِ حَتَّى يَنْظُرَ أَيُّهُدَىٰ إِلَيْهِ أَمْ لَا، وَالَّذِي نَفْسُ مُحَمَّدٍ بِيَدِهِ! لَا يَنَالُ أَحَدٌ مِّنْكُمْ مِنْهَا شَيْئًا إِلَّا جَاءَ بِهِ يَوْمَ الْقِيَامَةِ يَحْمِلُهُ عَلَىٰ عُنُقِهِ، بَعِيرٌ لَهُ رُغَاءٌ، أَوْ بَقَرَةٌ لَهَا خُوَارٌ، أَوْ شَاةٌ تَبْعِرُ». ثُمَّ رَفَعَ يَدَيْهِ حَتَّى رَأَيْنَا عُرْفَتَيْ إِبْطَيْهِ، ثُمَّ قَالَ: «اللَّهُمَّ هَلْ بَلَغْتُ؟» مَرَّتَيْنِ،

”اس عامل کا کیا حال ہے جس کو میں بھیجتا ہوں، واپس آ کر وہ کہتا ہے کہ یہ تمھارا ہے اور یہ مجھے ہدیہ دیا گیا ہے، یہ (آدمی) ذرا اپنے ابا اماں کے گھر بیٹھا رہتا، پھر دیکھتا کہ اسے ہدیہ آتا ہے یا نہیں، قسم اس ذات کی جس کے قبضے میں محمد ﷺ کی جان ہے! جس نے اس میں سے کچھ لیا، وہ اسے قیامت کے دن اپنی گردن پہ اٹھائے ہوئے لائے گا، اونٹ ہو تو بلبلا رہا ہوگا، گائے ہوئی تو ڈکار رہی ہوگی، بکری ہوئی تو میاں رہی ہوگی۔“ پھر آپ نے اپنے دونوں ہاتھ بلند کیے حتیٰ کہ آپ کی بغلوں کی سفیدی نمایاں ہو گئی، پھر

¹ البقرة 2: 188. ² [صحیح] سنن أبي داود، القضاء، باب في كراهية الرشوة، حديث: 3580، وجامع الترمذي، الأحكام، باب ما جاء في الراشي والمرتشي في الحكم، حديث: 1337، سنن ابن ماجه، الأحكام، باب التغليظ في الحيف والرشوة، حديث: 2313.

فرمایا: ”اے اللہ! کیا میں نے پہنچا دیا۔“ آپ نے دوبار یہی جملہ فرمایا۔“¹

ہبہ اور اس کے مسائل

ہبہ کی تعریف: شرعی اعتبار اور لغت کی رو سے ہبہ اگر عوض کے بغیر ہو تو اس کے معنی ہدیہ ہی کے ہیں۔
ہبہ بمعنی بیع: اگر ہبہ عوض کے مقابلے میں ہو تو یہ بیع کے حکم میں ہو جاتا ہے کیونکہ جس طرح بیع میں دونوں جانب کی رضا مندی اور ایک دوسرے کا تعاون ہوتا ہے، اسی طرح ہبہ بالعوض میں بھی یہی بات کارفرما ہوتی ہے۔
عمری اور رقبی کی تعریف: عمری، عمر سے ماخوذ ہے (زندگی بھر کے لیے ہدیہ دینا) زمانہ جاہلیت میں لوگ ایک دوسرے کو اسی طرح کوئی چیز ہبہ کرتے یا ہدیہ دیتے تھے، مثلاً کہہ دیتے تھے: یہ گھر میں تجھے زندگی بھر کے لیے دیتا ہوں۔

رقبی کا مطلب ہے: انتظار، بعض اوقات ہدیہ اس مشروط طریقے سے دیا جاتا تھا کہ اگر میں مر گیا تو یہ گھر یا زمین تیری ہوئی اور اگر تو مر گیا تو میری! گویا دونوں ہی ایک دوسرے کی وفات کے منتظر ہوتے تھے۔
عمری اور رقبی کا حکم: جابر رضی اللہ عنہ سے روایت ہے کہ نبی ﷺ نے عمری کے متعلق یہ فیصلہ فرمایا تھا کہ یہ اس کا ہوا جسے ہبہ کیا گیا ہو۔²

جابر رضی اللہ عنہ کا بیان ہے کہ رسول اللہ ﷺ نے فرمایا:

«أَمْسِكُوا عَلَيْكُمْ أَمْوَالَكُمْ وَلَا تُفْسِدُوهَا، فَإِنَّهُ مَنْ أَعْمَرَ عُمْرِي فَهِيَ لِلَّذِي أَعْمَرَهَا، حَيًّا وَمَيِّتًا وَلِعَقِبِهِ»

”اپنے مال سنبھال کر رکھو، انھیں خراب نہ کیا کرو، جس نے کوئی چیز عمر بھر کے لیے دی تو یہ اسی کے لیے ہوئی جس کو اس کی زندگی میں دی گئی تھی اور مرنے کے بعد اس کی اولاد کے لیے ہے۔“³

سیدنا ابن عمر رضی اللہ عنہما سے روایت ہے کہ رسول اللہ ﷺ نے فرمایا:

¹ صحیح البخاری، الأحکام، باب ہدایا العمال، حدیث: 7174، وصحیح مسلم، الإمارة، باب تحریم ہدایا العمال، حدیث: 1832 واللفظ له. ² صحیح البخاری، الہبۃ وفضلہا والتحریر علیہا، باب ما قبل فی العمری والرقبی، حدیث: 2625، وصحیح مسلم، الہبات، باب العمری، حدیث: 1625. ³ صحیح مسلم، الہبات، باب العمری، حدیث: 1625.

«لَا عُمْرَى وَلَا رُقْبَى. فَمَنْ أَعْمَرَ شَيْئًا أَوْ أَرْقَبَهُ فَهُوَ لَهُ، حَيَاتُهُ وَمَمَاتُهُ»
 ”کوئی عمرای نہیں، کوئی رقبی نہیں جسے کوئی چیز عمر بھر کے لیے دی گئی ہو، یا بطور رقبی دی گئی ہو، تو زندگی میں اور مرنے کے بعد بھی اس کے لیے ہے جسے دی گئی۔“¹

وکالت اور اس کے مسائل

تعریف: لفظ وَكَالَةٌ واو کے فتح کے ساتھ ہے اور کبھی کسرہ بھی پڑھتے ہیں، اس کے معنی ہیں: کوئی چیز کسی کے سپرد کر دینا اور اس سے اس کی حفاظت کا طلب گار ہونا۔ جب کسی سے کسی چیز کی حفاظت کے لیے کہا جائے تو عربی میں کہا جاتا ہے: «وَكَلْتُ فَلَانًا» اسی طرح جب آپ کوئی کام کسی کے سپرد کرنا چاہیں تو عربی میں یوں کہا جائے گا: «وَكَلْتُ الْأَمْرَ إِلَيْهِ»۔

شرعاً اس سے یہ مراد لیا جاتا ہے کہ ایک آدمی اپنی جگہ دوسرے کو مطلق یا مقید طور پر کھڑا کر دے۔

وکالت کا جواز: یہ عمل قرآن، سنت اور اجماع امت کی رو سے بالکل مشروع ہے۔ اللہ تعالیٰ کا فرمان ہے:
 ﴿فَابْعَثُوا أَحَدَكُمْ بِوَدْعِكُمْ هَذِهِ إِلَى الْمَدِينَةِ فَلْيَنْظُرْ أَيُّهَا أَزْكَى طَعَامًا فَلْيَأْتِكُمْ بِرِزْقٍ مِنْهُ وَلْيَتِخِذْ لَكُمْ آحَادًا﴾

”چنانچہ اب تم اپنی یہ چاندی (کے سکے) دے کر اپنا ایک آدمی شہر کی طرف بھیجو، پھر وہ دیکھے کہ اس (شہر) کا کون سا شخص طعام کے لحاظ سے پاکیزہ تر ہے، تو وہ اس میں سے تمہارے لیے کچھ کھانا لے آئے اور وہ خوب نرمی (سے بات) کرے اور تمہارے متعلق بالکل کسی کو نہ بتائے۔“²

ایک بار آپ ﷺ نے حد جاری کرنے کے سلسلے میں اپنا نائب روانہ فرمایا تھا۔ ابو ہریرہ اور زید بن خالد رضی اللہ عنہما کی روایت میں آیا ہے کہ آپ نے فرمایا:

”اے اُنیس! صبح کو اس کی بیوی کی طرف جانا، اگر وہ اعتراف کر لے تو اسے رجم کر دینا۔“ چنانچہ وہ اگلے دن گئے، عورت نے اعتراف کر لیا، تو رسول اللہ ﷺ کے حکم کے مطابق اسے رجم کر دیا گیا۔³

¹ [صحیح] سنن النسائي، العمري، ذكر اختلاف ألفاظ الناقلين لخبر جابر في العمري، حديث: 3763، وسنن ابن ماجه، الهبات، باب الرقبى، حديث: 2382. ² الكهف 18: 19. ³ صحيح البخاري، الصلح، باب: إذا اصطلحوا على صلح جور فالصلح مردود، حديث: 2695، 2696، وصحيح مسلم، الحدود، باب من اعترف على نفسه بالزنى، حديث: 1697، 1698.

اسی طرح رسول اللہ ﷺ نے جناب ابو ہریرہ رضی اللہ عنہما کو زکاۃ رمضان کی حفاظت کے لیے مقرر فرمایا تھا۔¹ اور مسلمانوں کا اس عمل کے جواز بلکہ استحباب پر اجماع ہے کیونکہ یہ نیکی اور تقویٰ پر تعاون ہی کی ایک صورت ہے۔ کیونکہ ہر انسان اپنے تمام اعمال بذات خود انجام نہیں دے سکتا، اسے لازماً ضرورت ہوتی ہے کہ کسی دوسرے فرد کو اپنا قائم مقام بنائے۔

اس بیع کا حکم جو وکیل اپنے موکل کے کہے بغیر مزید نفع کے ساتھ کر دے: اس طرح کا تصرف جائز ہے۔ جناب عروہ باریقی رضی اللہ عنہما بیان کرتے ہیں کہ نبی ﷺ نے اسے ایک دینار دیا کہ ایک بکری خرید لائے۔ چنانچہ اس نے اس سے دو بکریاں خرید لیں، پھر ایک بکری کو ایک دینار کے عوض فروخت کر دیا۔ چنانچہ وہ آپ کے پاس بکری لے آیا اور ایک دینار بھی، آپ ﷺ نے اسے اس کے سودے میں برکت کی دعا دی۔ پھر تو اس کا یہ عالم ہو گیا کہ وہ مٹی بھی خریدتا تھا تو اسے اس میں نفع ہوتا تھا۔²

صدقہ دینے میں بھی کسی کو وکیل مقرر کیا جاسکتا ہے: معن بن یزید رضی اللہ عنہما بیان کرتے ہیں کہ میرے والد، میرے دادا اور میں نے رسول اللہ ﷺ سے بیعت کی۔ (آپ سے ہمارے تعلقات نہایت قریبی تھے)۔ آپ ہی نے میرے لیے نکاح کا پیغام بھجوایا، پھر میرا نکاح کر دیا۔ میں نے اپنا ایک معاملہ آپ کے سامنے پیش کیا، آپ نے اس کا فیصلہ فرمایا، مسئلہ یہ تھا کہ میرے والد نے کچھ دینار صدقے کے لیے نکالے اور مسجد میں ایک آدمی کے ہاں رکھوا دیے، چنانچہ میں اس کے پاس گیا اور اس سے وہ دینار حاصل کیے۔ میں وہ دینار اپنے والد کے پاس لے آیا تو انھوں نے کہا: اللہ کی قسم! میں نے تجھے دینے کا ارادہ نہیں کیا تھا۔ میں نے یہ بات رسول اللہ ﷺ کی خدمت میں عرض کی۔ آپ نے میرے والد یزید رضی اللہ عنہما سے فرمایا: «لَكَ مَا نَوَيْتَ يَا يَزِيدُ! وَلَكَ مَا أَخَذْتَ يَا مَعْنُ!»³

”تیرے لیے وہی ہے اے یزید! جو تو نے نیت کی اور اے معن! تیرے لیے وہ ہے جو تو نے وصول کر لیا۔“³

ضمانت اور کفالت کے مسائل

ضامن اور کفیل کی ذمہ داری: جو شخص کسی زندہ یا مردہ فرد کا ضامن اور کفیل ہو جائے تو اس پر واجب ہے کہ

¹ صحیح البخاری، الوکالۃ، باب إذا وکل رجلاً ففترک الوکیل شیئاً فأجازہ الموکل فهو جائز، وإن أقرضه إلى أجل مسمى جاز، حدیث: 2311. ² صحیح البخاری، المناقب، باب (28)، حدیث: 3642. ³ صحیح البخاری، الزکاۃ، باب: إذا تصدق علی ابنه وهو لا یشعر، حدیث: 1422.

مطالبے پر ضمانت کا مال ادا کر دے۔ سیدنا ابو امامہ رضی اللہ عنہ سے روایت ہے، کہتے ہیں کہ میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم فرما رہے تھے:

«إِنَّ اللَّهَ قَدْ أَعْطَى كُلَّ ذِي حَقٍّ حَقَّهُ فَلَا وَصِيَّةَ لِيَوَارِيثٍ، وَلَا تُنْفِقُ الْمَرْأَةُ شَيْئًا مِّنْ بَيْتِهَا إِلَّا بِإِذْنِ زَوْجِهَا». فَقِيلَ يَا رَسُولَ اللَّهِ! وَلَا الطَّعَامَ؟ قَالَ: «ذَلِكَ أَفْضَلُ أَمْوَالِنَا»، ثُمَّ قَالَ: «الْعَارِيَةُ مُؤَدَّاءَةٌ، وَالْمِنْحَةُ مَرْدُودَةٌ، وَالذَّيْنُ مَقْضِيٌّ، وَالزَّرْعِيمُ غَارِمٌ»

”بلاشبہ اللہ تعالیٰ نے ہر حق والے کو اس کا حق دے دیا ہے، چنانچہ کسی وارث کے لیے وصیت نہیں ہو سکتی اور کوئی عورت اپنے گھر سے شوہر کی اجازت کے بغیر کچھ خرچ نہیں کر سکتی۔ سوال کیا گیا: اے اللہ کے رسول! اور کھانا بھی نہیں؟ فرمایا: یہ تو ہمارے سب سے افضل مالوں میں سے ہے۔“ پھر فرمایا: ”مانگی گئی چیز (عاریت) ادا کی جائے، دودھ کا جانور (جو عارضی طور پر دیا گیا ہو) واپس کیا جائے، قرضہ ادا کیا جائے اور ضامن اور کفیل ذمہ دار ہے۔“

جب کسی نے دوسرے سے کہا کہ میری ضمانت دے دو اور پھر وہ ضامن ادا نیگی نہ کرے تو اس پہلے فرد کی طرف رجوع کیا جائے گا، بالخصوص جبکہ اس نے ضمانت دینے کا کہا ہو، کیونکہ قرض اصلاً اسی پہلے کے ذمے ہے۔ اور اس کا ضامن کو ضمانت کے لیے کہنا بالکل ایسے ہی ہے جیسے وہ کسی دوسرے کو مال ادا کر دینے کا کہے (اور وہ اگر ادا نہ کرے) تو پہلے کی طرف ہی مراجعت ہوگی۔

اگر کوئی کسی شخص کو حاضر کرنے کا ضامن ہو تو اس پر لازم ہے کہ اسے پیش کرے ورنہ وہ اس چیز کا ذمہ دار ہوگا جو ضمانت دیے گئے شخص کے ذمے ہے، جیسا کہ مذکورہ بالا حدیث ابو امامہ میں گزرا ہے۔

حوالہ کا بیان

حوالہ کرنا جائز ہے: ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

[صحیح] سنن أبي داود، البيوع، باب في تضمين العارية، حديث: 3565، وجامع الترمذي، الوصايا، باب ما جاء لا وصية لوارث، حديث: 2120. حوالہ کہتے ہیں: «نَقَلَ الدَّيْنُ مِنَ ذِمَّةِ الْمُحْجِلِ إِلَى ذِمَّةِ الْمُحَالِ عَلَيْهِ» «مُحْجِلٌ (مَقْرُوضٌ) كَيْفَ ذَمَّ مِنْ مَحَالٍ عَلَيْهِ» (جس پر حوالہ دیا گیا ہے) کے ذمے کی طرف قرض کا منتقل ہونا۔“

«مَطْلُ الْغَنِيِّ ظَلْمٌ، فَإِذَا أَتَبِعَ أَحَدُكُمْ عَلَى مَلِيٍّ فَلْيَتَّبِعْ»

”یعنی کا مال مٹول کرنا ظلم ہے اور تم میں سے جب کسی (قرض خواہ) کو کسی مالدار شخص کا حوالہ دیا جائے (کہ اب فلاں قرض ادا کرے گا) تو قرض خواہ کو چاہیے کہ (حوالہ) قبول کر لے (اور اس مالدار سے جا کر لے لے۔)“¹

کیا حوالہ کرنے والا، حوالے کے بعد بری الذمہ ہو جاتا ہے؟ اگر وہ آدمی جس کی طرف حوالہ کیا گیا ہو، مال مٹول سے کام لے، یا مفلس ہو جائے تو قرض لینے والے کو حق حاصل ہے کہ اصل قرض دار (حوالہ کرنے والے) سے اپنے قرض کا مطالبہ کرے کیونکہ قرض حقیقتاً اس کے ذمے ہے، یہ اسی صورت میں اس سے بری الذمہ ہوگا جب حوالے کیا گیا آدمی اسے قبول کرے اور قرض ادا کر دے اور اگر ادائیگی نہ ہو تو قرضہ اصل قرض دار کے ذمے باقی رہے گا جیسا کہ حوالے سے پہلے تھا۔

کوئی دیوالیہ (مفلس) ہو جائے تو کیا کرنا چاہیے؟

دیوالیہ ہونے والے سے قرض کیسے وصول کیا جائے؟ مقروض کے دیوالیہ اور مفلس ہو جانے کی صورت میں قرض خواہ اپنے مقروض سے کیا کچھ لے سکتے ہیں؟ قرض خواہوں کے لیے جائز ہے کہ اپنے مقروض کے پاس جو کچھ پائیں لے لیں، سوائے ان ضروری چیزوں کے جن کے بغیر چارہ نہیں، مثلاً: گھر، لباس اور اس کی اور اس کے عیال داروں کی غذائی اجناس۔

ابوسعید خدری رضی اللہ عنہ سے روایت ہے کہ رسول اللہ ﷺ کے دور حیات میں ایک آدمی نے پھل خریدے جو قدرتی آفت کی زد میں آ گئے، نتیجتاً اس پر بھاری قرض ہو گیا۔ رسول اللہ ﷺ نے فرمایا:

«تَصَدَّقُوا عَلَيْهِ» ”اس کو صدقہ دو۔“

چنانچہ لوگوں نے اسے صدقات دیے، پھر بھی اس کے قرضے ادا نہ ہو سکے، آپ ﷺ نے اس کے قرض

¹ صحیح البخاری، الحوالات، باب الحوالة، وهل يرجع في الحوالة؟ حدیث: 2287، وصحیح مسلم، المساقاة، باب تحريم مطل الغني وصحة الحوالة، واستحباب قبولها إذا أحيل على ملي، حدیث: 1564. یہ اسی صورت میں ہے جب اس مالدار نے حوالے کی یہ ذمہ داری قبول کی ہو۔

خواہوں سے فرمایا: «خُذُوا مَا وَجَدْتُمْ، وَلَيْسَ لَكُمْ إِلَّا ذَلِكَ»

”جو تم پاتے ہو وہی لے لو، بس تمہارے لیے یہی کچھ ہے۔“¹

جسے اپنا مال صحیح سالم اپنے مفلس مقروض کے پاس مل جائے: جسے اپنا مال بعینہ اپنے ایسے زندہ مقروض کے پاس مل جائے جو مفلس ہو گیا ہو جبکہ صاحب مال نے قیمت میں سے کچھ بھی وصول نہ کیا ہو تو صاحب مال ہی اس کا زیادہ حقدار ہے۔ ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ أَدْرَكَ مَالَهُ بِعَيْنِهِ عِنْدَ رَجُلٍ أَوْ إِنْسَانٍ قَدْ أَفْلَسَ فَهُوَ أَحَقُّ بِهِ مِنْ غَيْرِهِ»

”جس نے اپنا مال بعینہ اس شخص کے پاس پالیا جو مفلس اور دیوالیہ ہو گیا ہو، تو وہی دوسروں سے بڑھ کر اس کا زیادہ حقدار ہے۔“²

مال والا کس صورت میں دوسرے قرض خواہوں کے برابر ہوگا؟ جب کوئی مفلس شخص مر جائے اور اس کا مال اس کے قرضوں کی ادائیگی کے لیے ناکافی ہو تو اس صورت میں وہ شخص جس کا مال بعینہ موجود ہے دوسرے قرض خواہوں کے برابر ہوگا۔ ابو ہریرہ رضی اللہ عنہ نبی صلی اللہ علیہ وسلم سے روایت کرتے ہیں، آپ نے فرمایا:

”اگر مال والے نے اپنے مال کی کچھ قیمت وصول کر لی ہو تو وہ اپنے باقی کے واجبات کے لیے دوسرے قرض خواہوں کی مانند (اور) انھی کے برابر ہوگا اور جو شخص وفات پا جائے اور اس کے پاس کسی کا مال بعینہ موجود ہے، اب قرض خواہ نے اس کی قیمت سے کچھ وصول کیا ہو یا نہ کیا ہو، اب وہ باقی قرض خواہوں کی مانند انھی کے برابر ہوگا۔“³

کیا کسی افلاس زدہ کو قید کرنا جائز ہے؟ جب کسی کا مفلس اور دیوالیہ ہو جانا صاف ظاہر ہو تو اسے قید کرنا جائز نہیں کیونکہ یہ عمل اللہ عزوجل کے حکم کے خلاف ہے۔ اللہ تعالیٰ کا فرمان ہے:

﴿وَأِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ﴾

”اور اگر (تمہارا مقروض) تنگ دست ہو تو آسانی تک اسے مہلت دو۔“⁴

صاحب وسعت کا ٹال مٹول کرنا ظلم ہے جس کی وجہ سے اس کی ہتک کرنا اور اسے سزا دینا حلال ہے:

¹ صحیح مسلم، المساقاة، باب استحباب الوضع من الدين، حدیث: 1556. ² صحیح البخاری، الاستقراض، باب إذا وجد ماله عند مفلس في البيع والقرض والوديعة فهو أحق به، حدیث: 2402، و صحیح مسلم، المساقاة، باب من أدرك ما باعه عند المشتري، وقد أفلس، فله الرجوع فيه، حدیث: 1559. ³ [صحیح] سنن أبي داود، البيوع، باب في الرجل يفلس فيجد الرجل متاعه بعينه عنده، حدیث: 3522. ⁴ البقرة: 280.

جناب عمرو بن شریک رضی اللہ عنہ اپنے والد سے روایت کرتے ہیں کہ رسول اللہ ﷺ نے فرمایا:

”جو شخص اتنی وسعت والا ہو کہ اپنا قرض ادا کر دے، اس کے باوجود وہ ٹال مٹول سے کام لے، تو اس سے اس کی بے عزتی کرنا حلال ہو جاتا ہے (اسے ڈانٹنا اور ادائے قرض کا احساس دلانا جائز ہے اور اس مقصد کے لیے) اسے سزا بھی دی جاسکتی ہے۔“¹

دیوالیہ کو مالی تصرفات سے روکنا: حاکم وقت کے لیے جائز ہے کہ مفلس اور دیوالیہ کو قرضوں کی ادائیگی تک مالی تصرفات سے روک دے اور اس پر پابندی لگا دے۔ صحابہ کرام رضی اللہ عنہم میں یہ پابندی معروف اور شرعی طور پر ثابت ہے۔

جناب عروہ بن زبیر رضی اللہ عنہ بیان کرتے ہیں کہ عبد اللہ بن جعفر رضی اللہ عنہ نے ایک سودا کیا، علی رضی اللہ عنہ نے کہا: میں عثمان رضی اللہ عنہ کے پاس جاتا ہوں اور تم پر پابندی لگواتا ہوں، عبد اللہ بن جعفر نے یہ بات زبیر رضی اللہ عنہ سے کہہ دی تو زبیر نے عبد اللہ سے کہا کہ میں اس سودے میں تیرا شریک بن جاتا ہوں۔ ادھر علی رضی اللہ عنہ عثمان رضی اللہ عنہ کے پاس چلے گئے اور کہا کہ اس (عبد اللہ بن جعفر) پر پابندی لگا دیجیے، تو زبیر نے کہا: میں اس کا شریک ہوں تو عثمان نے کہا: کیا میں اس آدمی پر پابندی لگاؤں جس کا شریک زبیر ہے؟²

فضول خرچ پر پابندی لگانا: اگر کوئی شخص فضول خرچ ہو یا اس کے تصرفات صحیح نہ ہوں تو اس پر بھی پابندی لگائی جاسکتی ہے۔ اللہ تعالیٰ کا فرمان ہے:

﴿وَلَا تُؤْتُوا السُّفَهَاءَ أَمْوَالَكُمُ﴾ ”اور تم اپنے مال نادان لوگوں کے سپرد نہ کرو۔“³

علامہ زنجیری نے (الکشاف: 471/1 میں) «سفہاء» کی تفسیر میں یہی لکھا ہے کہ جو لوگ فضول خرچ ہوں، اپنے مال نامعقول طور پر خرچ کرنے والے ہوں، ان کو ان میں تصرف کا کوئی حق نہیں دیا جاسکتا۔ یہ خطاب سر پرستوں اور اولیاء سے ہے اور مال کو اولیاء کی طرف منسوب کیا گیا ہے کیونکہ مال ایسی چیز ہے جس سے لوگوں کی معیشت قائم ہوتی ہے۔

یتیم کو اس کے مال کا مختار کب بنایا جائے؟ یتیم کے متعلق جب معلوم ہو کہ وہ اب سمجھدار ہو گیا ہے اور رقم ضائع نہیں کرے گا، تبھی اسے اس کے مال میں تصرف کا حق دیا جائے۔ جیسا کہ سورۃ نساء میں فرمایا:

¹ [حسن] سنن أبي داود، القضاء، باب في الدين هل يحبس به، حديث: 3628، وسنن النسائي، البيوع، باب مطل الغني، حديث: 4693، 4694، 4699، [صحيح] السنن الكبرى للبيهقي: 61:6، والمسند للشافعي، حديث: 1754 (موسوعة الإمام الشافعي: 602/10، 3: النساء، 5:4).

﴿وَابْتَلُوا الْيَتَامَىٰ حَتَّىٰ إِذَا بَلَغُوا النِّكَاحَ ۚ فَإِنْ أَنْسَبْتُمْ مِنْهُمْ رُشْدًا فَادْفَعُوا إِلَيْهِمْ أَمْوَالَهُمْ﴾

”اور تم یتیموں کی جانچ پرکھ کرو یہاں تک کہ وہ نکاح (کی عمر) کو پہنچ جائیں، پھر اگر تم انہیں سمجھ دار پاؤ تو ان کے مال ان کے سپرد کر دو۔“¹

یتیم کا سرپرست فقیر ہو تو اس کے مال کی سرپرستی کے عوض معروف طریقے سے کچھ رقم لے سکتا ہے: ام المؤمنین عائشہ رضی اللہ عنہا نے یہ آیت مبارکہ پڑھی:

﴿وَمَنْ كَانَ عَنِيًّا فَلْيَسْتَعْفِفْ ۚ وَمَنْ كَانَ فَقِيرًا فَلْيَأْكُلْ بِالْمَعْرُوفِ﴾

”اور جو (سرپرست) مال دار ہو، وہ (یتیم کا مال کھانے سے) بچے اور جو غریب ہو، وہ جائز طریقے سے (اس کا مال) کھا سکتا ہے۔“²

اور اس کی تفسیر یہ بیان کی کہ یہ آیت کریمہ یتیم کے مال کے بارے میں نازل ہوئی ہے کہ اس کا سرپرست اگر فقیر ہو تو اپنی اس خدمت کے عوض میں اس کے مال میں سے معروف انداز میں (کچھ) کھا سکتا ہے۔³

لقطہ، یعنی گری پڑی چیز کے احکام

جسے کوئی گری پڑی چیز ملے وہ کیا کرے؟ جسے کوئی گری پڑی چیز ملے، اسے چاہیے کہ اس کا برتن (تھیلی، صندوق یا کپڑا وغیرہ) اور اس کا بندھن خوب اچھی طرح پہچان لے، اگر اس چیز کا مالک آجائے تو اس کے حوالے کر دے ورنہ ایک سال تک اس کا اعلان کرے۔

یزید، جو منبج کے مولیٰ (آزاد کردہ غلام) تھے، روایت کرتے ہیں کہ میں نے صحابی زید بن خالد جہنی رضی اللہ عنہ سے سنا کہ رسول اللہ صلی اللہ علیہ وسلم سے سونے چاندی کے لقطہ کے متعلق سوال کیا گیا، تو آپ نے فرمایا:

”اس کا بندھن اور اس کا برتن خوب (اچھی طرح) جانے رکھو، پھر ایک سال تک اس کا اعلان کرو۔ اگر اس کی شناخت نہ کی گئی تو تم اسے خرچ کر سکتے ہو۔ یہ تمہارے پاس بطور امانت ہوگی، جب بھی اس کا طلب گار آئے، اسے (معاً) ادا کر دو۔“ اس نے آپ سے گمشدہ اونٹ کے متعلق دریافت کیا۔ تو آپ نے فرمایا:

1 النساء: 6. 2 النساء: 6. 3 صحيح البخاري، التفسير، باب: ﴿وَمَنْ كَانَ فَقِيرًا فَلْيَأْكُلْ بِالْمَعْرُوفِ﴾، حديث: 4575،

وصحيح مسلم، التفسير، باب في تفسير آيات متفرقة، حديث: 3019.

”تجھے اس سے کیا؟ اسے چھوڑ دے، اس کے جوتے اور اس کا مشکیزہ اسی کے ساتھ ہے، پانی پر پہنچ جائے گا اور جھاڑیاں کھاتا رہے گا حتیٰ کہ مالک اسے پالے گا۔“ اس نے آپ سے گمشدہ بکری کے بارے میں پوچھا، آپ نے فرمایا: ”اسے پکڑ لے، یہ یا تو تیری ہے، یا تیرے بھائی کی یا بھیڑیے کی۔“¹

سال بھر لفظ کا اعلان کیا جائے: لفظ اٹھانے والے کے لیے لفظ کی چیز کا استعمال کرنا اس وقت جائز ہے جب وہ اس چیز کا سال بھر تک اعلان کرے۔ سوید بن غفلہ کہتے ہیں: میں جناب ابی بن کعب رضی اللہ عنہ سے ملا تو انھوں نے کہا: مجھے ایک تھیلی ملی جس میں سو دینار تھے۔ میں نبی صلی اللہ علیہ وسلم کے پاس حاضر ہوا (اور اس کے بارے میں پوچھا) آپ نے فرمایا: ”ایک سال تک اس کا اعلان کرو۔“ میں نے ایک سال تک اعلان کیا لیکن اس کا مالک نہ ملا، پھر میں آپ کے پاس آیا، آپ نے فرمایا: ”ایک سال اور اعلان کرو۔“ میں نے (ایک سال) اور اعلان کیا لیکن مالک نہ ملا۔ پھر میں تیسری دفعہ آپ کے پاس آیا۔ آپ نے فرمایا: ”اس کے برتن، گنتی اور بندھن کو پہچاننا اور یاد رکھنا۔ اگر اس کا مالک آجائے تو واپس کر دینا ورنہ استعمال کر لینا۔“ (مالک نہ آیا تو) میں نے اسے استعمال کر لیا۔ (شعبہ کہتے ہیں:) میں سلمہ بن کہیل سے اس کے بعد مکہ میں ملا تو انھوں نے کہا: مجھے یاد نہیں کہ آپ نے تین سال (اعلان کرنے کا) فرمایا یا ایک سال۔²

(فتح الباری 5/80، 79 میں) حافظ ابن حجر رحمۃ اللہ علیہ لکھتے ہیں کہ معلوم یوں ہوتا ہے راوی حدیث سلمہ بن کہیل کو اس روایت میں تین سال کے بارے میں غلط فہمی ہوئی، پھر انھیں یاد آ گیا، تو بعد میں ایک ہی سال کا کہتے رہے اور روایات میں بات وہی لی جاتی ہے جس میں راوی کو شک نہ ہو۔

مکہ کی گری پڑی چیز (لفظ) کی خوب تشہیر کرنا: ابو ہریرہ رضی اللہ عنہ سے روایت ہے کہ جب اللہ تعالیٰ نے رسول اللہ صلی اللہ علیہ وسلم کو فتح مکہ سے نوازا تو آپ لوگوں کے ہجوم میں کھڑے ہو گئے، اللہ کی حمد و ثنا بیان کی اور (مکہ کی حرمت کے ضمن میں مکہ کی لفظ کے بارے میں) فرمایا: ”لَا تَحِلُّ سَاقِطُهَا إِلَّا لِمُنْشِدٍ“

”یہاں کی گری پڑی چیز اٹھا لینا (کسی کے لیے) حلال نہیں ہے سوائے اس شخص کے لیے جو اس کا اعلان کرے۔“³

اگر لفظ کوئی معمولی اور حقیر چیز ہو تو اس کا استعمال کر لینا جائز ہے: انس رضی اللہ عنہ سے روایت ہے کہ (ایک

¹ صحیح البخاری، فی اللقطة، باب ضالة الغنم، حدیث: 2428، وصحیح مسلم، اللقطة، باب معرفة العفاص والوكاء وحكم ضالة الغنم والإبل، حدیث: 1722. ² صحیح البخاری، فی اللقطة، باب: إذا أخبر رب اللقطة بالعلامة دفع إليه، حدیث: 2426. ³ صحیح البخاری، فی اللقطة، باب: كيف تعرف لقطه أهل مكة، حدیث: 2434، وصحیح مسلم، الحج، باب تحريم مكة وتحريم صيدها وخلها وشجرها ولقطتها إلا لمنشد على الدوام، حدیث: 1355.

بار) نبی ﷺ کو کھجور کا ایک دانہ ملا، آپ نے فرمایا: «لَوْلَا أَنْ تَكُونَ مِنَ الصَّدَقَةِ لَأَكَلْتَهَا»
 ”اگر مجھے یہ اندیشہ نہ ہوتا یہ صدقے کی ہوگی تو میں اسے کھا لیتا۔“¹

اونٹ کے سوا دوسرے گم شدہ مویشی پکڑ لیے جائیں: جیسا کہ زید بن خالد جہنی رضی اللہ عنہ کی مذکورہ بالا صحیح حدیث میں بیان ہوا ہے۔

صلح کے مسائل

صلح اور اصلاح شرعاً مطلوب ہے: اللہ عز و جل کا فرمان ہے:

﴿لَا خَيْرَ فِي كَثِيرٍ مِّنْ نَّجْوَاهُمْ إِلَّا مَنْ أَمَرَ بِصَدَقَةٍ أَوْ مَعْرُوفٍ أَوْ إِصْلَاحٍ بَيْنَ النَّاسِ ط﴾

”ان کی اکثر خفیہ سرگوشیوں میں کوئی بھلائی نہیں ہوتی مگر جو شخص صدقے یا نیکی یا لوگوں کے درمیان صلح کا حکم دے (تو یہ اچھی بات ہے)۔“²

کون سی صلح ناجائز ہوتی ہے؟ جب اس صلح کے ذریعے سے کسی حرام کو حلال یا کسی حلال کو حرام ٹھہرانے کی بات ہو تو ایسی صلح ناجائز ہوتی ہے۔ جناب عمرو بن عوف رضی اللہ عنہ سے روایت ہے کہ رسول اللہ ﷺ نے فرمایا:

«الْصُّلْحُ جَائِزٌ بَيْنَ الْمُسْلِمِينَ، إِلَّا صُلْحًا حَرَّمَ حَلَالًا أَوْ أَحَلَّ حَرَامًا، وَالْمُسْلِمُونَ عَلَى شُرُوطِهِمْ، إِلَّا شَرْطًا حَرَّمَ حَلَالًا أَوْ أَحَلَّ حَرَامًا»

”مسلمانوں کو (ہر طرح کی) صلح کر لینی جائز ہے، سوائے ایسی صلح کے جو کسی حلال کو حرام یا کسی حرام کو حلال ٹھہرانے والی ہو۔ اور مسلمان اپنی شرطوں پر قائم رہنے کے پابند ہیں، سوائے کسی ایسی شرط کے جو کسی حلال کو حرام بنائے یا حرام کو حلال ٹھہرائے۔“³

کسی معاملے کی تفصیل معلوم ہو یا نہ ہو، صلح کر لینی جائز ہے: ام المؤمنین ام سلمہ رضی اللہ عنہا بیان کرتی ہیں کہ رسول اللہ ﷺ کے پاس دو آدمی آئے وہ میراث کے معاملے میں جھگڑ رہے تھے اور ان کے پاس اپنے اپنے

¹ صحیح البخاری، فی اللقطة، باب: إذا وجد تمر في الطريق، حديث: 2431، وصحيح مسلم، الزكاة، باب تحريم الزكاة على رسول الله ﷺ وعلى آلِهِ، وهم بنو هاشم وبنو المطلب دون غيرهم، حديث: 1071 واللفظ له. ² النساء، 4: 114. ³ [صحيح] جامع الترمذي، الأحكام، باب ما ذكر عن رسول الله ﷺ في الصلح بين الناس، حديث: 1352، وسنن ابن ماجه، الأحكام، باب الصلح، حديث: 2353.

دعوے کے سوا کوئی اور گواہ نہ تھا، تو رسول اللہ ﷺ نے فرمایا: بے شک میں ایک بشر ہی ہوں

«إِنَّكُمْ تَخْتَصِمُونَ إِلَيَّ، وَلَعَلَّ بَعْضَكُمْ أَنْ يَكُونَ أَلْحَنَ بِحُجَّتِهِ مِنْ بَعْضٍ، فَأَقْضِي لَهُ عَلَى نَحْوِ مَا أَسْمَعُ مِنْهُ، فَمَنْ قَطَعْتُ لَهُ مِنْ حَقِّ أَخِيهِ شَيْئًا، فَلَا يَأْخُذْهُ، فَإِنَّمَا أَقْطَعُ لَهُ بِهِ قِطْعَةً مِنَ النَّارِ»

”تم لوگ اپنے جھگڑے میرے پاس لے آتے ہو، ہو سکتا ہے کہ کوئی اپنی بات اور دلیل پیش کرنے میں اپنے مد مقابل سے بڑھ کر تیز طرار ہو اور ممکن ہے کہ میں اس کی بات سے متاثر ہو کر اسی کے مطابق فیصلہ کر دوں (جبکہ اصل حقیقت اس کے برعکس ہو)، پس جس شخص کو میں اس کے بھائی کے حق میں سے کچھ دے ڈالوں، وہ اس سے کچھ بھی نہ لے، کیونکہ میں اسے آگ کا ٹکڑا کاٹ کے دے رہا ہوں!“

تو وہ دونوں رونے لگے اور ان میں سے ہر ایک دوسرے سے کہنے لگا: میرا حق تیرے لیے ہے نبی ﷺ نے ان سے فرمایا: ”جب تم نے ایسا کر لیا ہے تو آپس میں تقسیم کر لو اور حق کا ارادہ کرو، پھر (حصے کی تعیین کے لیے) آپس میں قرعہ ڈال لو، پھر ممکنہ زیادتی ایک دوسرے سے معاف کرالو۔“¹

اس حدیث سے ثابت ہوتا ہے کہ صلح کر لینا اور نامعلوم حق سے بری ہونا یا کر دینا بھی جائز ہے۔

جابر بن عبد اللہ رضی اللہ عنہما سے روایت ہے کہ ان کے والد (عبد اللہ رضی اللہ عنہ) احد کے دن شہید ہو گئے، ان پر بڑا قرض تھا، قرض خواہوں نے اپنے واجبات کے لیے بڑی سختی کی، میں نبی ﷺ کی خدمت میں حاضر ہوا اور عرض کیا کہ وہ لوگ میرے باغ کا پھل (جس قدر بھی ہے) لے لیں اور باقی (قرض کے سلسلے میں) میرے والد کو بری کر دیں، مگر وہ لوگ نہ مانے اور نبی ﷺ نے بھی میرا باغ ان کے حوالے نہیں کیا بلکہ فرمایا:

”کل صبح میں تمہارے ہاں آؤں گا۔“ چنانچہ آپ اگلی صبح ہمارے ہاں تشریف لائے، آپ نے کھجوروں میں ایک چکر لگایا اور پھل میں برکت کی دعا فرمائی۔ جب میں نے پھل اتارا تو ان سب کے مطالبات پورے کر دیے اور ہمارے لیے بھی پھل بچ رہا۔²

حدیث سے معلوم ہوتا ہے کہ معلوم قرضے کے بدلے میں قرض خواہوں کو کھجوروں کی نامعلوم مقدار پیش کی گئی تو رسول اللہ ﷺ نے اس پر انکار نہیں فرمایا۔

¹ سنن أبي داود، القضاء، باب في قضاء القاضي إذا أخطأ، حديث: 3584، مزید دیکھیے: صحيح البخاري، الحيل، باب

(10)، حديث: 6967، وصحيح مسلم، الأفضية، باب بيان أن حكم الحاكم لا يغير الباطن، حديث: 1713. ² صحيح

البخاري، الاستقراض، باب: إذا قضى دون حقه أو حله فهو جائز، حديث: 2395.

حد قتل کے بدلے میں صلح کر لینے کا جواز: جناب عمرو بن شعیب اپنے والد سے، وہ اپنے دادا سے روایت کرتے ہیں کہ رسول اللہ ﷺ نے فرمایا:

«مَنْ قَتَلَ [مُؤْمِنًا] مُتَعَمِّدًا دَفَعَ إِلَىٰ أَوْلِيَاءِ الْمَقْتُولِ، فَإِنْ شَاءُوا قَتَلُوا وَإِنْ شَاءُوا أَخَذُوا الدِّيَةَ وَهِيَ ثَلَاثُونَ حِقَّةً وَثَلَاثُونَ جَذَعَةً وَأَرْبَعُونَ خَلِيفَةً وَمَا صَلَحُوا عَلَيْهِ فَهُوَ لَهُمْ»

”جس نے کسی مومن کو عمدًا قتل کیا ہو، اسے مقتول کے وارثوں کے حوالے کر دیا جائے، وہ چاہیں تو قتل کر دیں اور اگر وہ چاہیں تو دیت لے لیں جو یہ ہے: تیس اونٹنیاں حقہ (تین سالہ چوتھے میں شروع) تیس عدد جذعہ (چار سالہ پانچویں میں شروع) اور چالیس عدد حاملہ، یا جس پر وہ صلح کر لیں تو وہ ان ہی کا حق ہے۔“¹

انکار اور سکوت (خاموشی) پر صلح کا جواز: کعب بن مالک رضی اللہ عنہ بیان کرتے ہیں کہ انھوں نے نبی ﷺ کے زمانے میں ابن ابی حدرد رضی اللہ عنہما سے مسجد میں اپنے ایک قرض کا مطالبہ کیا، اس میں ہماری آوازیں بلند ہو گئیں حتیٰ کہ رسول اللہ ﷺ نے بھی سن لیں، آپ اپنے گھر ہی میں تھے کہ باہر نکلے، آپ ﷺ نے حجرے کا پردہ اٹھایا اور کعب بن مالک رضی اللہ عنہما کو آواز دی:

«يَا كَعْبُ! فَقَالَ: لَيْتِكَ يَا رَسُولَ اللَّهِ! فَأَشَارَ إِلَيْهِ بِيَدِهِ: أَنْ ضَعِ الشَّطْرَ مِنْ دِينِكَ. قَالَ كَعْبٌ: قَدْ فَعَلْتُ، يَا رَسُولَ اللَّهِ! قَالَ رَسُولُ اللَّهِ ﷺ: «قُمْ فَأَقْضِهِ»

”اے کعب!“ میں نے کہا: لیک! اے اللہ کے رسول! آپ نے اپنے ہاتھ کے اشارے سے فرمایا کہ تم اپنا آدھا قرض چھوڑ دو، کعب رضی اللہ عنہما کہتے ہیں کہ میں نے کہا: اے اللہ کے رسول! میں نے چھوڑ دیا۔ پھر آپ نے (ابن ابی حدرد رضی اللہ عنہما سے) فرمایا: ”اٹھو اور باقی قرض اسے ادا کر دو۔“²

اس حدیث سے استدلال یوں ہے کہ دو آدمیوں میں جھگڑا ہوا، اگر جھگڑا مقدار کے معاملے میں ہو تو یہ انکار پر صلح ہے، یعنی فریق ثانی مقدار کا اعتراف نہیں کرتا۔ اور شارع نے اس کو جائز قرار دیا ہے۔ اور اگر جلدی ادا کرنے یا تاخیر کرنے کے بارے میں تنازعہ ہو تب بھی یہ ”انکار پر صلح“ ہے۔ کیونکہ مدت کے انکاری کے ساتھ اسی بات پر صلح ہو رہی ہے کہ وہ قرض کا کچھ حصہ فوری طور پر ادا کر دے اور بقیہ قرض مدت کے دعوے کے مقابلے میں اس نے چھوڑ دیا۔

¹ [حسن] جامع الترمذی، الدیات، باب ما جاء في الدية كم هي من الإبل، حدیث: 1387، وسنن ابن ماجه، الدیات، باب من قتل عمدًا، فرضوا بالدية، حدیث: 2626. ² صحيح البخاري، الصلاة، باب التقاضي والملازمة في المسجد، حدیث: 457، وصحيح مسلم، المساقاة، باب استحباب الوضوع من الدين، حدیث: 1558 واللفظ له.

قسموں کے احکام و مسائل

لَا يُؤَاخِذُكُمُ اللَّهُ بِالْغُورَى
الَّذِينَ كُنْتُمْ يُؤَاخِذُكُمْ بِمَا عَمَلْتُمْ
الْإِيمَانَ ۚ فَلَمَّا رَأَيْتُمُ اطْعَامَ عَشْرَةِ مَسْكِينٍ
مِنْ أَوْسَطِ مَا تَطْعَمُونَ أَهْلِيكُمْ أَذْكَرَ لَكُمْ أَوْ
تَحْرِيرِ رَقَبَةٍ ۚ فَمَنْ كَمَ يُجِدْ كُفْيَاكُمْ ثَلَاثَةَ أَكْبَادَ
ذَلِكَ كَمَا أَنَّ إِيْمَانَكُمْ إِذَا حَقَّقْتُمْ
وَاحْفَظُوا إِيْمَانَكُمْ ۚ
(المائدة: 89)

قسمیں اور ان کے ذیلی مسائل

تعریف: لفظ «أَيْمَان» (ہمزہ کی فتح کے ساتھ) يَمِين کی جمع ہے اور لغت میں يَمِين کا لفظ دراصل ہاتھ کے لیے بولا جاتا ہے۔ اور قسم کے لیے اس مناسبت سے استعمال ہوتا ہے کہ عرب لوگ قسم اٹھاتے ہوئے ایک دوسرے کا ہاتھ بھی تھام لیتے تھے۔

شریعت اور اصطلاح میں اس سے مراد یہ ہے کہ کسی معاملے کو تاکید کی طور پر پختہ بنانے کے لیے اس میں اللہ عزوجل کا مبارک نام یا اس کی کسی صفت کا ذکر کیا جائے۔

قسم کس طرح کھائی جاتی ہے؟ قسم اللہ عزوجل کے کسی مبارک نام یا اس کی کسی صفت کا حوالہ دے کر کھائی جاتی ہے۔ عبداللہ بن عمر رضی اللہ عنہما سے روایت ہے کہ آپ صلی اللہ علیہ وسلم کی قسم اس طرح کے الفاظ میں ہوتی تھی:

«لَا، وَمُقَلَّبِ الْقُلُوبِ» ”قسم ہے اس ذات کی جو دلوں کو پھیرنے والی ہے!“¹

جناب عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے ایک مہم روانہ فرمائی اور اس میں اسامہ بن زید رضی اللہ عنہ کو امیر مقرر کر دیا، تو کچھ لوگوں نے ان کی امارت پر اعتراض کیا، آنحضرت صلی اللہ علیہ وسلم کھڑے ہوئے اور فرمایا:

«إِنْ كُنْتُمْ تَطْعُنُونَ فِي إِمْرَتِي فَقَدْ كُنْتُمْ تَطْعُنُونَ فِي إِمْرَةِ أَبِيهِ مِنْ قَبْلُ، وَأَيُّمُ اللَّهِ! إِنْ كَانَ لَخَلِيفًا لِلْإِمَارَةِ»

”اگر تم اس کی امارت پر اعتراض کر رہے ہو تو تم اس سے پہلے اس کے والد (زید رضی اللہ عنہ) کی امارت پر بھی اعتراض کر چکے ہو، قسم اللہ کی! وہ بلاشبہ امارت کا اہل تھا.....“²

اللہ عزوجل کے نام یا صفات کے سوا کسی اور کی قسم اٹھانا حرام ہے: جناب عبداللہ رضی اللہ عنہ بیان کرتے ہیں کہ میں نے اپنے والد عمر بن خطاب رضی اللہ عنہ کو ایک قافلے میں دیکھا کہ وہ اپنے باپ کے نام سے قسم اٹھا رہے

¹ صحیح البخاری، الأيمان والنذور، باب: كيف كانت يمين النبي صلی اللہ علیہ وسلم؟ حدیث: 6628. صحیح البخاری، الأيمان والنذور، باب قول النبي صلی اللہ علیہ وسلم: «وَأَيُّمُ اللَّهِ»، حدیث: 6627، وصحیح مسلم، فضائل الصحابة، باب من فضائل زيد بن حارثة وابنه أسامة رضی اللہ عنہما، حدیث: 2426.

تھے، نبی ﷺ نے صحابہ کو بلند آواز سے پکارا اور فرمایا:

«أَلَا! إِنَّ اللَّهَ يَنْهَأَكُمْ أَنْ تَحْلِفُوا بِآبَائِكُمْ، فَمَنْ كَانَ حَالِفًا فَلْيَحْلِفْ بِاللَّهِ وَإِلَّا فَلْيَضْمَتْ»

”خبردار! اللہ تمہیں اپنے باپوں کے نام سے قسمیں اٹھانے سے منع کرتا ہے، جس نے قسم اٹھانی ہو، وہ اللہ کے نام کی قسم اٹھائے، ورنہ خاموش رہے۔“¹ ابو ہریرہ رضی اللہ عنہ روایت کرتے ہیں کہ نبی ﷺ نے فرمایا:

«مَنْ حَلَفَ فَقَالَ فِي حَلْفِهِ: بِاللَّاتِ وَالْعُزَّى، فَلْيَقُلْ: لَا إِلَهَ إِلَّا اللَّهُ»

”جس نے اپنی قسم میں لات اور عزی کی قسم اٹھائی، اسے چاہیے کہ «لَا إِلَهَ إِلَّا اللَّهُ» پڑھے۔“²

جو شخص اسلام کے علاوہ کسی اور دین و ملت کی قسم اٹھائے تو وہ اسی کی طرح ہے: ثابت بن ضحاک رضی اللہ عنہ

سے روایت ہے کہ رسول اللہ ﷺ نے فرمایا: «مَنْ حَلَفَ بِمِلَّةٍ سِوَى الْإِسْلَامِ كَاذِبًا فَهُوَ كَمَا قَالَ»

”جس نے ملت اسلام کے علاوہ کسی اور دین و ملت کی عمداً جھوٹی قسم اٹھائی، تو وہ ویسے ہی ہو گیا جیسا کہ

اس نے کہا۔“³

جو شخص قسم اٹھاتے ہوئے استثنا کر لے (ان شاء اللہ کہہ لے) اس کی قسم نہیں ٹوٹی: ابو ہریرہ رضی اللہ عنہ سے

روایت ہے کہ رسول اللہ ﷺ نے فرمایا: «مَنْ حَلَفَ عَلَى يَمِينٍ فَقَالَ: إِنْ شَاءَ اللَّهُ لَمْ يَحْنُثْ»

”جو شخص کوئی قسم اٹھاتے ہوئے ”ان شاء اللہ“ کہہ دے، تو اس کی قسم نہیں ٹوٹی۔“⁴

جو شخص کسی بات پر قسم کھالے، پھر اسے اس کے برعکس بات بہتر معلوم ہو تو وہ اپنی قسم کا کفارہ دے

اور وہ بہتر کام کر لے: عبدالرحمن بن سمرہ رضی اللہ عنہ سے روایت ہے کہ نبی ﷺ نے فرمایا:

«يَا عَبْدَ الرَّحْمَنِ بْنِ سَمْرَةَ! لَا تَسْأَلِ الْإِمَارَةَ فَإِنَّكَ إِنْ أُوتِيَتْهَا عَنْ مَسْأَلَةٍ وَكَلْتِ

إِلَيْهَا، وَإِنْ أُوتِيَتْهَا مِنْ غَيْرِ مَسْأَلَةٍ أُعِنْتَ عَلَيْهَا، وَإِذَا حَلَفْتَ عَلَى يَمِينٍ، فَرَأَيْتَ

¹ صحیح البخاری، الأدب، باب من لم ير إكفار من قال ذلك متأولاً أوجاهلاً، حدیث: 6108، وصحیح مسلم، الأیمان،

باب النهی عن الحلف بغير الله تعالى، حدیث: 1646. ² صحیح البخاری، الأیمان والنذور، باب: لا يحلف باللات

والعزى ولا بالطواغيت، حدیث: 6650، وصحیح مسلم، الأیمان، باب من حلف باللات والعزى، فليقل: لا إله إلا الله،

حدیث: 1647. ³ صحیح البخاری، الجنائز، باب ماجاء في قاتل النفس، حدیث: 1363، وصحیح مسلم، الإیمان، باب

بيان غلظت تحريم قتل الانسان نفسه وأن من قتل نفسه بشي عذب به في النار.....، حدیث: 110 واللفظ له. ⁴ [صحیح]

جامع الترمذی، النذور والأیمان، باب ماجاء في الاستثناء في اليمين، حدیث: 1532، وسنن ابن ماجه، الكفارات، باب

الاستثناء في اليمين، حدیث: 2104.

غَيْرَهَا خَيْرًا مِنْهَا فَكَفَرُ عَنْ يَمِينِكَ وَائْتِ الَّذِي هُوَ خَيْرٌ»

”اے عبدالرحمن بن سمرہ! امارت اور سربراہی کا مطالبہ نہ کرنا، اگر یہ تجھے تیرے مانگنے پر دی گئی تو تو اس کے حوالے کر دیا جائے گا (پھر تجھے اللہ کی طرف سے مدد نہیں ملے گی) اور اگر مانگے بغیر تجھے امارت سونپ دی گئی تو تیری مدد کی جائے گی۔ اور جب تو کسی بات پر قسم اٹھالے اور پھر اسی کے برعکس بات تجھے بہتر معلوم ہو، تو اپنی قسم کا کفارہ دے اور بہتر صورت پر عمل کر۔“¹

اگر کسی کو قسم پر مجبور کر دیا گیا، وہ قسم توڑنے پر گنہگار نہیں ہوگا: سیدنا ابن عباس رضی اللہ عنہما سے روایت ہے کہ نبی اکرم ﷺ نے فرمایا: «إِنَّ اللَّهَ وَضَعَ عَنْ أُمَّتِي الْخَطَأَ وَالنَّسْيَانَ وَمَا اسْتَكْرَهُوا عَلَيْهِ»

”اللہ نے میری امت سے غلطی اور بھول چوک اور جبر و اکراہ (سے سرزد ہونے والی تقصیرات اور گناہ) اٹھالیے ہیں۔“²

جھوٹی قسم انسان کو گناہ میں غرق کر دیتی ہے: عبداللہ بن عمرو رضی اللہ عنہما سے روایت ہے کہ ایک اعرابی نبی ﷺ کی خدمت میں آیا، اس نے پوچھا: اے اللہ کے رسول! کبیرہ گناہ کیا ہیں؟ آپ نے فرمایا:

«الْإِشْرَاكُ بِاللَّهِ»، قَالَ: «ثُمَّ مَاذَا؟ قَالَ: «ثُمَّ عُقُوقُ الْوَالِدَيْنِ»، قَالَ: «ثُمَّ مَاذَا؟ قَالَ: «الْيَمِينُ الْغَمُوسُ»، قُلْتُ: «وَمَا الْيَمِينُ الْغَمُوسُ؟ قَالَ: «الَّذِي يَقْتَطِعُ مَالَ امْرِيٍّ مُسْلِمٍ هُوَ فِيهَا كَاذِبٌ»

”اللہ کے ساتھ شرک کرنا۔“ اس نے دریافت کیا: پھر؟ فرمایا: ”والدین کی نافرمانی۔“ اس نے پوچھا: اس کے بعد؟ فرمایا: ”یہین غموس، یعنی جھوٹی قسم۔“ میں نے عرض کیا: (اے اللہ کے رسول!) یہین غموس کیا ہے؟ فرمایا: ”وہ جو (خلاف حقیقت قسم کھا کر) کسی مسلمان کا مال مار لے، حالانکہ وہ اس میں جھوٹا ہو۔“³

عادت کے زیر اثر تکیہ کلام میں کھائی جانے والی قسم: اللہ عزوجل کا فرمان ہے:

﴿لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا كَسَبْتُمْ قُلُوبَكُمْ وَاللَّهُ عَفُورٌ حَلِيمٌ ۝﴾

¹ صحیح البخاری، الايمان والنذور، باب قول الله تعالى: ﴿لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ﴾، حدیث: 6622، وصحیح

مسلم، الايمان، باب ندب من حلف يمينا، فرأى غيرها خيرا منها، أن يأتي الذي هو خير ويكفر عن يمينه، حدیث: 1652.

² [صحیح] سنن ابن ماجه، الطلاق، باب المكره والناسي، حدیث: 2045، والمستدرک للحاكم: 2/198، والمعجم

الكبير للطبراني: 11/133، 134، حدیث: 11274. صحیح البخاری، استنابة المرتدين والمعاندين وقتالهم، باب إثم من

أشرك بالله وعقوبته في الدنيا والآخرة، قال الله عزوجل: ﴿إِنَّ الشِّرْكَ لَظُلْمٌ عَظِيمٌ ۝﴾، حدیث: 6920.

”اللہ تمہاری لغو قسموں پر تمہیں نہیں پکڑے گا لیکن وہ ان قسموں پر تمہیں ضرور پکڑے گا جن کا تمہارے دلوں نے ارادہ کیا اور اللہ بہت بخشنے والا، نہایت حوصلے والا ہے۔“^①

ام المؤمنین عائشہ رضی اللہ عنہا اس آیت کریمہ ﴿لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا عَقَّدْتُمُ الْأَيْمَانَ﴾ کے پس منظر کے متعلق فرماتی ہیں کہ اس سے مراد ایسی قسمیں ہیں جو آدمی کی زبان پر بے ارادہ آجاتی ہیں، یعنی: لَا، وَاللَّهِ! بَلَى، وَاللَّهِ! ^②

ایک مسلمان کا دوسرے مسلمان پر ایک حق یہ بھی ہے کہ اس کی قسم پوری کر دے: براء بن عازب رضی اللہ عنہ سے روایت ہے کہ رسول اللہ صلی اللہ علیہ وسلم نے ہمیں سات باتوں کا حکم دیا اور سات امور سے منع فرمایا: آپ نے ہمیں حکم دیا کہ مریض کی عیادت کریں، جنازے میں شریک ہوں، چھینک مارنے والے کو جواب دیں، جو قسم ڈال دے، اس کی قسم پوری کریں، مظلوم کی مدد کریں، دعوت قبول کریں اور سلام کو خوب پھیلائیں اور ہمیں ممانعت فرمائی سونے کی انگوٹھیوں سے، چاندی کے برتنوں میں کھانے پینے سے، ریشم کے سرخ زین پوش استعمال کرنے کی اور ریشم کے لباس کی (خواہ کسی قسم کا ہو، مثلاً) قِسِّي (مصری مخلوط ریشم) موٹا ریشم اور باریک ریشم۔^③

قسم کا کفارہ: اگر کوئی اپنی قسم توڑ بیٹھے تو اس کو تین صورتوں میں سے کوئی ایک صورت لازماً اختیار کرنی ہوگی: دس مسکینوں کو ایسا کھانا کھلانا جیسا وہ خود کھاتا ہو، یا ان کے لیے کپڑے مہیا کرنا، یا کوئی گردن آزاد کرنا۔

اور جو ان تینوں امور سے عاجز ہو، وہ تین دن کے روزے رکھے۔ اس کے لیے یہ ہرگز جائز نہیں ہے کہ پہلی تینوں میں سے وہ کسی ایک کی قدرت رکھتا ہو لیکن اس کی بجائے روزے کے ذریعے کفارہ ادا کرنے کی کوشش کرے۔ اللہ تعالیٰ کا فرمان ہے:

﴿لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا عَقَّدْتُمُ الْأَيْمَانَ ۖ فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا تُطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ ۖ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ۚ ذَلِكَ كَفَّارَةُ أَيْمَانِكُمْ إِذَا حَلَفْتُمْ ۗ﴾

”اللہ تمہاری بلا ارادہ قسموں پر تمہیں نہیں پکڑے گا لیکن ان قسموں پر ضرور پکڑے گا جو تم نے مضبوط باندھ لیں، چنانچہ اس کا کفارہ دس مسکینوں کو درمیانے درجے کا کھانا کھلانا ہے جو تم اپنے اہل و عیال کو کھلاتے ہو

① البقرة 2: 225. ② صحیح البخاری، التفسیر، باب قوله: ﴿لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ﴾، حدیث: 4613. ③ صحیح

البخاری، اللباس، باب خواتیم الذهب، حدیث: 5863، و صحیح مسلم، اللباس والزینة، باب تحریم استعمال إناء الذهب والفضة علی الرجال والنساء وخاتم الذهب والحریر، حدیث: 2066.

یا انھیں کپڑے پہنانا ہے یا ایک گردن (غلام) آزاد کرانا ہے، پھر جو اس کی طاقت نہ رکھتا ہو تو (اس کے لیے) تین دن کے روزے رکھنا ہے۔ یہ تمہاری قسموں کا کفارہ ہے جب تم قسم کھا (کر توڑ) بیٹھو۔¹

حرام لفظ کے ذریعے سے قسم: اگر کوئی یوں قسم اٹھائے کہ میرا کھانا مجھ پر حرام ہے، یا فلاں کے گھر میں جانا مجھ پر حرام ہے تو اس طرح یہ کام فی الواقع حرام نہیں ہو جاتے ہیں لیکن یہ کام کرنے کی صورت میں اس پر قسم کا کفارہ دینا لازم آتا ہے، اللہ تعالیٰ کا فرمان ہے:

﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ ۚ تَبْتَغِي مَرْضَاتَ أَزْوَاجِكَ ۗ وَاللَّهُ غَفُورٌ رَحِيمٌ ۝ قَدْ فَرَضَ اللَّهُ لَكُمْ تَجَلَّةً أَيَّمَانِكُمْ ۗ﴾

”اے نبی! آپ حرام کیوں ٹھہراتے ہیں جو اللہ نے آپ کے لیے حلال کیا ہے؟ آپ اپنی بیویوں کی رضامندی چاہتے ہیں۔ اور اللہ خوب بخشنے والا، بہت رحم کرنے والا ہے۔ تحقیق اللہ نے تمہارے لیے تمہاری (ناجائز) قسمیں کھولنا (توڑنا) فرض کر دیا ہے۔“²

ام المؤمنین عائشہ رضی اللہ عنہا سے روایت ہے کہ رسول اللہ ﷺ (اپنی زوجہ) زینب بنت جحش رضی اللہ عنہا کے ہاں شہد پیا کرتے تھے اور کچھ وقت ان کے ہاں رکے رہتے تھے، میں نے اور حفصہ رضی اللہ عنہا نے آپس میں اتفاق کر لیا کہ آپ ہم میں سے جس کے پاس تشریف لائیں تو وہ یہ پوچھے کہ کیا آپ نے مغافیر (بوٹی کا رس) پیا ہے؟ کیونکہ مجھے آپ سے مغافیر کی بو آ رہی ہے، آپ نے فرمایا: ”نہیں، میں نے تو زینب بنت جحش کے ہاں شہد پیا ہے، آئندہ ہرگز نہیں پیوں گا۔ میں نے قسم اٹھالی ہے اور اس بات کا کسی سے ذکر مت کرنا۔“³

1. المائدة: 89، 2. التحريم: 2، 1: 66، 3. صحيح البخاري، التفسير، باب: ﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ ۗ﴾،

نذر کے احکام و مسائل

يُوفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا ۝
(الدھر 7:76)



نذر ماننا اور اس کے مسائل

تعریف: امام راغب اصفہانی نے نذر کی یہ تعریف کی ہے: کوئی اتفاقی معاملہ پیش آ جانے پر اپنے آپ پر کوئی ایسی چیز واجب کر لینا جو واجب نہ ہو، نذر کہلاتی ہے۔¹

نذر ماننا جائز ہے: اللہ عزوجل کا فرمان ہے:

﴿وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ فَإِنَّ اللَّهَ يَعْلَمُهَا﴾

”اور تم کسی قسم کا خرچ کرو یا کوئی بھی نذر مانو تو بے شک اللہ اسے جانتا ہے۔“²

دوسری جگہ فرمایا: ﴿ثُمَّ لِيَقْضُوا تَفَثَهُمْ وَلِيُوفُوا نُدُورَهُمْ وَلِيَبْطِغُوا بِالْبَيْتِ الْعَتِيقِ﴾

”پھر چاہیے کہ وہ اپنا میل کچیل دور کریں اور چاہیے کہ اپنی نذریں پوری کریں اور چاہیے کہ قدیم گھر (بیت اللہ) کا طواف کریں۔“³

اور اللہ عزوجل نے ان لوگوں کی مدح فرمائی ہے جو اپنی نذریں پوری کرتے ہیں:

﴿يُوفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيبًا﴾

”وہ اپنی نذریں پوری کرتے اور اس دن سے خوف کھاتے ہیں جس کی آفت (ہر طرف) پھیلی ہوگی۔“⁴

نذر ماننا کب درست ہے؟ اللہ تعالیٰ کی رضا اور قرب حاصل کرنے کے لیے نذر مان لینا بالکل درست اور جائز ہے۔ تاہم ضروری ہے کہ اس سلسلے میں کوئی ایسی بات نہ ہو جو اللہ تعالیٰ کی نافرمانی والی ہو، ام المؤمنین عائشہ رضی اللہ عنہا سے

روایت ہے کہ نبی ﷺ نے فرمایا: ﴿مَنْ نَذَرَ أَنْ يُطِيعَ اللَّهَ فَلْيُطِعهُ، وَمَنْ نَذَرَ أَنْ يَعْصِيَهُ فَلَا يَعْصِهِ﴾

”جس نے اللہ کی اطاعت کی نذر مانی ہو، اسے چاہیے کہ اللہ کی اطاعت کرے، یعنی اپنی نذر پوری کرے

اور جس نے اس کی کسی نافرمانی کی نذر مانی ہو، وہ اس سے باز رہے اور اللہ تعالیٰ کی نافرمانی نہ کرے۔“⁵

¹ المفردات في غريب القرآن، ص: 489. ² البقرة 2: 270. ³ الحج 22: 29. ⁴ الدهر 76: 7. ⁵ صحيح البخاري؛

الایمان والنذور، باب النذر في الطاعة ﴿وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ﴾، حدیث: 6696.

مُعَلَّق، یعنی مشروط نذر ماننا منع ہے: عبد اللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے نذر ماننے سے منع فرمایا ہے اور فرمایا: «إِنَّهُ لَا يَرُدُّ شَيْئًا وَلَكِنَّهُ يُسْتَخْرَجُ بِهِ مِنَ الْبَخِيلِ»

”اس سے کوئی بلا رد نہیں ہوتی ہے، البتہ بخیل (کی جیب) سے اس کے ذریعے سے کچھ نکال لیا جاتا ہے۔“¹
جناب سعید بن حارث سے روایت ہے کہ انھوں نے جناب ابن عمر رضی اللہ عنہما سے سنا، وہ کہتے تھے: کیا لوگوں کو نذریں ماننے سے روکا نہیں گیا؟ نبی صلی اللہ علیہ وسلم نے فرمایا ہے:

«إِنَّ النَّذْرَ لَا يُقَدَّمُ شَيْئًا وَلَا يُؤَخَّرُ، وَإِنَّمَا يُسْتَخْرَجُ بِالنَّذْرِ مِنَ الْبَخِيلِ»

”بلاشبہ نذر کسی چیز کو مقدم کرتی ہے نہ مؤخر، بلکہ اس کے ذریعے سے بخیل (کے مال) سے کچھ نکال لیا جاتا ہے۔“²

نذرِ معصیت کی چند مثالیں: * قبروں کے لیے نذریں ماننا۔

* مسجدوں میں مسرفانہ زیب و زینت کی نذریں ماننا۔

یہ نذریں اللہ عزوجل کی اطاعت و رضا والی نذریں نہیں ہیں، یہ نذریں قرآن و حدیث کی تعلیمات کے منافی ہیں۔

خلافِ شریعت کام کی نذر ممنوع ہے: سیدنا ابن عباس رضی اللہ عنہما سے روایت ہے کہ ایک بار رسول اللہ صلی اللہ علیہ وسلم خطبہ ارشاد فرما رہے تھے کہ آپ نے ایک آدمی کو دیکھا جو کھڑا ہوا تھا، آپ نے اس کے متعلق دریافت فرمایا، تو لوگوں نے بتایا کہ یہ ابو اسرائیل ہے، اس نے نذر مان رکھی ہے کہ کھڑا رہے گا، نہ بیٹھے گا، نہ سایہ حاصل کرے گا، نہ بولے گا اور روزے سے رہے گا۔ نبی صلی اللہ علیہ وسلم نے فرمایا:

«مُرَّهُ فَلْيَتَكَلَّمْ، وَلْيَسْتَظِلَّ، وَلْيَفْعُدْ، وَلْيَتِمَّ صَوْمَهُ»

”اسے کہو کہ بات چیت کرے، سایہ حاصل کرے اور بیٹھ جائے، البتہ اپنا روزہ پورا کر لے۔“³

استطاعت سے ماوراء نذر کو پورا کرنا انسان پر لازم نہیں: انس رضی اللہ عنہ سے روایت ہے کہ نبی صلی اللہ علیہ وسلم نے ایک بوڑھے کو دیکھا، اسے اس کے بیٹوں کے درمیان سہارے سے چلایا جا رہا تھا۔ آپ نے دریافت فرمایا: ”اسے کیا ہوا ہے؟“ صحابہ نے بتایا کہ اس نے پیدل چلنے کی نذر مانی ہے۔ آپ نے فرمایا:

¹ صحیح البخاری، الأیمان والنذور، باب الوفاء بالنذر، وقول الله تعالى: (يُؤْفُونَ بِالَّذِي) ، حديث: 6693، وصحيح مسلم، النذر، باب النهي عن النذر وأنه لا يرد شيئاً، حديث: 1639. ² صحیح البخاری، الأیمان والنذور، باب الوفاء بالنذر وقول الله تعالى: (يُؤْفُونَ بِالَّذِي) ، حديث: 6692، وصحيح مسلم، النذر، باب النهي عن النذر وأنه لا يرد شيئاً،

حديث: 1639. ³ صحیح البخاری، الأیمان والنذور، باب النذر فيما لا يملك، وفي معصية، حديث: 6704.

”بلاشبہ اللہ تعالیٰ اس شخص کے خود کو عذاب میں ڈالنے سے غنی ہے۔“ پھر آپ نے اسے سوار ہونے کا حکم دیا۔¹

معصیت اور ہمت سے زیادہ کام کی نذر پر کفارے کا حکم: جناب عقبہ بن عامر رضی اللہ عنہ سے روایت ہے کہ رسول اللہ ﷺ نے فرمایا: «كَفَّارَةُ النَّذْرِ كَفَّارَةُ الْيَمِينِ» ”نذر کا کفارہ قسم والا کفارہ ہے۔“²

ام المؤمنین عائشہ رضی اللہ عنہا سے روایت ہے کہ نبی ﷺ نے فرمایا: «لَا نَذْرَ فِي مَعْصِيَةٍ، وَكَفَّارَتُهُ كَفَّارَةُ يَمِينٍ» ”معصیت میں کوئی نذر نہیں، اور اس کا کفارہ قسم والا کفارہ ہے۔“³

یہ حدیث مختلف اسانید کی روشنی میں صحیح ہے۔

کسی نے شرک کے دنوں میں اطاعت کی کوئی نذر مانی ہو تو مسلمان ہو جانے کے بعد اسے پورا کرنا چاہیے:

ابن عمر رضی اللہ عنہما بیان کرتے ہیں کہ ان کے والد (عمر رضی اللہ عنہ) نے نبی ﷺ سے سوال کیا کہ میں نے ایام جاہلیت میں نذر مانی تھی کہ ایک رات مسجد حرام میں اعتکاف کروں گا، اس بارے میں رسول اللہ ﷺ نے فرمایا: ”اپنی نذر پوری کرو۔“⁴

سارا مال صدقہ کرنے کی نذر: کعب بن مالک رضی اللہ عنہ سے روایت ہے (اور یہ ان تین صحابہ میں سے ایک ہیں جو غزوہ تبوک میں پیچھے رہ گئے تھے اور سورہ توبہ کی آیت: 118 ان ہی کے بارے میں نازل ہوئی تھی) ان کی تفصیلی حدیث کے آخر میں ہے کہ انھوں نے کہا: میری توبہ میں یہ بھی شامل ہے کہ میں اپنا مال اللہ اور اس کے رسول کے لیے صدقہ کر کے اس سے دستبردار ہو جاؤں۔ نبی ﷺ نے فرمایا: «أَمْسِكْ عَلَيْكَ بَعْضَ مَالِكَ فَهُوَ خَيْرٌ لَّكَ» ”اپنا کچھ مال اپنے پاس رکھ لو، یہ تمھارے لیے بہتر ہے۔“⁵

بیٹے کا والدین کی وفات کے بعد ان کی نذر پوری کرنا درست ہے: ابن عباس رضی اللہ عنہما سے روایت ہے کہ سعد بن عبادہ انصاری رضی اللہ عنہ نے رسول اللہ ﷺ سے اپنی ماں کی نذر کے متعلق دریافت کیا، جسے پوری کیے بغیر وہ وفات پا گئی تھی، رسول اللہ ﷺ نے فرمایا: «فَأَقْضِهِ عَنْهَا» ”تم اس کی طرف سے پوری کر دو۔“⁶

1 صحیح البخاری، جزاء الصيد، باب من نذر المشي إلى الكعبة، حدیث: 1865، وصحیح مسلم، النذر، باب من نذر أن يمشي إلى الكعبة، حدیث: 1642. 2 صحیح مسلم، النذر، باب في كفارة النذر، حدیث: 1645. 3 [صحیح] سنن أبي داود، الأيمان والنذور، باب من رأى عليه كفارة إذا كان في معصية، حدیث: 3290، وجامع الترمذی، النذور والأيمان، باب ما جاء عن رسول الله ﷺ: أن لا نذر في معصية، حدیث: 1524. 4 صحیح البخاری، الاعتكاف، باب الاعتكاف ليلاً، حدیث: 2032، وصحیح مسلم، الأيمان، باب نذر الكافر، وما يفعل فيه إذا أسلم، حدیث: 1656. 5 صحیح البخاری، الأيمان والنذور، باب إذا أهدى ماله على وجه النذر والتوبة، حدیث: 6690، وصحیح مسلم، التوبة، باب حدیث توبة كعب بن مالك وصاحبه، حدیث: 2769. 6 صحیح البخاری، الأيمان والنذور، باب من مات و عليه نذر، حدیث: 6698، وصحیح مسلم، النذر، باب الأمر بقضاء النذر، حدیث: 1638 واللفظ له .

کھانوں کے احکام و مسائل

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا ۚ وَلَا
تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُّبِينٌ ۝
(البقرة: 168)



حرام غذائیں

کھانے پینے کی اشیاء کے بارے میں اصلی قاعدہ یہ ہے کہ وہ حلال ہیں: اصل میں سب چیزیں حلال ہیں اور حرام وہی چیزیں ہیں جنہیں اللہ اور اس کے رسول ﷺ نے حرام قرار دیا ہے: اللہ تعالیٰ کا فرمان ہے:

﴿يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا ۚ﴾

”اے لوگو! تم ان چیزوں میں سے کھاؤ جو زمین میں حلال اور پاکیزہ ہیں۔“¹
اللہ تعالیٰ کا فرمان ہے:

﴿يٰۤاَيُّهَا اٰدَمُ خُذْ وَاٰزِجَتَكَ عِنْدَ كُلِّ مَسْجِدٍ وَكُلُوْا وَاشْرَبُوْا وَلَا تُسْرِفُوْا ۗ اِنَّهٗ لَا يُحِبُّ الْمُسْرِفِيْنَ ۗ قُلْ مَنْ حَرَّمَ زِينَةَ اللّٰهِ الَّتِيْ اَخْرَجَ لِعِبَادِهٖ وَالطَّيِّبَاتِ مِنَ الرِّزْقِ ۗ﴾

”اے بنی آدم! تم ہر نماز کے وقت اپنی زینت اختیار کرو، اور کھاؤ اور پیو اور اسراف نہ کرو، بے شک وہ اسراف کرنے والوں کو پسند نہیں کرتا۔ (اے نبی!) کہہ دیجیے: جو زینت اور کھانے پینے کی پاکیزہ چیزیں اللہ نے اپنے بندوں کے لیے پیدا کی ہیں، وہ کس نے حرام کی ہیں؟“²

کھانے پینے کی چیزوں میں سے حرام وہی ہے جسے اللہ نے اپنی کتاب میں یا نبی ﷺ کی زبانی حرام قرار دیا ہو۔ اور جس چیز کو اللہ نے حرام نہ کیا ہو، اسے حرام قرار دینا اللہ پر جھوٹ باندھنا ہے جیسا کہ اللہ تعالیٰ نے خود فرمایا ہے:

﴿قُلْ اَرَاۤءَيْكُمْ مَّا اَنْزَلَ اللّٰهُ لَكُمْ مِّنْ رِّزْقٍ فَجَعَلْتُمْ مِنْهُ حَرَامًا وَحَلٰلًا ۗ قُلْ اللّٰهُ اٰذِنَ لَكُمْ اَمْرًا ۗ عَلٰى اللّٰهِ تَفَتَّرُوْنَ ۗ وَمَا ظَنُّ الْاٰذِنِ يَفْتَرُوْنَ ۗ عَلٰى اللّٰهِ الْكٰذِبُ يَوْمَ الْقِيٰمَةِ ۗ﴾

”کہہ دیجیے: بھلا دیکھو تو، اللہ نے تمہارے لیے جو رزق نازل کیا، پھر تم نے اس میں سے کچھ حرام اور کچھ حلال ٹھہرایا۔ کہہ دیجیے: کیا اللہ نے تمہیں (یہ) حکم دیا ہے یا تم اللہ پر جھوٹ باندھتے ہو؟ اور کیا گمان ہے ان لوگوں کا جو اللہ پر جھوٹ باندھتے ہیں، روز قیامت کے بارے میں؟“³

اللہ تعالیٰ نے مزید فرمایا:

﴿وَلَا تَقُولُوا لِمَا تَصِفُ أَلْسِنَتَكُمُ الْكَذِبَ هَذَا حَلَلٌ وَهَذَا حَرَامٌ لِّتَفْتَرُوا عَلَى اللَّهِ الْكَذِبَ ط إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ ۝ مَتَاعٌ قَلِيلٌ ۝ وَ لَهُمْ عَذَابٌ أَلِيمٌ ۝﴾

”اور اپنی زبانوں کے جھوٹ بیان کرنے کی وجہ سے مت کہو کہ یہ حلال ہے اور یہ حرام ہے، تاکہ تم اللہ پر جھوٹ باندھو۔ بے شک وہ لوگ جو اللہ پر جھوٹ باندھتے ہیں، وہ فلاح نہیں پائیں گے۔ (ان کے لیے) تھوڑا سا فائدہ ہے اور (آخرت میں) ان کے لیے دردناک عذاب ہے۔“¹

ابودرداء رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جو چیز اللہ نے اپنی کتاب میں حلال قرار دی ہے، وہی حلال ہے اور جسے حرام ٹھہرایا ہے، وہ حرام ہے اور جس چیز کی نسبت خاموشی اختیار فرمائی ہے، اس میں آرام و عافیت ہے، پس اللہ کی طرف سے دیے گئے آرام و عافیت کو قبول کرو، پھر یہ آیت پڑھی:

﴿وَمَا كَانَ رَبُّكَ نَسِيًّا ۝﴾² ”اور آپ کا رب کبھی بھولنے والا نہیں۔“³

ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے اپنے خطبے میں ارشاد فرمایا:

«فَإِذَا أَمَرْتُكُمْ بِشَيْءٍ فَأَتُوا مِنْهُ مَا اسْتَطَعْتُمْ، وَإِذَا نَهَيْتُكُمْ عَنْ شَيْءٍ فَدَعُوهُ»

”جب میں تمہیں کسی چیز کا حکم دوں، تو جس قدر ہمت ہو کر گزرو اور جب کسی چیز سے روکو تو اسے چھوڑ دو۔“⁴

قرآن کریم میں بیان کردہ حرام اشیاء: سورہ انعام میں ہے:

﴿وَمَا لَكُمْ أَلَّا تَأْكُلُوا مِمَّا دَكَرَ اسْمُ اللَّهِ عَلَيْهِ وَقَدْ فَضَّلَ لَكُمْ مَا حَرَّمَ عَلَيْكُمْ إِلَّا مَا اضْطُرِرْتُمْ إِلَيْهِ ط﴾

”اور تمہیں کیا ہو گیا ہے کہ تم اس (حلال جانور) کا گوشت نہ کھاؤ جس پر اللہ کا نام پڑھا گیا ہو؟ حالانکہ اللہ نے تمہارے لیے ان (سب جانوروں) کے بارے میں تفصیل سے بتا دیا ہے جو اس نے تم پر حرام کیے ہیں، مگر جسے تم کھانے پر مجبور ہو جاؤ (تو اس کے کھانے میں تم پر کوئی گناہ نہیں۔)“⁵

حرام غذا کی تفصیل سورہ مائدہ کی تیسری آیت میں بیان فرمائی گئی ہے:

﴿حُرِّمَتْ عَلَيْكُمْ الْمَيْتَةُ وَالِدَمُّ وَلَحْمُ الْخَنزِيرِ وَمَا أَهْلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالطَّيْحَةُ وَمَا أَكَلَ السَّبْعُ إِلَّا مَا ذَكَّيْتُمْ ۖ وَمَا ذُيِّجَ عَلَى النُّصَبِ ۖ وَأَنْ تَسْتَقْسِمُوا بِالْآلِهَةِ ۚ ذَلِكُمْ فِسْقٌ ط الْيَوْمَ يَبْسُ الدِّينَ كَفَرُوا مِنْ دِينِكُمْ فَلَا تَحْشَوْهُمْ وَاخْشَوْنِ ط الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ

1 النحل 16: 117، 19: 64. 2 مريم 19: 64. 3 [حسن] المستدرک للحاکم: 375/2. 4 صحیح مسلم، الحج، باب فرض

الحج مرة في العمر، حدیث: 1337، والنسائي، مناسك الحج، باب وجوب الحج، حدیث: 2620. 5 الأنعام 6: 119.

نِعْمَتِي وَ رَضِيتُ لَكُمْ الْإِسْلَامَ دِينًا فَبِنَاطِظِي مَخْصَصَةً غَيْرَ مُتَجَانِفٍ لِإِثْمٍ ۚ فَإِنَّ اللَّهَ غَفُورٌ رَحِيمٌ ﴿١﴾

”تمہارے لیے حرام کیے گئے ہیں مردہ جانور، خون، سؤر کا گوشت اور وہ جانور جس پر اللہ کے سوا کسی اور کا نام پکارا جائے اور گلا گھسنے سے مر جانے والا، چوٹ لگ کر مرنے والا، اوپر سے گر کر مر جانے والا، کسی کا سینگ لگ کر مرنے والا اور وہ جانور بھی جسے درندے کھا جائیں، سوائے اس کے جسے تم ذبح کر لو اور وہ جانور جو آستانوں پر ذبح کیا جائے اور یہ کہ تم فال کے تیروں سے قسمت معلوم کرو، یہ سب گناہ (کے کام) ہیں۔ آج وہ لوگ جنہوں نے کفر کیا، تمہارے دین سے ناامید ہو گئے، لہذا تم ان سے نہ ڈرو اور مجھی سے ڈرو، آج میں نے تمہارے لیے تمہارا دین مکمل کر دیا اور تم پر اپنی نعمت پوری کر دی اور تمہارے لیے اسلام کو دین کے طور پر پسند کر لیا، پس جو شخص بھوک سے بے بس ہو جائے جبکہ وہ گناہ پر مائل ہونے والا نہ ہو، تو یقیناً اللہ بہت بخشنے والا، نہایت رحم کرنے والا ہے۔“¹

«الْأَزْلَامُ» کی تفسیر یہ ہے کہ زمانہ جاہلیت کے عربوں نے کچھ تیر قرعہ اندازی اور فال گیری کے لیے خاص کر رکھے تھے، بعض تیروں پر لکھ رکھا تھا: «أَمْرِنِي رَبِّي» ”میرے رب نے مجھے حکم دیا ہے“ کچھ پر لکھا تھا: «نَهَانِي رَبِّي» ”میرے رب نے مجھے منع کیا ہے۔“ اور کچھ تیر بغیر تحریر کے خالی بھی تھے، جب انھیں کوئی سفر درپیش ہوتا یا شادی کرنا چاہتے تو اپنے بت خانے میں آجاتے تھے جہاں یہ تیر رکھے ہوتے تھے۔ پھر وہ ان تیروں سے فال نکالتے تھے، اگر وہ تیر نکلتا جس میں کام کرنے کا اشارہ ہوتا تو وہ کام کر گزرتے تھے اور اگر ممانعت کا تیر نکلتا تو اس کام سے باز رہتے تھے اور اگر خالی تیر نکلتا تو پھر ان تیروں کو بار بار نکالتے تھے حتیٰ کہ کام کا حکم دینے والا تیر یا کام سے روکنے والا تیر نکل آتا۔

سورۃ الانعام میں اللہ عزوجل کا فرمان ہے: ﴿وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ ۙ﴾

”اور تم اس (جانور) کا گوشت مت کھاؤ جس پر اللہ کا نام نہ پڑھا گیا ہو، اور یہ (کھانا) یقیناً نافرمانی ہے۔“² مزید فرمایا:

﴿قُلْ لَا أُجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خَنْزِيرٍ فَإِنَّهُ رِجْسٌ أَوْ فِسْقًا أُهْلًا لِغَيْرِ اللَّهِ بِهِ﴾

”(اے نبی!) کہہ دیجیے: میری طرف جو وحی کی گئی ہے، میں اس میں کوئی چیز ایسی نہیں پاتا جو کسی کھانے والے پر جو اسے کھائے، حرام ہو مگر یہ کہ وہ مردار ہو، یا بہایا ہوا خون ہو، یا سور کا گوشت، کیونکہ وہ ناپاک

ہے، یا وہ فسق ہو کہ اس پر اللہ کے سوا کسی اور کا نام پکارا گیا ہو۔“¹
مزید فرمایا گیا ہے: ﴿وَحَرَّمَ عَلَيْكُمْ صَيْدُ الْبَرِّ مَا دُمْتُمْ حُرُمًا﴾

”اور جب تک تم احرام کی حالت میں ہو، تمہارے لیے خشکی کا شکار حرام کیا گیا ہے۔“²

اور سورہ اعراف میں ہے: ﴿وَيُحَرِّمُ عَلَيْهِمُ الْخَبِيثَ﴾ ”اور وہ ان پر ناپاک چیزیں حرام ٹھہراتا ہے۔“³

سنت نبویہ میں حرام ٹھہرائی گئی غذائیں: * ہر وہ درندہ جو کچلیوں والا ہو: سیدنا ابو ہریرہ رضی اللہ عنہ سے مروی ہے کہ نبی اکرم صلی اللہ علیہ وسلم نے فرمایا:

«كُلُّ ذِي نَابٍ مِّنَ السَّبَاعِ، فَأَكْلُهُ حَرَامٌ»

”ہر وہ درندہ جو کچلیوں والا ہو، اس کا کھانا حرام ہے۔“⁴

* وہ پرندے جو اپنے پنجوں سے شکار کرتے ہیں: سیدنا ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے ہر اس درندے سے منع فرمایا ہے جو نیش دار ہو اور ہر اس پرندے سے (بھی) جو اپنے پنجوں سے شکار کرتا ہے۔⁵

* پالتو گدھے: براء بن عازب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ہمیں حکم دیا کہ ہم پالتو (گھریلو) گدھوں کا گوشت انڈیل دیں، کچا ہو یا پکا ہوا، پھر اس کے بعد آپ نے ہمیں اس کے کھانے کا کوئی حکم نہیں دیا۔⁶

* گندگی کھانے والا جانور جب تک اس کی مکمل اندرونی صفائی نہ ہو جائے: ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے جلا لہ جانور (گندگی خور جانور) اور اس کے دودھ سے منع فرمایا ہے۔⁷

* کتا: اس کی حرمت میں کوئی قابل ذکر اختلاف نہیں ہے۔ یہ درندہ بھی ہے اور مردار خور جانور ہے۔ اسے فروخت کر کے اس کی قیمت کھانے سے بھی منع کیا گیا ہے، جیسا کہ ابو مسعود انصاری رضی اللہ عنہ کی حدیث میں ہے کہ رسول اللہ صلی اللہ علیہ وسلم نے کتے کی قیمت، فاحشہ کی کمائی اور کاہن کی شیرینی (کھانے) سے منع فرمایا ہے۔⁸

یہ ایک مسلمہ شرعی قاعدہ ہے کہ جب کوئی چیز حرام ہو تو اس کی آمدنی اور قیمت بھی حرام ہوتی ہے۔ جیسے کہ

1. الأنعام: 145:6. 2. المائدة: 96:5. 3. الأعراف: 157:7. 4. صحيح مسلم، الصيد والذبائح، باب تحريم أكل كل ذي ناب من السباع و كل ذي مخلب من الطير، حديث: 1933. 5. صحيح مسلم، الصيد والذبائح، باب تحريم أكل كل ذي ناب من السباع و كل ذي مخلب من الطير، حديث: 1934. 6. صحيح البخاري، المغازي، باب غزوة خيبر، حديث: 4226. 7. صحيح مسلم، الصيد والذبائح، باب تحريم أكل لحم الحمر الإنسية، حديث: 1938. 8. [صحيح] سنن أبي داود، الأطعمة، باب النهي عن أكل الجلالة وألبانها، حديث: 3785، وسنن ابن ماجه، الذبائح، باب النهي عن لحوم الجلالة، حديث: 3189. 8. صحيح البخاري، البيوع، باب ثمن الكلب، حديث: 2237، وصحيح مسلم، المساقاة، باب تحريم ثمن الكلب، وحلوان الكاهن ومهر البغي والنهي عن بيع السنور، حديث: 1567.

ابن عباس رضی اللہ عنہما سے مروی ہے، کہتے ہیں کہ رسول اللہ ﷺ حجر اسود کے پاس بیٹھے تھے، میں نے دیکھا کہ آپ نے اپنی نظر آسمان کی طرف اٹھائی اور ہنس دیے، پھر فرمایا:

«لَعَنَ اللَّهُ الْيَهُودَ ثَلَاثًا، إِنَّ اللَّهَ تَعَالَى حَرَّمَ عَلَيْهِمُ الشُّحُومَ فَبَاعُوهَا وَأَكَلُوا أَثْمَانَهَا، وَإِنَّ اللَّهَ تَعَالَى إِذَا حَرَّمَ عَلَى قَوْمٍ أَكَلَ شَيْءٌ حَرَّمَ عَلَيْهِمْ ثَمَنَهُ»

”اللہ یہودیوں پر لعنت کرے۔“ آپ نے یہ جملہ تین بار فرمایا، (پھر فرمایا:) ”بلاشبہ اللہ نے ان پر چربی کو حرام ٹھہرایا تھا، انھوں نے اسے بیچنا اور اس کی قیمت کھانا شروع کر دیا۔ اللہ تعالیٰ جب کسی قوم کے لیے کسی چیز کا کھانا حرام کر دیتا ہے تو اس کی قیمت کو بھی ان پر حرام کر دیتا ہے۔“¹

بلی: یہ بھی درندوں کی قبیل سے ہے اور مردار کھاتی ہے، اس کی قیمت کھانا منع ہے۔ ابو زبیر بیان کرتے ہیں: میں نے جابر رضی اللہ عنہ سے کتے اور بلی کی قیمت کے بارے میں سوال کیا، انھوں نے جواب دیا کہ نبی ﷺ نے ان (کتے اور بلی کی قیمت لینے) سے منع فرمایا ہے۔²

مذکورہ بالا جانوروں کے علاوہ جن جانوروں کے بارے میں ان کے حرام یا حلال ہونے کے سلسلے میں کوئی نص نہ ہو، نہ ان کے قتل کا حکم ہو، نہ قتل سے منع ثابت ہو تو ایسے جانوروں کے بارے میں ان اہل عرب کی طرف رجوع کرنا چاہیے جو شہروں اور قصبوں کے رہنے والے ہوں، گنوار اور ان پڑھ بدویوں کی طرف نہیں، اس بارے میں ان کے قول و عمل کا اعتبار ہوگا کیونکہ شریعت نے ابتدا میں ان ہی لوگوں سے خطاب کیا ہے اور نبی ﷺ ان ہی میں مبعوث ہوئے ہیں اور قرآن بھی انھی کے مابین اتر ہے۔

جسے قتل کرنے کا حکم دیا گیا ہو وہ جانور حلال نہیں: ام المؤمنین عائشہ رضی اللہ عنہا سے مروی ہے کہ نبی ﷺ نے فرمایا:

«خَمْسٌ فَوَاسِقٌ يُقْتَلْنَ فِي الْحَرَمِ: الْفَارَةُ، وَالْعَقْرَبُ، وَالْحُدْيَا، وَالْغُرَابُ، وَالْكَلْبُ الْعَقُورُ»

”پانچ قسم کے جانور (فاسق) موزی اور شریر ہیں، (حتی کہ) انھیں حرم میں بھی ہلاک کر دیا جائے: چوہا، بچھو، چیل، کوا اور کاٹ کھانے والا کتا۔“³

¹ [صحیح] سنن أبي داود، البيوع، باب في ثمن الخمر والميتة، حديث: 3488. ² صحيح مسلم، المساقاة، باب تحريم ثمن الكلب، وحلوان الكاهن ومهر البغي، والنهي عن بيع السنور، حديث: 1569. ³ صحيح البخاري، بدء الخلق، باب إذا وقع الذباب في شراب أحدكم فليغمسه فإن في أحد جناحيه داء وفي الآخر شفاء، وخمس من الدواب فواسق يقتلن في الحرم، حديث: 3314، وصحيح مسلم، الحج، باب ما يندب للمحرم وغيره قتله من الدواب في الحل والحرم، حديث: 1198.

سائبہ رضی اللہ عنہا فاکہ بن مغیرہ کی آزاد کردہ لونڈی تھیں۔ وہ کہتی ہیں کہ میں ام المؤمنین عائشہ رضی اللہ عنہا کے ہاں حاضر ہوئی: میں نے ان کے ہاں ایک نیزہ دیکھا، عرض کیا: اے ام المؤمنین! آپ اس نیزے کا کیا کرتی ہیں؟ انہوں نے فرمایا: یہ چھپکلیوں کے لیے ہے، اس سے ہم چھپکلیاں مارتے ہیں، رسول اللہ صلی اللہ علیہ وسلم نے ہمیں بیان کیا ہے کہ ابراہیم علیہ السلام کو جب آگ میں ڈالا گیا تو زمین کے سب جانور اس آگ کو بھانے کے لیے کوشاں تھے، سوائے چھپکلی (گرگٹ) کے، یہ اس آگ میں پھونکیں مار رہا تھا، پس رسول اللہ صلی اللہ علیہ وسلم نے اسے ہلاک کرنے کا حکم دیا ہے۔¹

جن جانوروں کو مار دینے سے روکا گیا ہے وہ بھی حلال نہیں: سیدنا ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے چار قسم کے جانوروں کو ہلاک کرنے سے منع فرمایا ہے: چیونٹی، شہد کی مکھی، ہد ہد اور سرد۔² صُرّ ایسا پرندہ ہے جو چڑیا سے بڑا ہوتا ہے اور بقول علامہ ازہری چڑیوں کا شکار کرتا ہے۔ اور یہ بھی کہا گیا ہے کہ اس کا سر بڑا، چونچ لمبی، پر لمبے آدھے سفید اور آدھے سیاہ ہوتے ہیں، یہ درختوں میں بسیرا کرتا ہے۔

مجبوری کی حالت میں حرام جانور کا گوشت کھا لینا جائز ہے: اللہ عزوجل کا ارشاد ہے:

﴿فَمِنْ اضْطِرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ ط إِنَّ اللَّهَ غَفُورٌ رَحِيمٌ ۝﴾

”پھر جو شخص مجبور ہو جائے جبکہ وہ سرکشی کرنے والا اور حد سے گزرنے والا نہ ہو تو اس پر کوئی گناہ نہیں، بے شک اللہ بہت بخشنے والا، بڑا رحم کرنے والا ہے۔“³

مزید فرمایا: ﴿فَمِنْ اضْطِرَّ فِي مَخْصَصَةٍ غَيْرٍ مُتَجَانِفٍ لِإِثْمِهِ ۖ فَإِنَّ اللَّهَ غَفُورٌ رَحِيمٌ ۝﴾

”پس جو شخص بھوک سے بے بس ہو جائے، جبکہ وہ گناہ پر مائل ہونے والا نہ ہو، تو یقیناً اللہ بہت بخشنے والا، نہایت رحم کرنے والا ہے۔“⁴

شکار کے مسائل

کن چیزوں کے ذریعے سے شکار کرنا جائز ہے؟ جو چیز کسی زخمی کرنے والے آلے یا شکاری جانوروں سے شکار کی گئی ہو، وہ حلال ہے، بشرطیکہ اس پر اللہ کا نام لیا گیا ہو۔

1 [صحیح] سنن النسائي، مناسك الحج، قتل الوزغ، حديث: 2889، ومسند أحمد: 6/83، 2 [صحیح] سنن ابن ماجه،

الصيد، باب ما ينهى عن قتله، حديث: 3224، 3 البقرة: 2: 173، 4 المائدة: 5: 3.

ابو ثعلبہ حسنی رضی اللہ عنہ سے روایت ہے کہ میں نے عرض کیا: اے اللہ کے نبی! ہم لوگ اہل کتاب کے علاقے میں رہتے ہیں، کیا ہم ان کے برتنوں میں کھا لیا کریں؟ ہمارے علاقے میں شکار بھی وافر ہے، میں اپنے تیر کمان اور بغیر سدھائے ہوئے اور سدھائے ہوئے کتے سے شکار کرتا ہوں، میرے لیے کیا جائز ہے؟ آپ نے فرمایا:

«أَمَّا مَا ذَكَرْتَ مِنْ أَهْلِ الْكِتَابِ فَإِنْ وَجَدْتُمْ غَيْرَهَا فَلَا تَأْكُلُوا فِيهَا، وَإِنْ لَمْ تَجِدُوا فَاغْسِلُوهَا وَكُلُوا فِيهَا، وَمَا صِدَّتْ بِقَوْسِكَ فَذَكَرْتَ اسْمَ اللَّهِ فَكُلْ، وَمَا صِدَّتْ بِكَلْبِكَ الْمُعَلَّمِ فَذَكَرْتَ اسْمَ اللَّهِ فَكُلْ، وَمَا صِدَّتْ بِكَلْبِكَ غَيْرِ مُعَلَّمٍ فَأَذْرَكَ ذَكَاتَهُ فَكُلْ»

”اہل کتاب کا جو تم نے ذکر کیا، اگر تمہیں ان لوگوں کے برتنوں کے علاوہ اور برتن مل جائیں تو ان کے برتنوں میں مت کھاؤ، نہ ملیں تو انہیں دھولو، پھر ان میں کھا لو۔ اور جو تم اپنی کمان سے شکار کرو اور اس پر اللہ کا نام لیا ہو تو وہ کھا لو اور جب تم اپنے سدھائے ہوئے کتے سے شکار کرو اور اسے اللہ کا نام لے کر چھوڑو تو وہ شکار کھا لو اور اگر بغیر سدھائے کتے سے شکار کرو اور پھر تم اسے (زندہ) پا لو اور ذبح کر لو تو کھا لو۔“

بھالے سے شکار کے لیے شرط ہے کہ اس کی دھار جانور کو پھاڑ دے: عدی بن حاتم رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے بھالے کے متعلق دریافت کیا تو آپ نے فرمایا:

«إِذَا أَصَابَ بِحَدِّهِ فَكُلْ، وَإِذَا أَصَابَ بِعَرَضِهِ فَفَقْتَلْ فَلَا تَأْكُلْ فَإِنَّهُ وَقِيدٌ، قُلْتُ: يَا رَسُولَ اللَّهِ! أُرْسِلُ كَلْبِي وَأَسْمِي فَأَجِدُ مَعَهُ عَلَى الصَّيْدِ كَلْبًا آخَرَ لَمْ أَسْمِ عَلَيْهِ، وَلَا أَدْرِي أَيُّهُمَا أَخَذَ؟ قَالَ: «لَا تَأْكُلْ، إِنَّمَا سَمَّيْتَ عَلَى كَلْبِكَ وَلَمْ تُسْمِ عَلَى الْآخَرَ»

”جب یہ جانور کو اپنی دھار والی جانب سے لگے تو کھا لو اور اگر عرض کی طرف سے لگے اور چوٹ اسے ہلاک کرے تو اسے نہ کھاؤ کیونکہ یہ چوٹ سے مرنے والا ہوگا۔“ میں نے عرض کیا: اے اللہ کے رسول! میں اپنا کتا چھوڑتا ہوں، اس پر میں نے اللہ کا نام بھی لیا ہوتا ہے، مگر میں شکار کے پاس پہنچتا ہوں تو اس کے ساتھ دوسرا کتا بھی پاتا ہوں جس پر میں نے اللہ کا نام نہیں لیا ہوتا، اس حالت میں مجھے معلوم نہیں ہوتا کہ یہ شکار کون سے کتے نے کیا ہے؟ آپ نے فرمایا: ”مت کھاؤ، تم نے اپنے کتے پر اللہ کا نام لیا ہے،

صحیح البخاری، الذبائح والصيد، باب صيد القوس، حديث: 5478، وصحيح مسلم، الصيد والذبائح، باب الصيد

بالکلاب المعلمة والرمي، حديث: 1930.

دوسرے کتے پر نہیں لیا۔“¹

جب سدھائے ہوئے کتے کے ساتھ کوئی اور کتا بھی شریک ہو جائے تو ان کا شکار حلال نہیں ہوگا: اس کی دلیل مذکورہ بالا حدیث میں بیان ہو چکی ہے۔ درج ذیل حدیث میں بھی اس کی وضاحت موجود ہے۔

اگر سدھائے ہوئے کتے نے شکار میں سے کچھ کھا لیا تو وہ حلال نہیں: کیونکہ یہ اس نے اپنے لیے پکڑا ہے۔ عدی بن حاتم رضی اللہ عنہ سے مروی ہے کہ میں نے رسول اللہ صلی اللہ علیہ وسلم سے دریافت کیا کہ ہم لوگ کتوں کے ذریعے شکار کرتے ہیں۔ اس بارے میں کیا حکم ہے؟ آپ نے فرمایا:

”جب تم اپنے سدھائے ہوئے کتے چھوڑو اور اللہ کا نام بھی لو تو اسے کھالو جو وہ تمہارے لیے پکڑیں، چاہے وہ مر بھی گیا ہو، لیکن اگر کتے نے اس میں سے کچھ کھا لیا ہو تو مجھے اندیشہ ہے کہ وہ اس نے اپنے لیے پکڑا ہوگا اور اگر تمہارے کتوں کے ساتھ دوسرے کتے بھی مل گئے ہوں تو مت کھاؤ۔“²

ایسا شکار جو کئی دن کے بعد ملے: نشانہ لگنے کے بعد اگر شکار مردہ حالت میں ملے، چاہے کئی دن کے بعد ملے وہ حلال ہے، بشرطیکہ پانی میں گرا ہوا نہ ملے اور جب تک کہ وہ بدبودار نہ ہو جائے۔ یا یہ معلوم ہو جائے کہ یہ کسی اور کے تیر سے مرا ہوگا۔ عدی بن حاتم رضی اللہ عنہ بیان کرتے ہیں کہ نبی صلی اللہ علیہ وسلم نے فرمایا:

«إِذَا أُرْسِلَتْ كَلْبُكَ وَسَمَيْتَ فَأَمْسَكَ وَقَتَلَ فَكُلْ، وَإِنْ أَكَلَ فَلَا تَأْكُلْ فَإِنَّمَا أَمْسَكَ عَلَى نَفْسِهِ، وَإِذَا خَالَطَ كِلَابًا لَمْ يُذَكِّرِ اسْمُ اللَّهِ عَلَيْهَا فَأَمْسَكْنِ فَتَقْتَلَنَّ فَلَا تَأْكُلْ، فَإِنَّكَ لَا تَدْرِي أَيُّهَا قَتَلَ، وَإِنْ رَمَيْتَ الصَّيْدَ فَوَجَدْتَهُ بَعْدَ يَوْمٍ أَوْ يَوْمَيْنِ لَيْسَ بِهِ إِلَّا أَثَرُ سَهْمِكَ فَكُلْ، وَإِنْ وَقَعَ فِي الْمَاءِ فَلَا تَأْكُلْ»

”جب تم اپنا کتا چھوڑو اور اللہ کا نام لو اور وہ (تمہارے لیے) روکے رہے، چاہے وہ اسے مار بھی ڈالے، تب بھی اسے کھالو۔ اور اگر کتا اس میں سے کچھ کھالے تو پھر مت کھاؤ کہ وہ اس نے اپنے لیے روکا ہے۔ اور جب تیرا کتا دوسرے کتوں کے ساتھ مل جائے، جن پر اللہ کا نام نہیں لیا گیا، چاہے وہ اسے روکے بھی رکھیں اور مار ڈالیں تو مت کھاؤ کیونکہ تمہیں معلوم نہیں کہ کس نے مارا ہے۔ اور اگر تم شکار کو نشانہ بناؤ اور

¹ صحیح البخاری، البیوع، باب تفسیر المشبهات، حدیث: 2054، وصحیح مسلم، الصيد والذبائح، باب الصيد بالکلاب المعلمة والرمي، حدیث: 1929، ² صحیح البخاری، الذبائح والصيد، باب إذا أكل الكلب، وقوله تعالى: ﴿يَسْأَلُونَكَ مَاذَا أَحَلَّ لَهُمْ﴾، حدیث: 5483، وصحیح مسلم، الصيد، والذبائح، باب الصيد بالکلاب المعلمة والرمي،

پھر اسے ایک یا دو دن کے بعد پاؤ اور اس میں تمھارے تیر کے علاوہ کسی اور کا نشان نہ ہو تو کھا لو اور اگر وہ پانی میں گرا ہوا ہو تو مت کھاؤ۔²¹

جانور ذبح کرنے کے مسائل

ذبح کی تعریف: اس سے مراد ہے: خون بہانا اور ان رگوں کو کاٹنا جو حلق کے دونوں طرف ہوتی ہیں۔

کس چیز سے ذبح کرنا صحیح ہے؟ رافع بن خدیج رضی اللہ عنہ سے روایت ہے کہ میں نے عرض کیا: اے اللہ کے رسول! ہماری کل دشمن سے ڈبھیر ہونے والی ہے مگر ہمارے پاس چھریاں موجود نہیں، آپ نے فرمایا:

«أَعَجَلْ أَوْ أَرِنِي مَا أَنْهَرَ الدَّمَ، وَذُكِرَ اسْمُ اللَّهِ فَكُلْ، لَيْسَ السِّنُّ وَالظُّفْرُ، وَسَأَحَدُكَ، أَمَّا السِّنُّ فَعَظْمٌ، وَأَمَّا الظُّفْرُ فَمَدَى الْحَبْسِ» قَالَ: وَأَصَبْنَا نَهَبَ إِبِلٍ وَغَنَمٍ، فَنَدَّ مِنْهَا بَعِيرٌ، فَرَمَاهُ رَجُلٌ بِسَهْمٍ فَحَبَسَهُ. فَقَالَ رَسُولُ اللَّهِ ﷺ: «إِنَّ لِهَذِهِ الْإِبِلِ أَوَائِدَ كَأَوَائِدِ الْوَحْشِ، فَإِذَا غَلَبَكُمْ مِنْهَا شَيْءٌ، فَاصْنَعُوا بِهِ هَكَذَا».

”جلدی کرو یا تیزی سے کاٹ لو، جو خون بہا دے اور اس پر اللہ کا نام لیا گیا ہو تو وہ کھاؤ مگر دانت یا ناخن نہ ہو۔ میں تجھے بتاتا ہوں کہ دانت تو ہڈی ہے اور ناخن حبشیوں کی چھری ہے۔“ فرماتے ہیں کہ پھر ہمیں غنیمت میں اونٹ اور بکریاں ملیں، ان میں سے ایک اونٹ بھاگ نکلا، ایک آدمی نے تیر مارا، تو اسے روک دیا۔ رسول اللہ ﷺ نے فرمایا: ”ان اونٹوں میں کچھ بدک کر بھاگنے والے بھی ہوتے ہیں، جیسے کہ وحشی ہوں، چنانچہ جب کوئی ان میں سے تم پر غالب آ جائے تو اس کے ساتھ اسی طرح کیا کرو۔“²²

حدیث میں مذکور لفظ ”ارنی“ کے معنی ہیں: غیر منقطع طور پر مسلسل تیزی سے کاٹو مطلق نہ روکو۔ اور یہ «رَنَوْتُ النَّظَرَ إِلَى الشَّيْءِ» ”میں نے ایک چیز کو متواتر نکلنے کی باندھ کر دیکھا“ سے ہے یا یہ مفہوم ہے کہ دیکھو ذبح کرتے ہوئے چھری حلقوم سے ادھر ادھر نہ ہونے پائے۔ اور یہ کلمہ ارن برون ارم ہوگا۔

²¹ صحیح البخاری، الذبائح والصيد، باب الصيد إذا غاب عنه يومين أو ثلاثة، حديث: 5484، وصحيح مسلم، الصيد والذبائح باب الصيد بالكلاب المعلمة والرمي، حديث: 1929. ²² صحیح البخاری، الذبائح والصيد، باب إذا أصاب قوم غنيمة فذبح بعضهم غنما أو إبلا بغير أمر أصحابه لم تؤكل.....، حديث: 543، وصحيح مسلم، الأضاحي، باب جواز الذبح بكل ما أنهر الدم إلا السن وسائر العظام، حديث: 1968 واللفظ له.

بے قابو جانور کو ذبح کرنا دشوار ہو تو اسے تیز نیزہ یا چھرا گھونپا جا سکتا ہے۔ اس کی دلیل رافع بن خدیج رضی اللہ عنہ کی مذکورہ بالا حدیث ہے۔

جانور کو تکلیف دینا حرام ہے: شداد بن اوس رضی اللہ عنہ سے روایت ہے کہ مجھے رسول اللہ صلی اللہ علیہ وسلم کی دو ہدایات اچھی طرح یاد ہیں، آپ نے فرمایا:

«إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ، فَإِذَا قَتَلْتُمْ فَأَحْسِنُوا الْقِتْلَةَ، وَإِذَا ذَبَحْتُمْ فَأَحْسِنُوا الذَّبْحَ، وَلْيُحَدِّدْ أَحَدُكُمْ شَفْرَتَهُ، فَلْيُرِخْ ذَبِيحَتَهُ»

”اللہ تعالیٰ نے ہر چیز کے ساتھ احسان، یعنی حسن سلوک واجب ٹھہرایا ہے، پس جب تم قتل کرو تو عمدہ طریقے سے قتل کرو، جب ذبح کرو تو عمدہ طریقے ہی سے ذبح کرو، ذبح کرنے والے کو اپنی چھری اچھی طرح تیز کر لینی چاہیے اور اپنے ذبیحے کو راحت پہنچانی چاہیے۔“¹

”جانور کو راحت دینا“ یہی ہے کہ چھری خوب تیز ہو اور پوری تیزی سے چلائی جائے۔ مستحب یہ ہے کہ چھری جانور کے سامنے تیز نہ کی جائے، ایک جانور کو دوسرے کے سامنے ذبح نہ کیا جائے، نہ اسے مذبح کی طرف گھسیٹا جائے۔

غیر اللہ کے نام پر ذبح کرنا حرام ہے: ابو طفیل رضی اللہ عنہ کہتے ہیں کہ علی رضی اللہ عنہ سے پوچھا گیا: آپ لوگوں کو رسول اللہ صلی اللہ علیہ وسلم نے کوئی خاص بات بھی ارشاد فرمائی ہے؟ انھوں نے جواب دیا کہ آپ صلی اللہ علیہ وسلم نے ہمیں عام لوگوں سے ہٹ کر کوئی خاص بات خصوصیت سے نہیں فرمائی، سوائے اس کے جو میری تلوار کی میان میں ہے، پھر آپ نے ایک صحیفہ نکالا، اس میں لکھا تھا:

«لَعَنَ اللَّهُ مَنْ ذَبَحَ لِغَيْرِ اللَّهِ، وَلَعَنَ اللَّهُ مَنْ سَرَقَ مَنَارَ الْأَرْضِ، وَلَعَنَ اللَّهُ مَنْ لَعَنَ وَالِدَهُ، وَلَعَنَ اللَّهُ مَنْ آوَى مُحَدِّثًا»

”اللہ تعالیٰ کی لعنت ہے اس پر جو غیر اللہ کے نام پر ذبح کرے، اللہ کی لعنت ہے اس پر جو زمینوں کے نشانات چوری کرے، اللہ کی لعنت ہے اس پر جو اپنے باپ کو لعنت کرے اور اللہ کی لعنت ہے اس پر جو کسی بدعتی کو جگہ دے۔“²

جانور کے پیٹ کے بچے کا ذبح ہونا اس کی ماں کے ذبح ہونے میں شامل ہے: یعنی کسی ذبح کی گئی مادہ کے

¹ صحیح مسلم، الصيد والذبائح، باب الأمر بإحسان الذبح والقتل، وتحديد الشفرة، حدیث: 1955. ² صحیح مسلم،

الأضاحی، باب تحريم الذبح لغير الله تعالى ولعن فاعله، حدیث: 1978.

پیٹ سے بچہ برآمد ہو جبکہ اس میں روح نہیں پڑی تھی، یا ماں کے ذبح ہونے پر بچے کی روح بھی نکل گئی تو وہ حلال ہے۔
مسدک کی روایت میں ہے، ہم نے دریافت کیا: اے اللہ کے رسول! ہم اونٹنی، گائے یا بکری ذبح کرتے ہیں اور
اس کے پیٹ میں بچہ پاتے ہیں، تو کیا اسے پھینک دیں یا کھالیں؟ آپ نے فرمایا:

«كُلُوهُ إِنْ شِئْتُمْ. فَإِنَّ ذَكَاتَهُ ذَكَاةُ أُمِّهِ»

”اگر چاہو تو کھا لو، اس کا ذبح ہونا اس کی ماں کے ذبح ہونے میں (شامل) ہے۔“¹

زندہ جانور سے کاٹا گیا گوشت مردار ہے: ابو واقد لیشی رضی اللہ عنہ سے روایت ہے کہ نبی صلی اللہ علیہ وسلم نے فرمایا:
«مَا قُطِعَ مِنَ الْبَيْهَمَةِ وَهِيَ حَيَّةٌ فَهِيَ مَيْتَةٌ»

”جانور سے کاٹا گیا گوشت جبکہ وہ زندہ ہو، مردار ہے۔“²

مرداروں میں سے مچھلی، مڈی اور خون میں سے کلیجی اور تلی حلال ہے: ابن عمر رضی اللہ عنہما سے روایت ہے کہ
رسول اللہ صلی اللہ علیہ وسلم نے فرمایا:

«أَحِلَّتْ لَنَا مَيْتَانِ وَدَمَانِ. فَأَمَّا الْمَيْتَانِ فَالْحَوْثُ وَالْجَرَادُ. وَأَمَّا الدَّمَانِ، فَالْكَبِدُ
وَالطَّحَالُ»

”ہمارے لیے دو مردار اور دو خون حلال کیے گئے ہیں: دو مردار مچھلی اور مڈی ہیں اور دو خون کلیجی اور تلی۔“³

شراب اور دیگر مشروبات سے متعلقہ مسائل

ہرنشہ آور چیز خمر اور حرام ہے: ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«كُلُّ مُسْكِرٍ خَمْرٌ، وَكُلُّ مُسْكِرٍ حَرَامٌ»

”ہرنشہ آور چیز خمر ہے (شراب کے حکم میں داخل ہے) اور ہرنشہ آور چیز حرام ہے۔“⁴

¹ [صحیح] سنن أبي داود، الضحایا، باب ما جاء في ذكاة الجنين، حدیث: 2827، وجامع الترمذی، الصيد، باب ما جاء في ذكاة الجنين، حدیث: 1476، وسنن ابن ماجه، الذبائح، باب ذكاة الجنين ذكاة أمه، حدیث: 3199. ² [حسن] سنن أبي داود، الضحایا، باب إذا قطع من الصيد قطعة، حدیث: 2858، وجامع الترمذی، الصيد، باب ما جاء ما قطع من الحي فهو ميت، حدیث: 1480. ³ [صحیح] سنن ابن ماجه، الأطعمة، باب الكبد والطحال، حدیث: 3314، ومسند أحمد: 2/97، والسنن الكبرى للبيهقي: 2/257. ⁴ صحیح مسلم، الأشربة، باب بيان أن كل مسكر خمر وأن كل خمر حرام، حدیث: 2003.

جس چیز کی کثیر مقدار نشہ آور ہو، اس کی قلیل مقدار بھی حرام ہے: ام المؤمنین عائشہ رضی اللہ عنہا کہتی ہیں کہ میں نے رسول اللہ صلی اللہ علیہ وسلم کو فرماتے ہوئے سنا:

«كُلُّ مُسْكِرٍ حَرَامٌ، وَمَا أَسْكَرَ مِنْهُ الْفَرْقُ فَمِلْءُ الْكَفِّ مِنْهُ حَرَامٌ»

”ہر نشہ آور شے حرام ہے اور جس کا ایک فرق (پیمانہ) نشہ طاری کر دے، اس کا ایک چلو بھی حرام ہے۔“¹
فَرْق، ر، کے سکون اور فتح کے ساتھ، چیزیں بھرنے کا ایک مخصوص برتن اور پیمانہ ہے، تین صاع، تقریباً 6.5 (ساڑھے چھ) کلو کے برابر ہوتا ہے۔

نبیذ بنانے کے لیے ہر قسم کے برتن استعمال ہو سکتے ہیں: بریدہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

«كُنْتُ نَهَيْتُكُمْ عَنِ الْأَشْرِبَةِ فِي ظُرُوفِ الْأَدَمِ، فَاشْرَبُوا فِي كُلِّ وَعَاءٍ غَيْرِ أَنْ لَا تَشْرَبُوا مُسْكِرًا»

”میں نے تمہیں چمڑے کے برتنوں میں نبیذ بنانے سے منع کیا تھا، اب تم ہر قسم کے برتنوں میں پی سکتے ہو، لیکن نشہ آور چیزیں مت پیو۔“²

نبیذ بنانے کے لیے دو مختلف اجناس باہم نہ ملائی جائیں: جابر بن عبد اللہ انصاری رضی اللہ عنہما سے روایت ہے کہ رسول اللہ صلی اللہ علیہ وسلم نے کشمش اور خشک کھجور کو ملا کر یا تازہ کھجور (جو بالکل پک کر تیار ہو چکی ہو) اور نیم کچی کھجور کو ملا کر نبیذ بنانے سے منع فرمایا ہے۔³

شراب کو سر کے میں تبدیل کرنا حرام ہے: انس رضی اللہ عنہ سے روایت ہے کہ نبی صلی اللہ علیہ وسلم سے سوال کیا گیا کہ کیا شراب کو سر کہ بنا لیا جائے؟ آپ نے فرمایا: ”نہیں۔“⁴

پھلوں کا رس اور نبیذ جھاگ اٹھنے سے پہلے پی لینی چاہیے: ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم کے لیے کشمش کا شربت (خیساندہ) بنایا جاتا تھا، تو آپ پہلے دن، پھر اگلے دن، پھر اس سے اگلے روز، یعنی

¹[صحیح] سنن أبي داود، الأشربة، باب ما جاء في السكر، حديث: 3687، وجامع الترمذي، الأشربة، باب ما أسكر كثيرا فقليله حرام، حديث: 1886. ²صحیح مسلم، الأشربة، باب النهي عن الانتباز في المزفت والدباء والحنتم والنقير، وبيان أنه منسوخ، وأنه اليوم حلال، ما لم يصر مسكرا، حديث: 977 قبل الحديث: 2000. ³صحیح البخاري، الأشربة، باب من رأى أن لا يخلط البسر والتمر إذا كان مسكرا وأن لا يجعل إدامين في إدام، حديث: 5601، وصحیح مسلم، الأشربة، باب كراهة انتباز التمر والزبيب مخلوطين، حديث: 1986. ⁴صحیح مسلم، الأشربة، باب تحريم تخليل الخمر، حديث: 1983.

تیسرے دن کی شام تک نوش فرماتے تھے، پھر اس کے بارے میں حکم دیتے کہ یا تو پی لیا جائے یا گرا دیا جائے۔¹

پینے کے آداب: ¹ برتن میں سانس نہ لیا جائے: ابو قتادہ رضی اللہ عنہ سے روایت ہے کہ نبی ﷺ نے فرمایا:

«إِذَا شَرِبَ أَحَدُكُمْ فَلَا يَتَنَفَّسُ فِي الْإِنَاءِ»

”جب تم میں سے کوئی (پانی، دودھ یا کوئی اور مشروب) پیے تو برتن میں سانس نہ لے۔“²

دائیں ہاتھ سے پیا جائے: ابن عمر رضی اللہ عنہما سے روایت ہے کہ رسول اللہ ﷺ نے فرمایا:

«إِذَا أَكَلَ أَحَدُكُمْ فَلْيَأْكُلْ بِيَمِينِهِ، وَإِذَا شَرِبَ فَلْيَشْرَبْ بِيَمِينِهِ، فَإِنَّ الشَّيْطَانَ يَأْكُلُ بِشِمَالِهِ وَيَشْرَبُ بِشِمَالِهِ»

”جب تم میں سے کوئی کھائے تو دائیں ہاتھ سے کھائے اور جب پیے تو دائیں ہاتھ سے پیے، بلاشبہ شیطان

بائیں ہاتھ سے کھاتا ہے اور بائیں ہاتھ ہی سے پیتا ہے۔“³

بیٹھ کر پینا چاہیے: ابو سعید خدری رضی اللہ عنہ سے روایت ہے کہ رسول اللہ ﷺ نے کھڑے ہو کر پینے سے منع فرمایا ہے۔⁴

یہ حدیث، ابن عباس رضی اللہ عنہما کی روایت کے خلاف نہیں ہے، جس میں وہ بتاتے ہیں کہ میں نے رسول اللہ ﷺ

کو زمزم کا پانی پیش کیا تو آپ نے کھڑے ہو کر پیا۔“⁵

کیونکہ ان احادیث کو جمع کر لینا ممکن ہے کہ کھڑے ہو کر پینے کی ممانعت تنزیہی ہے، یعنی ناپسندیدہ ہے (حرام

نہیں ہے۔) واللہ اعلم۔

4 مجلس میں مشروب دائیں طرف سے پلایا جائے: انس رضی اللہ عنہ سے مروی ہے کہ رسول اللہ ﷺ کے پاس دودھ لایا

گیا، جس میں پانی کی آمیزش کر کے کچی لسی بنائی گئی تھی، آپ کی دائیں جانب ایک دیہی (اعرابی) شخص بیٹھا تھا

اور بائیں جانب ابوبکر رضی اللہ عنہ تھے تو پہلے آپ نے پیا، پھر اس اعرابی کو دے دیا اور فرمایا:

«الْأَيْمَنَ فَلَا يَمَنَنَّ» ”دائیں طرف کو، پھر دائیں طرف کو، یعنی دائیں طرف کے افراد کو دیتے جاؤ۔“⁶

¹ صحیح مسلم، الأشرية، باب إباحة النبيذ الذي لم يشد ولم يصير مسكرا، حديث: 2004. ² صحيح البخاري،

الأشرية، باب النهي عن التنفس في الإناء، حديث: 5630، وصحيح مسلم، الأشرية، باب كراهة التنفس في نفس الإناء

واستحباب التنفس ثلاثا، خارج الإناء، حديث: 267 بعد الحديث: 2027. ³ صحيح مسلم، الأشرية، باب آداب الطعام

والشراب وأحكامهما، حديث: 2020. ⁴ صحيح مسلم، الأشرية، باب في الشرب قائما، حديث: 2025. ⁵ صحيح

البخاري، الأشرية، باب الشرب قائما، حديث: 5617، وصحيح مسلم، الأشرية، باب في الشرب من زمزم قائما، حديث:

2027. ⁶ صحيح البخاري، الأشرية، باب الأيمن فالأيمن في الشرب، حديث: 5619، وصحيح مسلم، الأشرية، باب

استحباب إدارة الماء واللبن ونحوهما على يمين المبتدئ، حديث: 2029.

5 مجلس کو پلانے والا سب سے آخر میں پیے: ابو قتادہ رضی اللہ عنہ سے ایک لمبی حدیث مروی ہے، اس میں بتایا گیا ہے کہ رسول اللہ صلی اللہ علیہ وسلم نے فرمایا: «إِنَّ سَاقِي الْقَوْمِ آخِرُهُمْ شُرْبًا» ”قوم کو پلانے والا آخر میں پیتا ہے۔“¹

6 مشکیزے کے منہ سے براہ راست پانی پینا ناپسندیدہ حرکت ہے: ابو سعید خدری رضی اللہ عنہ سے روایت ہے، رسول اللہ صلی اللہ علیہ وسلم نے مشکیزے کا منہ الٹ کر براہ راست پانی پینے سے منع فرمایا ہے۔²

* اگر گھی وغیرہ میں چوہا گر کر مر جائے تو اسے نکال کر پھینک دو اور گھی استعمال میں لاؤ (گھی خواہ مائع ہو یا جامد۔) ابن عباس رضی اللہ عنہما (اپنی خالہ) ام المؤمنین میمونہ رضی اللہ عنہا سے روایت کرتے ہیں، انھوں نے فرمایا کہ نبی صلی اللہ علیہ وسلم سے دریافت کیا گیا: گھی میں چوہا گر گیا ہے (اب کیا کیا جائے؟) آپ نے فرمایا:

«أَلْقُوهَا وَمَا حَوْلَهَا وَكُلُّوهُ» ”اسے اور اس کے ارد گرد کے گھی کو نکال پھینکو، بقیہ کھا لو۔“³

سونے چاندی کے برتنوں میں کھانا پینا حرام ہے: حذیفہ رضی اللہ عنہ کہتے ہیں کہ میں نے نبی صلی اللہ علیہ وسلم سے سنا، آپ فرما رہے تھے:

www.KitaboSunnat.com

«لَا تَلْبَسُوا الْحَرِيرَ وَلَا الدِّيَابَجَ، وَلَا تَشْرَبُوا فِي آنِيَةِ الذَّهَبِ وَالْفِضَّةِ، وَلَا تَأْكُلُوا فِي صِحَافِهَا فَإِنَّهَا لَهُمْ فِي الدُّنْيَا وَلَنَا فِي الْآخِرَةِ»

”ریشم باریک ہو یا گاڑھا، مت پہنو، نہ سونے چاندی کے برتنوں میں پیو، نہ ان کے پیالوں میں کھاؤ، بلاشبہ یہ کفار کے لیے دنیا میں ہیں اور ہمارے لیے آخرت میں ہیں۔“⁴

آدابِ ضیافت

استطاعت رکھنے والے مسلمان پر واجب ہے کہ آنے والے مہمان کا اکرام کرے اور اس کی ضیافت کرے۔ مہمانی کی حد تین دن تک ہے، جو اس سے زیادہ ہو، وہ صدقہ ہے، مہمان کو زیبا نہیں کہ اپنے میزبان ہی کے پاس

1 صحیح مسلم، المساجد، باب قضاء الصلاة الفاتنة واستحباب تعجيل قضائها، حدیث: 681. 2 صحیح البخاری، الأشربة، باب اختناث الأسقية، حدیث: 5625، و صحیح مسلم، الأشربة، باب آداب الطعام والشراب وأحكامهما، حدیث: 2023. 3 صحیح البخاری، الذبائح والصيد، باب إذا وقعت الفأرة في السمن الجامد أو الذائب، حدیث: 5540. 4 صحیح البخاری، الأطعمة، باب الأكل في إناء مفضض، حدیث: 5426، و صحیح مسلم، اللباس والزينة، باب تحريم استعمال إناء الذهب والفضة على الرجال والنساء، حدیث: 2067.

پڑاؤ ڈال کر بیٹھ جائے یہاں تک کہ اسے حرج و مشقت میں ڈال دے۔ ابو شریح عدوی رضی اللہ عنہ فرماتے ہیں کہ میرے کانوں نے سنا اور میری آنکھوں نے دیکھا جب رسول اللہ صلی اللہ علیہ وسلم نے یہ بات ارشاد فرمائی:

«مَنْ كَانَ يُؤْمِنُ بِاللَّهِ وَالْيَوْمِ الْآخِرِ، فَلْيُكْرِمْ ضَيْفَهُ جَائِزَتَهُ» قَالَ: وَمَا جَائِزَتُهُ؟ يَا رَسُولَ اللَّهِ! فَقَالَ: «يَوْمٌ وَلَيْلَةٌ، وَالضَّيْفَةُ: ثَلَاثَةُ أَيَّامٍ، وَمَا كَانَ وَرَاءَ ذَلِكَ فَهُوَ صَدَقَةٌ عَلَيْهِ»

”جو شخص اللہ اور آخرت کے دن پر ایمان رکھتا ہے، اسے اپنے مہمان کی عزت کرنی چاہیے بالخصوص جائزہ کے دورانیے میں۔“ صحابہ سے پوچھا گیا کہ اس کا جائزہ کیا ہے؟ اے اللہ کے رسول! آپ نے فرمایا: ”اس کے ایک دن اور ایک رات کی خصوصی مہمانی اور مہمانداری تین دن تک ہے، اور جو اس سے زیادہ ہو تو وہ اس پر صدقہ ہے۔“¹

اگر وسعت والا حق ضیافت ادا نہ کرے، تو مہمان اپنی مہمانی کے بقدر اس کا مال لے سکتا ہے: عقبہ بن عامر رضی اللہ عنہ بیان کرتے ہیں: ہم نے دریافت کیا کہ اے اللہ کے رسول! آپ ہمیں روانہ فرماتے ہیں اور ہم کسی قوم کے پاس پڑاؤ کرتے ہیں، مگر اس قوم کے لوگ ہماری کوئی مہمانداری نہیں کرتے، اس بارے میں آپ کیا فرماتے ہیں؟ آپ نے فرمایا:

«إِنْ نَزَّيْتُمْ بِقَوْمٍ فَأَمَرُوا لَكُمْ بِمَا يَنْبَغِي لِلضَّيْفِ فَاقْبَلُوا، فَإِنْ لَمْ يَفْعَلُوا فَخُذُوا مِنْهُمْ حَقَّ الضَّيْفِ الَّذِي يَنْبَغِي لَهُمْ»

”جب تم کسی قوم کے پاس پڑاؤ کرو اور وہ اس چیز کو پیش کر دیں جو مہمان کے لائق ہے تو اسے قبول کر لو اور اگر ایسا نہ کریں، تو ان (کے مال میں) سے حق ضیافت جو ان کی استطاعت کے لائق ہو، لے لو۔“²

کسی کا کھانا اس کی اجازت کے بغیر کھالینا حرام ہے: سورہ بقرہ میں اللہ تعالیٰ کا حکم ہے:

«وَلَا تَأْكُلُوا أَمْوَالَكُم بَيْنَكُم بِالْبَاطِلِ»³ اور تم اپنے مال آپس میں ناجائز طریقے سے نہ کھاؤ۔“

بلا اجازت کسی کا جانور دوہ لینا جائز نہیں: ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«لَا يَحْلِبَنَّ أَحَدٌ مَاشِيَةً أَحَدٍ إِلَّا بِإِذْنِهِ، أَيُّحِبُّ أَحَدَكُمْ أَنْ تُؤْتِيَ مَسْرَبَتَهُ، فَتُكْسَرَ»

¹ صحیح البخاری، الأدب، باب من كان يؤمن بالله و اليوم الآخر.....، حدیث: 6019، و صحیح مسلم، اللقطة، باب

الضيافة ونحوها، حدیث: 48 قبل الحدیث: 1727. ² صحیح البخاری، الأدب، باب إكرام الضيف وخدمته إياه بنفسه.....،

حدیث: 6137، و صحیح مسلم، اللقطة، باب الضيافة ونحوها، حدیث: 1727. ³ البقرة 2: 188.

خِزَانَتُهُ، فَيَسْتَقَلَّ طَعَامُهُ؟ فَإِنَّمَا تَخْزُنُ لَهُمْ ضُرُوعُ مَوَاشِيهِمْ أَطْعَمَتَهُمْ، فَلَا يَحْلِينُ أَحَدٌ مَّاشِيَةً أَحَدٍ إِلَّا بِإِذْنِهِ»

”کوئی شخص کسی دوسرے کا جانور اس کی اجازت کے بغیر ہرگز نہ دوہے، کیا تم میں سے کوئی پسند کرتا ہے کہ اس کی کوٹھڑی میں گھسا جائے اور اس کا ذخیرہ خانہ توڑ کر اس کا طعام لے جایا جائے، ان کے جانور بھی اپنے تھنوں میں ان کے طعام کا ذخیرہ رکھتے ہیں، پس کوئی شخص کسی دوسرے شخص کے جانور کا دودھ نہ نکالے، تاہم اس کی اجازت سے (نکال سکتا ہے۔)“

شرعی ضرورت کی صورت میں صاحب مال کے نہ ہونے پر اس کا مال بغیر اجازت کھالینے کی اجازت:

ابوسعید خدری رضی اللہ عنہ بیان کرتے ہیں کہ نبی صلی اللہ علیہ وسلم نے فرمایا:

«إِذَا أَتَيْتَ عَلَى رَاعٍ، فَنَادِهِ ثَلَاثَ مِرَارٍ. فَإِنْ أَجَابَكَ، وَإِلَّا فَاشْرَبْ فِي غَيْرِ أَنْ تُفْسِدَ. وَإِذَا أَتَيْتَ عَلَى حَائِطِ بُسْتَانٍ، فَنَادِ صَاحِبَ الْبُسْتَانِ ثَلَاثَ مَرَّاتٍ. فَإِنْ أَجَابَكَ، وَإِلَّا فَكُلْ فِي أَنْ لَا تُفْسِدَ»

”جب تم کسی چرواہے کے پاس پہنچو تو اسے تین بار آواز دو، اگر وہ جواب دے تو بہتر ہے ورنہ تم پی لو مگر فساد نہ کرو اور جب تم کسی باغ کے احاطے میں پہنچو تو باغ والے کو تین مرتبہ آواز دو، اگر وہ جواب دے تو بہتر ورنہ تم کھا لو اور فساد نہ کرو۔“

ابن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا: «مَنْ دَخَلَ حَائِطًا فَلْيَأْكُلْ، وَلَا يَتَّخِذْ خُبْنَةً»

”جو شخص کسی باغ میں داخل ہو تو اس میں سے کچھ کھالے، اپنے پلو میں کوئی چیز باندھے، نہ چھپائے۔“

کھانے کے آداب

کھانا شروع کرتے ہوئے بسم اللہ پڑھنا: ام المؤمنین عائشہ رضی اللہ عنہا کہتی ہیں کہ رسول اللہ صلی اللہ علیہ وسلم نے فرمایا:

صحیح البخاری، اللقطة، باب لا تحتلب ماشية أحد بغير إذنه، حديث: 2435، وصحيح مسلم، اللقطة، باب تحريم حلب الماشية بغير إذن مالكها، حديث: 1726 واللفظ له. [صحیح] جامع الترمذي، البيوع، باب ما جاء في الرخصة في أكل الثمرة للمار بها، حديث: 1287، وسنن ابن ماجه، التجارات، باب من مر على ماشية قوم أو حائط، هل يصيب منه؟ حديث: 2300 واللفظ له. [صحیح] جامع الترمذي، البيوع، باب ما جاء في الرخصة في أكل الثمرة للمار بها، حديث: 1287 اور کہا «حديث غريب»، وسنن ابن ماجه، التجارات، باب من مر على ماشية أو حائط، هل يصيب منه؟ حديث: 2301.

«إِذَا أَكَلَ أَحَدُكُمْ طَعَامًا فَلْيَقُلْ بِسْمِ اللَّهِ، فَإِنْ نَسِيَ فِي أَوَّلِهِ فَلْيَقُلْ بِسْمِ اللَّهِ فِي أَوَّلِهِ
وَأَخْرِهِ»

”جب تم میں سے کوئی کھانا کھانے لگے تو چاہیے کہ بسم اللہ پڑھے، اگر ابتدا میں بھول جائے تو یوں کہہ لے کہ اللہ کے نام سے اس کھانے کی ابتدا کرتا ہوں اور انتہا بھی۔“¹

دائیں ہاتھ سے کھانا: ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«إِذَا أَكَلَ أَحَدُكُمْ فَلْيَأْكُلْ بِيَمِينِهِ، وَإِذَا شَرِبَ فَلْيَشْرَبْ بِيَمِينِهِ، فَإِنَّ الشَّيْطَانَ يَأْكُلُ
بِشِمَالِهِ وَيَشْرَبُ بِشِمَالِهِ»

”جب تم میں سے کوئی کھائے تو اپنے دائیں ہاتھ سے کھائے اور جب پیے تو دائیں ہاتھ سے پیے، بلاشبہ شیطان بائیں ہاتھ سے کھاتا اور بائیں ہی سے پیتا ہے۔“²

برتن کے اطراف سے کھانا چاہیے: ابن عباس رضی اللہ عنہما سے روایت ہے کہ نبی صلی اللہ علیہ وسلم نے فرمایا:

«إِنَّ الْبَرَكَاتَ تَنْزِلُ وَسَطَ الطَّعَامِ فَكُلُوا مِنْ حَافَتَيْهِ وَلَا تَأْكُلُوا مِنْ وَسْطِهِ»

”برکت کھانے کے بیچ میں اترتی ہے، اس لیے اس کے اطراف سے کھاؤ، درمیان سے نہ کھاؤ۔“³

اپنے سامنے سے کھانا: عمر بن ابی سلمہ رضی اللہ عنہما بیان کرتے ہیں کہ میں ابھی چھوٹا لڑکا تھا اور رسول اللہ صلی اللہ علیہ وسلم کی پرورش میں تھا (ایک بار کھانے کی مجلس میں) میرا ہاتھ پیالے میں گھوم رہا تھا، آپ نے مجھ سے فرمایا:

«يَا غُلَامُ! سَمَّ اللَّهُ وَكُلْ بِيَمِينِكَ وَكُلْ مِمَّا يَلِيكَ»، فَمَا زَالَتْ تِلْكَ طِعْمَتِي بَعْدُ»

”اے لڑکے! اللہ کا نام لو، دائیں ہاتھ سے کھاؤ اور اپنے سامنے سے کھاؤ۔“ چنانچہ میں بعد میں ہمیشہ اسی انداز سے کھاتا رہا۔“⁴

کھانے کے بعد انگلیاں اور پیالے کو چاٹ لینا: انس رضی اللہ عنہ سے روایت ہے کہ رسول اللہ صلی اللہ علیہ وسلم جب کھانا

¹ [صحیح] سنن ابی داؤد، الأُطعمة، باب التسمية على الطعام، حدیث: 3767، وجامع الترمذی، الأُطعمة، باب ما جاء

في التسمية على الطعام، حدیث: 1858 واللفظ له. ² صحیح مسلم، الأُشربة، باب آداب الطعام والشراب وأحكامهما،

حدیث: 2020. ³ [صحیح] جامع الترمذی، الأُطعمة، باب ما جاء في كراهية الأكل من وسط الطعام، حدیث: 1805،

وسنن ابن ماجه، الأُطعمة، باب النهي عن الأكل من ذروة الثريد، حدیث: 3277. ⁴ صحیح البخاری، الأُطعمة، باب

التسمية على الطعام والأكل باليمين، حدیث: 5376، وصحیح مسلم، الأُشربة، باب آداب الطعام والشراب وأحكامهما،

کھا لیتے تو اپنی تینوں انگلیاں چاٹ لیتے تھے۔ اور فرماتے تھے:

«إِذَا سَقَطَتْ لُقْمَةٌ أَحَدِكُمْ فَلْيُمِطْ عَنْهَا الْأَذَى، وَلْيَأْكُلْهَا، وَلَا يَدْعُهَا لِلشَّيْطَانِ
وَأَمْرًا أَنْ نَسَلَتْ الْقُصْعَةَ، قَالَ: «فَإِنَّكُمْ لَا تَذُرُونَ فِي أَيِّ طَعَامِكُمْ الْبَرَكَةَ»

”اگر تم میں سے کسی کا لقمہ گر جائے تو چاہیے کہ اس سے تکلیف دہ چیزیں دور کر کے اسے کھالے، اسے شیطان کے لیے نہ چھوڑے۔“ آپ نے ہمیں حکم دیا کہ پیالے کو خوب اچھی طرح پونچھ لیا کرو اور فرماتے تھے: ”تمہیں کیا معلوم کہ تمہارے کھانے کے کس حصے میں برکت ہے۔“¹

کھانا کھانے کے بعد دعا کرنا: ابو امامہ رضی اللہ عنہ بیان کرتے ہیں کہ جب آپ کا دسترخوان اٹھا لیا جاتا تھا تو آپ یہ دعا پڑھتے تھے:

«الْحَمْدُ لِلَّهِ كَثِيرًا طَيِّبًا مُبَارَكًا فِيهِ، غَيْرَ مَكْفِيٍّ وَلَا مُودَعٍ وَلَا مُسْتَعْنَى عَنْهُ رَبَّنَا»

”تمام تعریفیں اللہ کی، بہت زیادہ، پاکیزہ اور برکت والی (اس میں اور اضافہ ہو) اس حال میں کہ اس سے کفایت نہیں کی جاتی اور نہ یہ چھوڑ دیے جانے کے لائق ہے اور نہ اس سے بے پروائی کی جاسکتی ہے، اے ہمارے رب!“²

معاذ بن انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ أَكَلَ طَعَامًا فَقَالَ: الْحَمْدُ لِلَّهِ الَّذِي أَطْعَمَنِي هَذَا وَرَزَقَنِيهِ مِنْ غَيْرِ حَوْلٍ مِنِّي
وَلَا قُوَّةٍ غَيْرَ لَهُ مَا تَقَدَّمَ مِنْ ذَنْبِهِ»

”جس نے کوئی کھانا کھایا اور پھر یوں کہا: تعریف اس اللہ کی جس نے مجھے یہ کھانا کھلایا اور مجھے میری کسی محنت و مشقت کے بغیر ہی یہ عنایت فرمایا۔ تو اس کے اگلے پچھلے گناہ معاف کر دیے جائیں گے۔“³

کھانے کے لیے ٹھیک طرح بیٹھے، ٹیک لگا کر نہ کھائے: ابو حنیفہ رضی اللہ عنہ بیان کرتے ہیں کہ میں نبی صلی اللہ علیہ وسلم کی خدمت میں حاضر تھا، آپ نے ایک شخص سے جو آپ کے پاس بیٹھا تھا، فرمایا:

«لَا أَكُلُ وَأَنَا مُتَكِيٌّ» ”میں ٹیک لگا کر نہیں کھاتا۔“⁴

¹ صحیح مسلم، الأشربة، باب استحباب لعق الأصابع والقصعة، وأكل اللقمة الساقطة بعد مسح ما يصيبها من أذى.....
حدیث: 2034. ² صحیح البخاری، الأطعمة، باب ما يقول إذا فرغ من طعامه، حدیث: 5458. ³ جامع الترمذی، الدعوات، باب ما يقول إذا فرغ من الطعام، حدیث: 3458. ⁴ صحیح البخاری، الأطعمة، باب الأكل متكئا، حدیث: 5399.

قربانی کے مسائل

قربانی کی تعریف: جو چوپایہ جانور دس ذوالحجہ اور تشریق کے دنوں میں اللہ کی رضا کے لیے ذبح کیا جائے، وہ ”اضحیہ“ (قربانی) کہلاتا ہے۔

قربانی مشروع ہے: عطاء بن یسار رضی اللہ عنہ کہتے ہیں کہ میں نے ابویوب انصاری رضی اللہ عنہ سے پوچھا کہ رسول اللہ صلی اللہ علیہ وسلم کے دور میں قربانیاں کس طرح ہوتی تھیں؟ انھوں نے بتایا کہ آدمی اپنی اور اپنے گھر والوں کی طرف سے ایک بکری ذبح کیا کرتا تھا، چنانچہ وہ خود کھاتے تھے اور دوسروں کو بھی کھلاتے تھے، حتیٰ کہ یہ نوبت آگئی کہ لوگوں نے اس کو فخر کے اظہار کا ذریعہ بنا لیا اور حالت یہ ہو گئی جو تم دیکھ رہے ہو۔¹

قربانی کا شرعی حکم: قربانی ہر صاحب استطاعت پر واجب ہے۔ سیدنا مخنف بن سلیم رضی اللہ عنہ بیان کرتے ہیں کہ ہم رسول اللہ صلی اللہ علیہ وسلم کے ساتھ عرفات میں وقوف کیے ہوئے تھے، آپ نے فرمایا:

«يَا أَيُّهَا النَّاسُ! إِنَّ عَلَى كُلِّ أَهْلِ بَيْتٍ فِي كُلِّ عَامٍ أَضْحِيَّةً وَعَتِيرَةً، أَتَدْرُونَ مَا الْعَتِيرَةُ؟ هَذِهِ الَّتِي يَقُولُ النَّاسُ الرَّجْبِيَّةُ»

”لوگو! ہر گھر والوں پر ہر سال قربانی ہے اور عتیرہ بھی، جانتے ہو کہ عتیرہ کیا ہے؟ یہی جسے لوگ رجبی کہتے ہیں۔“²

ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ كَانَ لَهُ سَعَةٌ، وَلَمْ يُضَحِّ، فَلَا يَقْرَبَنَّ مُصَلًّا نَا»

”جسے وسعت ہو اور وہ قربانی نہ کرے، تو وہ ہماری عید گاہ کے قریب نہ آئے۔“³

قربانی کا وقت کب تک ہے؟ قربانی کا وقت دس ذوالحجہ کو نماز عید کے بعد سے لے کر ایام تشریق کے آخر تک ہے۔ انس رضی اللہ عنہ بیان کرتے ہیں کہ رسول اللہ صلی اللہ علیہ وسلم نے قربانی والے دن فرمایا:

1 [صحیح] جامع الترمذی، الأضحی، باب ما جاء أن الشاة الواحدة، حدیث: 1505، وسنن ابن ماجہ، الأضحی،

باب من ضحى بشاة عن أهله، حدیث: 3147. 2 [حسن] سنن أبي داود، الضحايا، باب ما جاء في إيجاب الأضحی، حدیث: 2788، ومسند أحمد: 215/4 رجبی سے مراد وہ جانور ہے جسے لوگ رجب کے مہینے میں ذبح کرتے تھے، اس کا حکم منسوخ

ہو گیا ہے۔ 3 [حسن] سنن ابن ماجہ، الأضحی، باب الأضحی واجبہ ہی أم لا؟ حدیث: 3123، ومسند أحمد: 321/2.

«مَنْ كَانَ ذَبْحَ قَبْلِ الصَّلَاةِ فَلْيُعِدَّ» ”جس شخص نے نماز سے پہلے قربانی کی ہو، وہ دوبارہ کرے۔“¹

جیر بن مطعم رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«كُلُّ عَرَفَاتٍ مَوْقِفٌ وَارْفَعُوا عَنْ بَطْنِ عُرْنَةَ، وَكُلُّ مُزْدَلِفَةٍ مَوْقِفٌ وَارْفَعُوا عَنْ مُحَسَّرٍ، وَكُلُّ فِجَاجٍ مِنْهُ مَنَحَرٌ، وَفِي كُلِّ أَيَّامِ التَّشْرِيقِ ذَبْحٌ»

”عرفات سارے کا سارا وقوف کی جگہ ہے، وادی عنہ سے اٹھ آؤ اور عرفات میں وقوف کرو اور وادی مزدلفہ سب ہی وقوف کی جگہ ہے اور محسر سے اٹھ آؤ اور منی کے سب رستے قربان گاہ ہیں اور تشریق کے سب دنوں میں قربانی ہو سکتی ہے۔“²

بکری ایک آدمی کی طرف سے اور اونٹنی دس افراد کی طرف سے اور گائے سات افراد کی طرف سے

کافی ہے: ابن عباس رضی اللہ عنہما سے روایت ہے کہ ہم رسول اللہ صلی اللہ علیہ وسلم کے ہمراہ سفر میں تھے کہ قربانی کا وقت آیا تو ہم اونٹ میں دس آدمی شریک ہوئے اور گائے میں سات۔³ البتہ ہدی کے اونٹ اور گائے میں سات سات افراد ہی شریک ہو سکتے ہیں: جابر بن عبد اللہ رضی اللہ عنہ سے مروی ہے، کہتے ہیں کہ ہم نے رسول اللہ صلی اللہ علیہ وسلم کے ساتھ حدیبیہ کے سال قربانیاں کیں، اونٹنی سات افراد کی طرف سے اور گائے بھی سات افراد کی طرف سے۔⁴

قربانی دو دانتوں والی (منہ) بکری کی دی جائے: براء بن عازب رضی اللہ عنہما بیان کرتے ہیں کہ میرے ماموں

ابو بردہ رضی اللہ عنہ نے قربانی نماز سے پہلے ہی ذبح کر دی، تو رسول اللہ صلی اللہ علیہ وسلم نے ان سے فرمایا:

«سَأْنُكَ شَاءَ لَحْمٍ»، فَقَالَ: يَا رَسُولَ اللَّهِ! إِنَّ عِنْدِي دَاجِنًا جَذَعَةً مِنَ الْمَعَزِ، قَالَ:

«إِذْبَحْهَا وَلَا تَصْلُحْ لِغَيْرِكَ»، ثُمَّ قَالَ: «مَنْ ذَبَحَ قَبْلَ الصَّلَاةِ فَإِنَّمَا يَذْبَحُ لِنَفْسِهِ،

وَمَنْ ذَبَحَ بَعْدَ الصَّلَاةِ فَقَدْ تَمَّ نُسُكُهُ وَأَصَابَ سُنَّةَ الْمُسْلِمِينَ»

”تمہاری یہ بکری گوشت کے لیے ہوئی۔“ انھوں نے کہا: اے اللہ کے رسول! میرے پاس ایک گھریلو پالتو

بکری ہے جو سال بھر کی ہے، آپ نے فرمایا: ”اسے ہی ذبح کر دے، مگر کسی اور کے لیے یہ جائز نہ ہوگی۔“

¹ صحیح البخاری، الأضاحی، باب ما یشتہی من اللحم یوم النحر، حدیث: 5549، وصحیح مسلم، الأضاحی، باب

وقتها، حدیث: 1962، [صحیح] مسند أحمد: 82/4، والسنن الكبرى للبیہقی: 295/9، وصحیح ابن حبان (ابن بلبان)،

حدیث: 3854، [3] جامع الترمذی، الحج، باب ماجاء فی الاشتراک فی البدنة والبقره، حدیث: 905، [4] صحیح مسلم،

الحج، باب جواز الاشتراک فی الهدی وجزاء البدنة والبقره کل واحدة منهما عن سبعة، حدیث: 1318، وسنن أبي داود،

الضحایا، باب البقر والجوزور عن کم تجزی؟ حدیث: 2809.

پھر آپ نے فرمایا: ”جس نے نماز سے پہلے ذبح کیا، اس نے اپنے لیے ذبح کیا اور جس نے نماز کے بعد ذبح کیا تو اس کی قربانی مکمل ہوئی اور اس نے مسلمانوں کے طریقے پر عمل کیا۔“¹

قربانی کا جانور کا نا، بیمار، لنگڑا یا انتہائی لاغر نہیں ہونا چاہیے: براء بن عازب رضی اللہ عنہما، رسول اللہ صلی اللہ علیہ وسلم کے حوالے سے بیان کرتے ہیں، آپ نے فرمایا:

«لَا يُصَحِّي بِالْعَرَجَاءِ بَيْنَ ظَلْعَيْهَا، وَلَا بِالْعَوْرَاءِ بَيْنَ عَوْزُهَا، وَلَا بِالْمَرِيضَةِ بَيْنَ مَرَضِهَا، وَلَا بِالْعَجْفَاءِ الَّتِي لَا تُنْفِي»

”لنگڑا جانور جس کا لنگڑا پن نمایاں ہو، قربان نہ کیا جائے، نہ اندھا جس کا اندھا پن نمایاں ہو، نہ بیمار جس کی بیماری ظاہر ہو، نہ لاغر ہو کہ اس کی ہڈیوں میں حیح ہی نہ ہو۔“²

قربانی کا گوشت صدقہ بھی کرے، خود بھی کھائے اور ذخیرہ بھی کر لے تو کوئی قدغن نہیں: عبد اللہ بن واقد رضی اللہ عنہ کہتے ہیں کہ رسول اللہ صلی اللہ علیہ وسلم نے قربانی کا گوشت تین دن کے بعد کھانے سے منع فرمایا ہے۔ عبد اللہ بن ابی بکر کہتے ہیں کہ میں نے یہ بات عمرہ سے کی، انھوں نے کہا: ٹھیک ہے، میں نے ام المؤمنین عائشہ رضی اللہ عنہا سے سنا، فرماتی تھیں کہ رسول اللہ صلی اللہ علیہ وسلم کے زمانے میں ایک بار قربانی کے موقع پر دیہاتی لوگ زیادہ تعداد میں آگئے، آپ نے فرمایا:

«ادْخِرُوا ثَلَاثًا، ثُمَّ تَصَدَّقُوا بِمَا بَقِيَ» فَلَمَّا كَانَ بَعْدَ ذَلِكَ قَالُوا: يَا رَسُولَ اللَّهِ! إِنَّ النَّاسَ يَتَّخِذُونَ الْأَسْقِيَةَ مِنْ ضَحَايَاهُمْ وَيَجْمَلُونَ مِنْهَا الْوَدَكَ، فَقَالَ رَسُولُ اللَّهِ ﷺ: «وَمَا ذَاكَ؟» قَالُوا: نَهَيْتَ أَنْ تُؤَكَلَ لُحُومُ الضَّحَايَا بَعْدَ ثَلَاثٍ. فَقَالَ: «إِنَّمَا نَهَيْتُكُمْ مِنْ أَجْلِ الدَّفَافَةِ الَّتِي دَفَّتْ، فَكُلُوا وَادْخِرُوا وَتَصَدَّقُوا»

”تین دن تک کے لیے رکھ لو اور باقی کو صدقہ کر دو۔“ پھر جب اس کے بعد قربانی کا موقع آیا تو لوگوں نے کہا کہ اے اللہ کے رسول! لوگ اپنی قربانیوں کی کھالوں سے مشکیزے بنا لیتے ہیں اور چربی پگھلا لیتے ہیں، آپ نے فرمایا: ”مسئلہ کیا ہے؟“ انھوں نے کہا کہ آپ نے قربانی کا گوشت تین دن کے بعد کھانے

¹ صحیح البخاری، الأضاحی، باب قول النبی ﷺ لأبي بردة: (ضحح بالجذع من المعز، ولن تجزي عن أحد بعلك)، حدیث: 5556، و صحیح مسلم، الأضاحی، باب وقتها، حدیث: 1961. ² [صحیح] سنن أبي داود، الضحایا، باب ما یکره من الضحایا، حدیث: 2802، وجامع الترمذی، الأضاحی، باب مالا یجوز من الأضاحی، حدیث: 1497 واللفظ له.

سے منع فرمایا تھا، آپ نے کہا: ”وہ تو میں نے اس ہجوم کی وجہ سے کہا تھا جو غریب لوگ کثرت سے آگئے تھے۔ (قربانی کا گوشت) کھاؤ، ذخیرہ کر لو اور صدقہ بھی کرو۔“¹

عید گاہ میں قربانی کرنا افضل ہے: ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم اپنی قربانی عید گاہ میں ذبح یا نحر کیا کرتے تھے۔²

جو شخص قربانی کرنے کا ارادہ رکھتا ہو، اسے یہ حکم ہے کہ عشرہ ذوالحجہ کے دنوں میں اپنے بال اور ناخن نہ تراشے جب تک کہ قربانی نہ کر لے: ام المؤمنین ام سلمہ رضی اللہ عنہا سے روایت ہے کہ نبی صلی اللہ علیہ وسلم نے فرمایا: ”جب تم ذوالحجہ کا چاند دیکھ لو اور پھر جس کا ارادہ ہو کہ وہ قربانی کرے گا تو وہ اپنے بال اور ناخن تراشنے سے باز رہے۔“³

قصاب کی مزدوری قربانی کے گوشت میں سے نہ دی جائے: علی رضی اللہ عنہ کا بیان ہے کہ رسول اللہ صلی اللہ علیہ وسلم نے مجھے حکم دیا کہ میں آپ کی قربانی کی اونٹنیوں کی نگرانی کروں، ان کا گوشت، کھالیں اور جھول مسکینوں میں تقسیم کر دوں اور اس کام کی مزدوری میں ان میں سے کچھ نہ دوں۔“⁴

بھیڑ بکری کو اس کے بائیں پہلو پر لٹا کر ذبح کرنا اور قبولیت کی دعا کرنا مستحب ہے: ام المؤمنین عائشہ رضی اللہ عنہا کا بیان ہے کہ آپ صلی اللہ علیہ وسلم نے ایک ایسا مینڈھا لانے کا حکم دیا جو سینگوں والا ہو، اس کے کھر (پاؤں) سیاہ ہوں، بیٹھتا سیاہی میں ہو (پیٹ سیاہ ہو) دیکھتا سیاہی میں ہو (آنکھیں سیاہ ہوں)، چنانچہ وہ لایا گیا کہ آپ اس کی قربانی کریں۔ آپ نے عائشہ رضی اللہ عنہا سے فرمایا: «هَلْمِي الْمُدْيَةَ» ”چھری لاؤ۔“ پھر فرمایا: «إِسْحَذِيهَا بِحَجَرٍ» ”اسے پتھر پر تیز کر دو۔“

چنانچہ انھوں نے ایسے ہی کیا، پھر آپ نے چھری لی، مینڈھے کو پکڑا، اسے لٹایا اور ذبح کے لیے تیار ہوئے اور کہا: ”اللہ کے نام کے ساتھ (میں ذبح کرتا ہوں)، اے اللہ! محمد صلی اللہ علیہ وسلم سے، محمد صلی اللہ علیہ وسلم کی آل سے اور محمد صلی اللہ علیہ وسلم کی امت سے قبول فرما۔“ اور پھر قربان کر دیا۔⁵

¹ صحیح مسلم، الأضاحي، باب بيان ما كان من النهي عن أكل لحوم الأضاحي بعد ثلاث في أول الإسلام وبيان نسخه وإباحته إلى متى شاء، حديث: 1971. ² صحیح البخاری، الأضاحي، باب الأضحي والنحر بالمصلی، حديث: 5552.

³ صحیح مسلم، الأضاحي، باب نهی من دخل علیه عشر ذی الحجۃ، وهو یرید التضحیۃ، أن يأخذ من شعره وأظفاره شيئاً، حديث: 1977. ⁴ صحیح البخاری، الحج، باب يتصدق بجلود الهدی، حديث: 1717، وصحیح مسلم، الحج، باب الصدقة بلحوم الهدایا وجلودها وجلالها وأن لا يعطى الجزار منها شيئاً.....، حديث: 1317. ⁵ صحیح مسلم،

عقیقے کے مسائل

تعریف: عقیقہ اس جانور کو کہتے ہیں جو نو مولود کی ولادت پر ذبح کیا جاتا ہے۔

عقیقہ کرنا مستحب ہے: جناب سلمان بن عامر رضی اللہ عنہما کہتے ہیں کہ میں نے رسول اللہ ﷺ سے سنا، آپ ﷺ فرما رہے تھے:

«مَعَ الْغُلَامِ عَقِيْقَةٌ فَأَهْرِيقُوا عَنْهُ دَمًا، وَأَمِيطُوا عَنْهُ الْأَذَى»

”بچے کے ساتھ عقیقہ لازم ہے، اس کی طرف سے خون بہاؤ اور اس سے بال وغیرہ دور کرو۔“¹

لڑکے اور لڑکی کا عقیقہ: لڑکے کی طرف سے دو اور لڑکی کی طرف سے ایک بکری ذبح کرنی چاہیے۔ یوسف بن مالک بیان کرتے ہیں کہ ہم حفصہ بنت عبدالرحمن کے ہاں گئے اور ان سے عقیقے کے بارے میں دریافت کیا، انھوں نے کہا کہ ام المؤمنین عائشہ رضی اللہ عنہا نے اس سلسلے میں یہ بات بتائی تھی کہ رسول اللہ ﷺ نے انھیں حکم دیا کہ لڑکے کی طرف سے دو بکریاں ایک جیسی اور لڑکی کی طرف سے ایک بکری ذبح کی جائے۔²

عقیقے کا وقت اور نام رکھنے اور سر منڈانے کا مناسب موقع: سمرہ رضی اللہ عنہا سے روایت ہے کہ رسول اللہ ﷺ نے فرمایا:

«الْغُلَامُ مُرْتَهَنٌ بِعَقِيْقَتِهِ يُذْبَحُ عَنْهُ يَوْمَ السَّابِعِ، وَيُسْمَى، وَيُحْلَقُ رَأْسُهُ»

”لڑکا اپنے عقیقے کے ساتھ گروی ہوتا ہے، ساتویں دن اس کی طرف سے جانور ذبح کیا جائے، اس کا نام رکھا جائے اور سر صاف کیا جائے۔“³

سر کے بالوں کے وزن کے برابر چاندی کا صدقہ کیا جائے: جناب ابورافع رضی اللہ عنہما بیان کرتے ہیں کہ جب

«الأضاحي، باب استحباب استحسان الضحية، وذبحها مباشرة بلا توكيل، والتسمية والتكبير، حديث: 1967، وسنن أبي داود، الضحايا، باب ما يستحب من الضحايا، حديث: 2792. 3. صحيح البخاري، العقيقة، باب إمطة الأذى عن الصبي في العقيقة، حديث: 5472. بعض محققين نے اسے واجب قرار دیا ہے، درج بالا حدیث سے بھی اس کا واجب ہونا ظاہر ہوتا ہے۔ 2. [صحيح] جامع الترمذي، الأضاحي، باب ماجاء في العقيقة، حديث: 1513. 3. [صحيح] سنن أبي داود، الضحايا، باب في العقيقة، حديث: 2838، وجامع الترمذي، الأضاحي، باب من العقيقة، حديث: 1522 واللفظ له.

فاطمۃ الزہراء رضی اللہ عنہا کے ہاں حسن رضی اللہ عنہ کی ولادت ہوئی تو فاطمۃ الزہراء نے پوچھا: اے اللہ کے رسول! کیا میں اپنے اس بیٹے کی طرف سے ایک خون کا عقیقہ نہ کر دوں؟ آپ نے فرمایا:

«لَا، وَلَكِنْ اِحْلِقِي شَعْرَهُ وَتَصَدَّقِي بِوِزْنِهِ مِنَ الْوَرِقِ عَلَى الْأَوْقَاصِ أَوْ عَلَى الْمَسَاكِينِ»

”نہیں، لیکن اس کے بال مونڈو اور ان کے وزن کے برابر چاندی اہل صفہ یا مساکین کو صدقہ کر دو۔“



طب کے احکام و مسائل

www.KitaboSunnat.com

قال النبي صلى الله عليه وسلم:

مَا أَنْزَلَ اللَّهُ دَاءً إِلَّا أَنْزَلَ لَهُ شِفَاءً

(صحيح البخاري، حديث: 5678)



علاج معالجے کے مسائل

حلال چیزوں ہی سے علاج کرنا مشروع ہے: جابر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: «لِكُلِّ دَاءٍ دَوَاءٌ، فَإِذَا أُصِيبَ دَوَاءُ الدَّاءِ بَرَأَ بِإِذْنِ اللَّهِ تَعَالَى»¹ ”ہر بیماری کا علاج ہے، جب کوئی دوا بیماری کے مطابق صحیح بیٹھ جاتی ہے تو اللہ عزوجل کے حکم سے شفا ہو جاتی ہے۔“²

صبر کے ساتھ توکل کرنا افضل ہے: عطاء بن ابی رباح کہتے ہیں کہ ابن عباس رضی اللہ عنہما نے مجھ سے فرمایا: کیا میں تمہیں ایک جنتی عورت نہ دکھلاؤں؟ میں نے کہا: کیوں نہیں! انھوں نے کہا: وہ جو سیاہ رنگ کی عورت ہے، وہ نبی صلی اللہ علیہ وسلم کی خدمت میں آئی تھی، اس نے کہا: مجھے مرگی کا دورہ پڑتا ہے اور اس وجہ سے میں عریاں ہو جاتی ہوں، میرے لیے اللہ تعالیٰ کے حضور دعا فرمائیے۔

آپ نے فرمایا:

«إِنْ شِئْتَ صَبْرْتَ وَلَكَ الْجَنَّةُ، وَإِنْ شِئْتَ دَعَوْتُ اللَّهَ أَنْ يُعَافِكَ». قَالَتْ: أَصْبِرُ، قَالَتْ: فَإِنِّي أَتَكَشَّفُ، فَادْعُ اللَّهَ أَنْ لَا أَتَكَشَّفَ، فَدَعَا لَهَا»

”اگر تو چاہے تو صبر کرے تو تیرے لیے جنت ہے! اگر چاہے تو میں اللہ تعالیٰ سے دعا کرتا ہوں، اللہ تجھے عافیت دے دے گا۔“ اس نے کہا: میں صبر کرتی ہوں، پھر بولی کہ میں عریاں ہو جاتی ہوں، اللہ سے دعا کیجیے کہ عریاں ہونے سے محفوظ رہوں۔ چنانچہ آپ نے اس کے لیے دعا فرمائی۔“³

حرام چیزوں سے علاج کرنا حرام ہے: ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے خبیث دوا سے

¹ صحیح مسلم، السلام، باب لكل داء دواء واستحباب التداوي، حدیث: 2204. ² صحیح البخاری، المرضی، باب

فضل من يصرع من الريح، حدیث: 5652، و صحیح مسلم، البر والصلة، باب ثواب المؤمن فيما يصيبه من مرض أو حزن

أو نحو ذلك، حتى الشوكة يشاكها، حدیث: 2576 واللفظ له.

(علاج کرنے سے) منع فرمایا ہے۔¹ ابو درداء رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«إِنَّ اللَّهَ أَنْزَلَ الدَّاءَ وَالِدَوَاءَ، وَجَعَلَ لِكُلِّ دَاءٍ دَوَاءً، فَتَدَاوَوْا وَلَا تَتَدَاوَوْا بِحَرَامٍ»

”اللہ تعالیٰ نے بیماری نازل کی ہے تو دوا بھی اتاری ہے، اس نے ہر بیماری کی دوا بنائی ہے، دوا کا اہتمام کرو مگر حرام دوا سے دور رہو۔“²

سیدنا ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«السَّفَاءُ فِي ثَلَاثٍ: شَرْبَةِ عَسَلٍ، وَشَرْطَةِ مِحْجَمٍ، وَكَيِّةِ نَارٍ، وَأَنْهَى أُمَّتِي عَنِ الْكَيِّ»

”شفا تین چیزوں میں ہے: شہد پینے میں، سینگی کے نشتر میں اور آگ سے داغنے میں مگر میں اپنی امت کو داغنے سے منع کرتا ہوں۔“³

داغنے سے علاج کرنا مکروہ تنزیہی ہے۔⁴

سینگی سے علاج: انس رضی اللہ عنہ بیان کرتے ہیں کہ رسول اللہ صلی اللہ علیہ وسلم اپنی گردن کی اطراف کی رگوں میں اور کمر کے پٹھے میں سینگی لگوا یا کرتے تھے اور آپ صلی اللہ علیہ وسلم کا یہ معمول مہینے کی سترہ، انیس اور اکیس تاریخ کو ہوتا تھا۔⁵

نظر لگ جائے تو دم کیا جائے: ام المؤمنین عائشہ رضی اللہ عنہا روایت کرتی ہیں کہ رسول اللہ صلی اللہ علیہ وسلم کے اہل و عیال میں سے جب کوئی بیمار ہو جاتا تھا تو آپ اس پر معوذات پڑھ کر پھونکتے تھے، جب آپ مرض الوفا ت میں تھے، تو میں بھی آپ پر معوذات پڑھ کر پھونکنے لگی اور میرا عمل یہ تھا کہ آپ ہی کے دست مبارک کو آپ کے بدن اطہر پر پھیرتی تھی، کیونکہ آپ کا ہاتھ میرے ہاتھ کے مقابلے میں زیادہ برکت والا تھا۔⁶

¹ [صحیح] سنن أبي داود، الطب، باب في الأدوية المكروهة، حديث: 3870 قبل الحديث: 3872، وجامع الترمذي، الطب، باب ماجاء فيمن قتل نفسه بسم أو غيره، حديث: 2045. ² [حسن] سنن أبي داود، الطب، باب في الأدوية المكروهة، حديث: 3874 قبل الحديث: 3871. ³ صحيح البخاري، الطب، باب الشفاء في ثلاث، حديث: 5680. ⁴ مکروہ تنزیہی معروف فقہی اصطلاح ہے۔ اس سے مراد وہ کام ہے جو شرعاً ناپسندیدہ ہو لیکن حرام اور قابل مؤاخذہ نہ ہو۔ اس کے کرنے سے گناہ لازم نہیں آتا۔ ⁵ [صحیح] سنن أبي داود، الطب، باب في موضع الحجامة، حديث: 3860، وجامع الترمذي، الطب، باب ماجاء في الحجامة، حديث: 2051. ⁶ صحيح البخاري، الطب، باب المرأة ترقى الرجل، حديث: 5751، وصحيح مسلم، السلام، باب رقية المريض بالمعوذات والنفث، حديث: 2192.

عوف بن مالک اشجعی رضی اللہ عنہ بیان کرتے ہیں کہ ہم لوگ زمانہ جاہلیت میں دم کیا کرتے تھے، ہم نے دریافت کیا: اے اللہ کے رسول! آپ اس بارے میں کیا کہتے ہیں؟ تو آپ نے فرمایا:

«إِعْرِضُوا عَلَيَّ رُقَاكُمْ، لَا بَأْسَ بِالرُّقِيِّ مَا لَمْ يَكُنْ فِيهِ شِرْكٌ»

”اپنے دم بتاؤ، ویسے دم میں کوئی حرج نہیں، بشرطیکہ اس میں شرک نہ ہو۔“¹

انس رضی اللہ عنہ سے روایت ہے کہ ڈنک اور کاٹنے کے زہر، پہلو میں نکلنے والے دانے اور بد نظری میں دم کرانے کی رخصت دی گئی ہے۔²



¹ صحیح مسلم، السلام، باب لا بأس بالرقي ما لم يكن فيه شرك، حديث: 2200. ² صحیح مسلم، السلام، استحباب

الرقيّة من العين والنملة والحمة والنظرة، حديث: 2196.

لباس کے احکام و مسائل

www.KitaboSunnat.com

يٰۤاَيُّهَا اٰدَمُ قَدْ اَنْزَلْنَا عَلَيْكَ لِبَاسًا يُؤَارِي
سَوَاتِيْكَمْ وَرِيْشًا طَوِيْلًا وَّلِبَاسَ التَّقْوٰى ذٰلِكَ خَيْرٌ ط

(الأعراف:7:26)



لباس کے احکام و مسائل

لوگوں کے سامنے اور تنہائی دونوں حالتوں میں شرمگاہ ڈھانپنے رکھنا فرض ہے: بہز بن حکیم اپنے والد سے اور وہ بہز کے دادا (معاویہ بن حیدہ رضی اللہ عنہ) سے روایت کرتے ہیں، وہ فرماتے ہیں کہ میں نے پوچھا کہ اے اللہ کے رسول! ہماری شرمگاہوں کے بارے میں ہمیں کیا حکم ہے کہ کیا ڈھانپیں اور کیا چھوڑیں؟ آپ نے فرمایا:

«إِحْفَظْ عَوْرَتَكَ إِلَّا مِنْ زَوْجَتِكَ أَوْ مَا مَلَكَتْ يَمِينُكَ»

”اپنی بیوی یا لونڈی کے علاوہ سب سے اپنی شرمگاہ کی حفاظت کرو۔“

میں نے عرض کیا: اے اللہ کے رسول! جب لوگ ایک دوسرے کے ساتھ ہوتے ہیں تب؟ فرمایا:

«إِنْ اسْتَطَعْتَ أَنْ لَا يَرَيْنَهَا أَحَدٌ فَلَا يَرَيْنَهَا»

”جہاں تک ہو سکے کہ تیری شرمگاہ کوئی نہ دیکھے تو اسے ہرگز کوئی نہ دیکھے۔“

میں نے کہا: اے اللہ کے رسول! جب کوئی اکیلا ہو تو؟ فرمایا:

«اللَّهُ أَحَقُّ أَنْ يُسْتَحْيَى مِنْهُ مِنَ النَّاسِ»

”لوگوں کے مقابلے میں اللہ تعالیٰ اس بات کا زیادہ حق دار ہے کہ اس سے حیا کی جائے۔“¹

سونے اور ریشم کا لباس مردوں پر حرام اور عورتوں کے لیے حلال ہے: ابو موسیٰ اشعری رضی اللہ عنہ سے روایت ہے، رسول اللہ صلی اللہ علیہ وسلم نے فرمایا:

«أَجِلَّ الذَّهَبُ وَالْحَرِيرُ لِأَنَاثِ أُمَّتِي وَحَرَّمَ عَلَيَّ ذُكُورَهَا»

”سونا اور ریشم میری امت کی عورتوں کے لیے حلال ہیں جبکہ مردوں پر حرام ہیں۔“²

[حسن] سنن أبي داود، الحمام، باب في التعري، حديث: 4017، وجامع الترمذي، الأدب، باب ماجاء في حفظ

العورة، حديث: 2769، وسنن ابن ماجه، النكاح، باب التستر عند الجماع، حديث: 1920. [2] سنن النسائي الزينة،

مردوں کو چار انگلیوں کے برابر ریشم استعمال کر لینا جائز ہے: ابو عثمان کا بیان ہے کہ ہم لوگ آذر بایجان میں تھے کہ عمر رضی اللہ عنہ نے ہمیں یہ ارشاد لکھ بھیجا کہ نبی صلی اللہ علیہ وسلم نے ریشم پہننے سے منع فرمایا ہے مگر اس قدر، اس موقع پر آپ صلی اللہ علیہ وسلم نے اپنی دو انگلیوں سے اشارے کے ذریعے سے وضاحت فرمائی تھی، راوی حدیث زہیر نے اسی طرح اپنی درمیانی اور شہادت کی انگلی بلند کر کے دکھائی۔¹

اور صحیح مسلم کے الفاظ یہ ہیں:

«نَهَى نَبِيُّ اللَّهِ ﷺ عَنْ لُبْسِ الْحَرِيرِ، إِلَّا مَوْضِعَ إِضْبَعَيْنِ، أَوْ ثَلَاثٍ، أَوْ أَرْبَعٍ»

”نبی اکرم صلی اللہ علیہ وسلم نے ریشم پہننے سے منع فرمایا ہے، سوائے اس کے کہ دو انگلیوں کے برابر ہو، تین کے یا چار کے۔“²

بغرض علاج ریشمی لباس پہننا مردوں کو بھی جائز ہے: انس رضی اللہ عنہ بیان کرتے ہیں کہ زبیر اور عبدالرحمن رضی اللہ عنہما کو خارش ہو گئی تھی، اس وجہ سے رسول اللہ صلی اللہ علیہ وسلم نے ان کو ریشم پہننے کی رخصت دی تھی۔³

ریشم کا بستر بنانا جائز نہیں: سیدنا حذیفہ رضی اللہ عنہ کہتے ہیں کہ نبی اکرم صلی اللہ علیہ وسلم نے ہمیں سونے یا چاندی کے برتنوں میں کھانے پینے سے منع فرمایا ہے اور حریر و دیباچ (ریشم) کا لباس پہننے اور ریشمی بستر پر بیٹھنے کی ممانعت بھی فرمائی ہے۔⁴

مردوں کے لیے زعفرانی رنگ کا لباس پہننا حرام ہے: سیدنا علی بن ابی طالب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے مجھے منع فرمایا ہے کہ میں سونے کی انگوٹھی پہنوں، قسی (مصری ریشم) کا لباس پہنوں، رکوع اور سجدے میں قرآن کی قراءت کروں، یا زعفرانی رنگ کا لباس پہنوں۔⁵

شہرت طلبی کا لباس فاخرہ پہننا حرام ہے: یعنی منفرد نوعیت کا ایسا لباس جس پر لوگ انگلیاں اٹھائیں، ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

« باب تحريم الذهب على الرجال، حديث: 5151، وجامع الترمذي، اللباس، باب ماجاء في الحرير والذهب للرجال، حديث: 1720. 1. صحيح البخاري، اللباس، باب لبس الحرير للرجال وقدما يجوز منه، حديث: 5829، وصحيح مسلم، اللباس والزينة، باب تحريم لبس الحرير وغير ذلك للرجال، حديث: 2069. 2. صحيح مسلم، اللباس، والزينة، باب تحريم لبس الحرير وغير ذلك للرجال، حديث: 2069. 3. صحيح البخاري، اللباس، باب مايرخص للرجال من الحرير للحكمة، حديث: 5839، وصحيح مسلم، اللباس، والزينة، باب إباحة لبس الحرير للرجل إذا كان به حكمة أو نحوها، حديث: 2076. 4. صحيح البخاري، اللباس، باب افتراش الحرير، حديث: 5837. 5. صحيح مسلم، اللباس، والزينة، باب النهي عن لبس الرجل

«مَنْ لَبَسَ ثَوْبَ شَهْرَةَ أَلْبَسَهُ اللَّهُ يَوْمَ الْقِيَامَةِ ثَوْبَ مَذَلَّةٍ»

”جس نے شہرت کا لباس پہنا، اللہ تعالیٰ قیامت کے روز اسے ذلت کا لباس پہنائے گا۔“¹

مردوں کو زنا نہ اور عورتوں کو مردانہ لباس پہننا حرام ہے: ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے لعنت فرمائی ہے ان مردوں پر جو عورتوں کی مشابہت اختیار کرتے ہیں اور ان عورتوں پر جو مردوں کی مشابہت اختیار کرتی ہیں۔²



« الثوب المعصفر، حدیث: 2078. [حسن] سنن أبي داود، اللباس، باب في لبس الشهرة، حدیث: 4029، وسنن ابن ماجه، اللباس، باب من لبس شهرة من الثياب، حدیث: 3606 واللفظ له. 2 صحیح البخاری، اللباس، باب المتشبهين بالنساء والمتشبهات بالرجال، حدیث: 5885

حدود کے احکام و مسائل

الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ

(النور: 24)



وصیت کے مسائل

﴿وصیت کی تعریف: وصیة کا لفظ «وَصَيْتُ الشَّيْءِ أَصِيهِ» سے ماخوذ ہے، بمعنی ملانا، یعنی وصیت کرنے والے نے اسے جو اس کی زندگی میں تھا، موت کے بعد تک ملایا۔

شرعی اصطلاح میں اس کی تعریف اس طرح ہے کہ انسان کسی کو کوئی چیز یا قرض یا کسی فائدے اور منفعت کی چیز بطور عطیہ دے یا ہبہ کرے اس طرح کہ جسے وصیت کی جائے، وہ شخص وصیت کرنے والے کی موت کے بعد اس کا مالک بنے۔

﴿وصیت کا حکم: جس کے پاس کوئی ایسا مال ہو جس کے بارے میں وصیت کرنا ضروری ہو تو اس کے حق میں یہ ضروری اور واجب ہے۔

اللہ تعالیٰ کا فرمان ہے:

﴿كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِن تَرَكَ خَيْرًا ۖ الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ ۗ حَقًّا عَلَى الْمُتَّقِينَ ٥﴾

”تم پر فرض کر دیا گیا ہے کہ جب تم میں سے کسی کو موت آنے لگے، اگر وہ مال چھوڑے جا رہا ہو تو والدین اور رشتہ داروں کے لیے معروف طریقے سے وصیت کرے، یہ متقیوں پر لازم ہے۔“¹

عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«مَا حَقُّ امْرِئٍ مُسْلِمٍ، لَهُ شَيْءٌ يُرِيدُ أَنْ يُوصِيَ فِيهِ، يَبِيتُ لَيْلَتَيْنِ، إِلَّا وَوَصِيَّتَهُ مَكْتُوبَةٌ عِنْدَهُ»

”کسی مسلمان کے لیے روا نہیں کہ اس کے پاس قابل وصیت کوئی چیز ہو اور وہ اس کی وصیت اپنے پاس لکھے بغیر دو راتیں گزارے۔“²

1 البقرة: 180، 2: 180. 2 صحيح البخاري، الوصايا، باب الوصايا، حديث: 2738، وصحيح مسلم، الوصية، باب وصية

الرجل مكتوبة عنده، حديث: 1627.

نا جائز وصیت: ایسی وصیت جس میں کسی کو نقصان پہنچانے کا بندوبست کیا گیا ہو، حرام اور ناجائز ہے، اللہ تعالیٰ کا حکم ہے:

﴿مَنْ بَعْدَ وَصِيَّةٍ يُؤْطَىٰ بِهَا أَوْ دِينَ عَيْبَرٍ مُّضَارًّا وَصِيَّةً مِّنَ اللَّهِ وَاللَّهُ عَلِيمٌ حَلِيمٌ ۝﴾

” (یہ تقسیم) اس کی وصیت پر عمل یا قرض ادا کرنے کے بعد (ہوگی) جبکہ وہ کسی کو نقصان پہنچانے والا نہ ہو۔ یہ اللہ کی طرف سے تاکید ہے اور اللہ خوب جاننے والا، بڑے حوصلے والا ہے۔“¹

جس کا وراثت میں حصہ ہو اس کے لیے وصیت نہیں ہو سکتی: عمرو بن خارجه رضی اللہ عنہ بیان کرتے ہیں کہ نبی صلی اللہ علیہ وسلم نے اپنی اونٹنی پر بیٹھے بیٹھے خطبہ ارشاد فرمایا، اس وقت میں اونٹنی کی گردن کے نیچے تھا، وہ جگالی کر رہی تھی اور اس کا لعاب میرے کندھوں پر گر رہا تھا، میں نے سنا، آپ فرما رہے تھے:

«إِنَّ اللَّهَ عَزَّ وَجَلَّ أَعْطَىٰ كُلَّ ذِي حَقٍّ حَقَّهُ فَلَا وَصِيَّةَ لِرِوَارِثٍ»

”بے شک اللہ تعالیٰ نے ہر حق والے کو اس کا حق دے دیا ہے، لہذا کسی وارث کے لیے وصیت نہیں ہو سکتی۔“²

شرحیل بن مسلم، ابو امامہ رضی اللہ عنہ سے روایت کرتے ہیں کہ میں نے رسول اللہ صلی اللہ علیہ وسلم سے سنا، آپ فرما رہے تھے:

«إِنَّ اللَّهَ قَدْ أَعْطَىٰ كُلَّ ذِي حَقٍّ حَقَّهُ فَلَا وَصِيَّةَ لِرِوَارِثٍ»

”بلاشبہ اللہ تعالیٰ نے ہر حق والے کو اس کا حق دے دیا ہے، لہذا وارث کے لیے کوئی وصیت نہیں ہے۔“³

کس قدر مال کی وصیت ہو سکتی ہے؟ ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«إِنَّ اللَّهَ تَصَدَّقَ عَلَيْكُمْ، عِنْدَ وَفَاتِكُمْ، بِثُلْثِ أَمْوَالِكُمْ، زِيَادَةٌ لَّكُمْ فِي أَعْمَالِكُمْ»

”بلاشبہ اللہ تعالیٰ نے تمہیں تمہاری وفات کے وقت تمہارے تہائی مال کا صدقہ کیا ہے، تاکہ تمہارے لیے تمہارے اعمال میں اضافہ ہو۔“⁴

1 النساء 4:12. 2 [صحیح] جامع الترمذی، الوصایا، باب ماجاء لاوصیة لوارث، حدیث: 2121، و سنن النسائی، الوصایا، باب إبطال الوصیة للوارث، حدیث: 3671، و سنن ابن ماجه، الوصایا، باب لا وصیة لوارث، حدیث: 2712. 3 [صحیح] سنن أبي داود، الوصایا، باب ماجاء في الوصیة للوارث، حدیث: 2870، و جامع الترمذی، الوصایا، باب ماجاء لاوصیة لوارث، حدیث: 2120، و سنن ابن ماجه، الوصایا، باب لاوصیة لوارث، حدیث: 2713. 4 [حسن] سنن ابن ماجه، الوصایا، باب الوصیة بالثلث، حدیث: 2709، و السنن الكبرى للبيهقي: 269/6.

ابن عباس رضی اللہ عنہما کا کہنا ہے کہ اگر لوگ چوتھائی مال تک کمی کر لیں تو بہتر ہے کیونکہ رسول اللہ ﷺ نے فرمایا ہے:

«الْثُلُثُ، وَالْثُلُثُ كَثِيرٌ»

”تہائی (مال کی وصیت ہو سکتی ہے) اور تہائی بھی زیادہ ہے۔“¹

وصیت سے پہلے ادائے قرض ضروری ہے: سیدنا سعد بن اطول رضی اللہ عنہ روایت کرتے ہیں کہ ان کا بھائی فوت ہو گیا اور تین سو درہم چھوڑ گیا، اس کے اہل و عیال بھی تھے، میں نے چاہا کہ رقم اس کے عیال پر خرچ کر دوں، نبی ﷺ نے فرمایا:

«إِنَّ أَحَاكَ مُحْتَبَسٌ بِدَيْنِهِ فَأَقْضِ عَنْهُ». فَقَالَ: يَا رَسُولَ اللَّهِ! قَدْ أَدَيْتُ عَنْهُ إِلَّا دِينَارَيْنِ، إِدْعَتْهُمَا امْرَأَةٌ وَلَيْسَ لَهَا بَيِّنَةٌ. قَالَ: «فَأَعْطِهَا فَإِنَّهَا مُحِقَّةٌ»

”تیرا بھائی اپنے قرضے میں گرفتار ہے، وہ اس کی طرف سے ادا کرو۔“ میں نے عرض کیا: اے اللہ کے رسول! میں نے وہ قرضہ ادا کر دیا ہے، سوائے دو دیناروں کے، ایک عورت نے ان کا دعویٰ کیا مگر اس کے پاس کوئی دلیل (گواہ) نہیں ہے، آپ نے فرمایا: ”اسے دے دو، وہ سچی ہے۔“²

اور اللہ عز و جل کا فرمان ہے:

﴿مَنْ بَعْدَ وَصِيَّةٍ يُوْصَىٰ بِهَا أَوْ دَيْنٍ غَيْرِ مُضَارٍّ وَصِيَّةً مِّنَ اللَّهِ وَاللَّهُ عَلِيمٌ حَلِيمٌ ٥﴾

”(یہ تقسیم) اس کی وصیت پر عمل یا قرض ادا کرنے کے بعد (ہوگی) جبکہ وہ کسی کو نقصان پہنچانے والا نہ ہو۔ یہ اللہ کی طرف سے تاکید ہے اور اللہ خوب جاننے والا، بڑے حوصلے والا ہے۔“³

اگر مرنے والے نے اپنے قرض کی بے باقی کے لیے کچھ نہ چھوڑا ہو تو اس کا قرض حاکم ادا کرے:

ابو ہریرہ رضی اللہ عنہ سے روایت ہے کہ رسول اللہ ﷺ کے پاس ایسے مرنے والے لائے جاتے تھے جن پر قرضہ ہوتا، آپ دریافت فرماتے تھے:

«هَلْ تَرَكَ لِدَيْنِهِ فَضْلًا؟» فَإِنْ حُدَّتْ أَنَّهُ تَرَكَ لِدَيْنِهِ وَفَاءً صَلَّى وَإِلَّا قَالَ لِلْمُسْلِمِينَ: «صَلُّوا عَلَيَّ صَاحِبِكُمْ». فَلَمَّا فَتَحَ اللَّهُ عَلَيْهِ الْفُتُوحَ قَالَ: «أَنَا أَوْلَىٰ بِالْمُؤْمِنِينَ مِنْ

¹ صحیح البخاری، الوصایا، باب الوصیة بالثلث، حدیث: 2743، صحیح مسلم، الوصیة، باب الوصیة بالثلث، حدیث: 1629. ² [صحیح] سنن ابن ماجہ، الصدقات، باب أداء الدین عن المیت، حدیث: 2433.


³ النساء: 12.

أَنْفُسِهِمْ، فَمَنْ تُوْفِّيَ مِنَ الْمُؤْمِنِينَ فَتَرَكَ دَيْنًا فَعَلَيْ قَضَاؤُهُ، وَمَنْ تَرَكَ مَا لَا فَلَوْرَثَتِهِ»
 ”کیا اس نے ادائے قرض کے لیے کچھ چھوڑا ہے؟“ اگر بتایا جاتا کہ اس نے ادا کرنے کے لیے کچھ چھوڑا
 ہے تو آپ اس کا جنازہ پڑھتے تھے، ورنہ مسلمانوں سے کہہ دیتے: ”اپنے ساتھی کا جنازہ پڑھ دو۔“ پھر
 جب اللہ نے آپ کو فتوحات دیں تو فرمانے لگے: ”میں مومنین کے لیے ان کی جانوں سے بھی قریب
 ہوں، تو جو مومن فوت ہو جائے اور قرضہ چھوڑ جائے، اس کی بے باقی میرے ذمے ہے اور جو مال چھوڑ
 جائے، وہ اس کے وارثوں کے لیے ہے۔“¹



وراثت کے احکام و مسائل

لِلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا ○
(النساء: 7)



فرائض، یعنی وراثت کے مسائل

فرائض کی تعریف: فرائض، فریضۃ کی جمع اور فرض سے ماخوذ ہے، یعنی معین کرنا، مقرر کرنا۔ سورہ بقرہ میں ہے:

﴿فَنَصَفْ مَا قَرَضْتُمْ﴾ ”تو اس (مہر) کا نصف ادا کرنا ہوگا جو تم نے مقرر کیا ہو۔“¹

اور شرعی اصطلاح میں وراثت کے لیے مقررہ حصے کو ”فرض“ کہتے ہیں۔

وراثت ہونے کے تین اسباب ہیں: نسب، ولاء اور نکاح۔¹ نسب: اللہ تعالیٰ کا فرمان ہے:

﴿وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ﴾

”اور رشتہ دار اللہ کی کتاب میں ان کے بعض، بعض پر دوسرے ایمان والوں اور ہجرت کرنے والوں سے زیادہ حق دار ہیں۔“

2 ولاء: غلام جو آزاد کیا گیا ہو، اس کے اور اس کے آزاد کرنے والے کے مابین تعلق اور نسبت کو ولاء کہتے ہیں۔

ابن عمر رضی اللہ عنہما کی مرفوع حدیث ہے: «الْوَلَاءُ لِحَمَّةٍ كُلِّحَمَةٍ النَّسَبِ لَا يُبَاعُ وَلَا يُوهَبُ»

”ولاء ویسا ہی ایک تعلق ہے جیسا کہ نسب ہوتا ہے، اسے بیچا نہیں جاسکتا، نہ ہبہ کیا جاسکتا ہے۔“²

3 نکاح: اللہ تعالیٰ کا فرمان ہے:

﴿وَلَكُمْ نِصْفُ مَا تَرَكَ أَزْوَاجُكُمْ﴾ ”اور تمہاری بیویوں کے ترکے میں تمہارا آدھا حصہ ہے۔“³

وراثت سے محرومی کے تین اسباب ہیں: قتل، اختلاف دین اور غلامی۔

وراثت کے احکام قرآن مجید میں مکمل وضاحت سے بیان ہوئے ہیں: یہ مسائل تین آیات میں بیان

ہوئے ہیں، جن میں علم وراثت کے فرائض، ارکان اور دیگر احکام کو جمع کر دیا گیا ہے اور وہ یہ ہیں:

1 البقرة: 237. 2 [صحيح] صحيح ابن حبان، حديث: 4950، والمستدرک للحاکم: 4/341، 342، والسنن الکبریٰ

للبيهقي: 10/292. 3 النساء: 4:12.

﴿يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَّيْنَ ۚ فَإِنْ كُنَّ نِسَاءً فَوْقَ اثْنَتَيْنِ فَاهْنَنَ ثُلُثًا مِمَّا تَرَكَ ۚ وَإِنْ كَانَتْ وَاحِدَةً فَلَهَا النِّصْفُ ۚ وَلَا يُؤْتِيهِ لِحْجًا وَاحِدٌ مِّنْهُمَا الشُّدُسَ مِمَّا تَرَكَ إِنْ كَانَ لَهُ وَكْدٌ ۚ فَإِنْ لَمْ يَكُنْ لَهُ وَكْدٌ وَوَرِثَةٌ أَبَوُهُ فَلِأُمِّهِ الثُّلُثُ ۚ فَإِنْ كَانَ لَهُ إِخْوَةٌ فَلِأُمِّهِ الشُّدُسُ مِنْ بَعْدِ وَصِيَّتِهِ يُوصِي بِهَا أَوْ دَيْنًا ۚ وَأَبَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفْعًا فَرِيضَةٌ مِّنَ اللَّهِ ۚ إِنَّ اللَّهَ كَانَ عَلِيمًا حَكِيمًا ۝﴾

”اللہ تمہیں تمہاری اولاد کے بارے میں وصیت کرتا ہے، مرد کا حصہ دو عورتوں کے حصے کے برابر ہے، پھر اگر (دو یا) دو سے زیادہ عورتیں ہی ہوں تو ان کے لیے تر کے میں دو تہائی حصہ ہے اور اگر ایک ہی لڑکی ہو تو اس کے لیے آدھا (حصہ) ہے اور اس (مرنے والے) کے ماں باپ میں سے ہر ایک کے لیے تر کے میں چھٹا حصہ ہے، اگر اس کی اولاد ہو۔ پھر اگر اس کی اولاد نہ ہو اور اس کے ماں باپ ہی اس کے وارث ہوں تو اس کی ماں کے لیے تیسرا حصہ ہے۔ پھر اگر اس (مرنے والے) کے (ایک سے زیادہ) بھائی بہن ہوں تو اس کی ماں کے لیے چھٹا حصہ ہے۔ (یہ تقسیم) اس کی وصیت پر عمل یا قرض ادا کرنے کے بعد ہوگی، تمہارے باپ اور تمہارے بیٹے، تم نہیں جانتے کہ ان میں سے کون نفع کے لحاظ سے تم سے زیادہ قریب ہے۔ (یہ تقسیم) اللہ کی طرف سے مقرر ہے، بے شک اللہ تعالیٰ خوب جاننے والا، بڑی حکمت والا ہے۔“

نیز اللہ تعالیٰ نے فرمایا:

﴿وَلَكُمْ نِصْفُ مِمَّا تَرَكَ أَزْوَاجُكُمْ إِنْ لَمْ يَكُنْ لِهِنَّ وَكْدٌ ۚ فَإِنْ كَانَ لَهُنَّ وَكْدٌ فَلِكُمْ الرُّبْعُ مِمَّا تَرَكَنَ مِنْ بَعْدِ وَصِيَّتِهِ يُوصِي بِهَا أَوْ دَيْنًا ۚ وَلِهِنَّ الرُّبْعُ مِمَّا تَرَكَتُمْ إِنْ لَمْ يَكُنْ لَكُمْ وَكْدٌ ۚ فَإِنْ كَانَ لَكُمْ وَكْدٌ فَلِهِنَّ الشُّمْنُ مِمَّا تَرَكَتُمْ مِنْ بَعْدِ وَصِيَّتِهِ تُوَصُّونَ بِهَا أَوْ دَيْنًا ۚ وَإِنْ كَانَ رَجُلٌ يُورَثُ كَلَلَةً أَوْ امْرَأَةً وَوَلَةَ أَخٍ أَوْ أُخْتًا فَلِكُلِّ وَاحِدٍ مِّنْهُمَا الشُّدُسُ ۚ فَإِنْ كَانُوا أَكْثَرَ مِنْ ذَلِكَ فَهُمْ شُرَكَاءُ فِي الثُّلُثِ مِنْ بَعْدِ وَصِيَّتِهِ يُوصِي بِهَا أَوْ دَيْنًا ۚ غَيْرَ مَضَآئٍ ۚ وَصِيَّةٌ مِّنَ اللَّهِ ۚ وَاللَّهُ عَلِيمٌ حَلِيمٌ ۝﴾

”اور تمہاری بیویوں کے تر کے میں تمہارا آدھا حصہ ہے، اگر ان کی اولاد نہ ہو، پھر اگر ان کی اولاد ہو تو ان کے تر کے میں تمہارا چوتھا حصہ ہے۔ (یہ تقسیم) ان کی وصیت پر عمل یا قرض ادا کرنے کے بعد ہوگی اور اگر تمہاری اولاد نہ ہو تو تمہارے تر کے میں تمہاری بیویوں کا چوتھا حصہ ہے، پھر اگر تمہاری اولاد ہو تو تمہارے تر کے میں ان کا آٹھواں حصہ ہے۔ (یہ تقسیم) تمہاری وصیت پر عمل یا قرض ادا کرنے کے بعد ہوگی اور اگر وہ آدمی جس کا ورثہ تقسیم کیا جا رہا ہو، اس کی اولاد ہونہ باپ، یا ایسی ہی عورت ہو اور اس کا ایک بھائی یا

ایک بہن ہو تو ان دونوں میں سے ہر ایک کے لیے چھٹا حصہ ہے۔ پھر اگر ان کی تعداد اس سے زیادہ ہو تو وہ سب ایک تہائی حصے میں شریک ہوں گے۔ (یہ تقسیم) اس کی وصیت پر عمل یا قرض ادا کرنے کے بعد (ہوگی) جبکہ وہ کسی کو نقصان پہنچانے والا نہ ہو۔ یہ اللہ کی طرف سے تاکید ہے اور اللہ خوب جاننے والا، بڑے حوصلے والا ہے۔“¹

اور اللہ عزوجل نے فرمایا:

﴿يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ إِنْ امْرُؤًا هَلَكَ لَيْسَ لَهُ وَكَلٌ وَكَأَنَّهُ أَخْتٌ فَلَهَا نِصْفُ مَا تَرَكَ وَهُوَ يَرِثُهَا إِنْ لَمْ يَكُنْ لَهَا وَكَلٌ فَإِنْ كَانَتَا اثْنَتَيْنِ فَلَهُمَا الشُّلْبُن مِمَّا تَرَكَ وَإِنْ كَانُوا إِخْوَةً رِجَالًا وَنِسَاءً فَلِلذَّكَرِ مِثْلُ حَظِّ الْأُنثِيَيْنِ يُبَيِّنُ اللَّهُ لَكُمْ أَنْ تَضِلُّوا وَاللَّهُ بِحُلِّ شَيْءٍ عَلِيمٌ ۝﴾

” (اے نبی!) لوگ آپ سے فتویٰ پوچھتے ہیں، کہہ دیجیے کہ اللہ تعالیٰ خود تمہیں کلالہ کے بارے میں حکم دیتا ہے، اگر کوئی شخص مر جائے جس کی اولاد نہ ہو اور اس کی ایک بہن ہو تو اس کے لیے بھائی کے چھوڑے ہوئے مال کا آدھا حصہ ہے اور اگر بہن کی اولاد نہ ہو تو اس کا بھائی اس بہن کا وارث ہوگا، پس اگر بہنیں دو ہوں (یا زیادہ) تو ان کے لیے بھائی کے چھوڑے ہوئے مال کا دو تہائی حصہ ہے اور اگر کئی بھائی بہن مرد اور عورتیں (وارث) ہوں تو مرد کا حصہ دو عورتوں کے برابر ہوگا۔ اللہ تعالیٰ تمہارے لیے وضاحت سے بیان فرما رہا ہے تاکہ تم بہک نہ جاؤ اور اللہ تعالیٰ ہر چیز کو خوب جاننے والا ہے۔“²

ان کے علاوہ بھی کچھ دوسری آیات میں وراثت کے احکام آئے ہیں لیکن ان میں اجمال ہے اور وراثت کے احکام بغیر تفصیل کے ہیں، جیسے اللہ تعالیٰ نے فرمایا:

﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ إِنَّ اللَّهَ بِحُلِّ شَيْءٍ عَلِيمٌ ۝﴾

”اور اللہ کی کتاب میں (خون کے) رشتے دار آپس میں ایک دوسرے کے زیادہ حقدار ہیں۔ بے شک اللہ ہر چیز کو خوب جاننے والا ہے۔“³

نیز فرمایا:

﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ إِلَّا أَنْ تَفْعَلُوا إِلَىٰ أَوْلِيَائِكُمْ مَعْرُوفًا كَانَ ذَٰلِكَ فِي الْكِتَابِ مَسْطُورًا ۝﴾

”اور رشتے دار اللہ کی کتاب کی رو سے (دوسرے) مؤمنین اور مہاجرین کی نسبت آپس میں (ترکے کے) زیادہ

حقدار ہیں، مگر تم اپنے دوستوں سے کوئی بھلائی کرنا چاہو (تو کر سکتے ہو)، یہ کتاب الہی میں لکھا ہوا ہے۔“¹ اور فرمایا:

﴿لِلرِّجَالِ نَصِيبٌ مِّمَّا تَرَكَ الْوَالِدِينَ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدِينَ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا﴾

”مردوں کے لیے اس مال میں حصہ ہے جو ماں باپ اور رشتہ دار چھوڑ جائیں اور عورتوں کے لیے بھی حصہ ہے اس مال میں جو ماں باپ اور رشتہ دار چھوڑ جائیں، (یہ چھوڑا ہوا مال) تھوڑا ہو یا زیادہ، اس میں ہر ایک کا مقرر کیا ہوا حصہ ہے۔“²

ان آیات کی تفصیل اوپر کی ان آیات میں بیان ہوئی ہے جن میں ہر وارث کا حصہ متعین کیا گیا ہے۔ علم میراث کا محور یہی آیات ہیں۔

مذکورہ بالا آیات کریمہ سے اجاگر ہونے والے نکات

* اول: قرضہ وصیت کے نفاذ سے پہلے ادا کیا جانا چاہیے۔

* دوم: بیٹیوں اور بیٹیوں کے احکام۔¹ جب کوئی ایک بیٹا اور ایک بیٹی چھوڑ کر فوت ہو جائے تو ان میں مال کی تقسیم اس طرح ہے کہ بیٹے کو دو حصے اور بیٹی کو ایک حصہ ملتا ہے۔

2 اگر بیٹے بیٹیاں متعدد ہوں تو ان میں بھی بیٹے کو دو بیٹیوں کے برابر حصہ ملے گا۔

3 جب اولاد کے ساتھ اصحاب الفروض بھی ہوں، یعنی جن کے حصے قرآن کریم نے مقرر کر دیے ہیں، مثلاً: میاں بیوی یا ماں باپ تو پہلے ان اصحاب الفروض کا حصہ نکالنے کے بعد بقیہ اولاد میں حسب قاعدہ تقسیم کیا جائے گا، یعنی بیٹے کو بیٹی سے دو گنا۔

4 اگر میت کا وارث صرف ایک ہی بیٹا ہو تو وہ کل مال کا وارث ہوگا۔ اور یہ حکم ان آیات کریمہ سے لیا گیا ہے:

﴿لَلذَّكَرِ مِثْلُ مِثْلِ الْاُنثٰی﴾ ”مرد کا حصہ دو عورتوں کے حصے کے برابر ہے۔“³

﴿وَإِنْ كَانَتْ وَاحِدَةً فَلَهَا النِّصْفُ﴾ ”اور اگر ایک ہی (بیٹی) ہو تو اس کے لیے آدھا (حصہ) ہے۔“⁴

اس کا لازمی مفہوم یہ ہے کہ بیٹا اگر اکیلا ہو تو سارا مال اس کا ہے۔

جب میت کی اپنی صلیبی اولاد نہ ہو تو بیٹے کی اولاد صلیبی اولاد کے قائم مقام ہوتی ہے کیونکہ لفظ ﴿اَوْلَادِكُمْ﴾ عام

ہے۔ جو صلبی اولاد اور بیٹی کی اولاد نیچے تک کو شامل ہے۔ اور اس پر اجماع ہے۔

* سوم: ماں باپ کا حکم: ① میت کے وارثوں میں اس کی اولاد بھی ہو تو ماں باپ میں سے ہر ایک کے لیے چھٹا حصہ ہے۔

② اگر میت کی اولاد نہ ہو تو ماں باپ میں سے ماں کو کل مال کا تیسرا حصہ اور باپ کو بقیہ دو تہائی ملے گا۔

③ جب ماں باپ کے ساتھ میت کے بھائی بھی ہوں، دو یا زیادہ، تو ماں چھٹے حصے کی وارث ہوگی اور بقیہ 5/6 (پانچ سدس) باپ کے لیے ہوگا۔ اور بھائی بہنوں کو کچھ نہیں ملے گا کیونکہ باپ ان کے لیے حاجب ہے۔

* چہارم: شوہر کا حکم: ① بیوی فوت ہو جائے اور اپنے وارثوں میں اس کی کوئی اولاد نہ ہو تو شوہر کو آدھا مال ملتا ہے۔
② اگر اس کے وارثوں میں اولاد بھی ہو تو شوہر کا ایک چوتھائی حصہ ہے۔

* پنجم: ایک یا متعدد بیویوں کے بارے میں احکام وراثت: ① شوہر فوت ہو جائے اور اس کی کوئی اولاد وارث نہ ہو تو بیوی یا بیویوں کا ایک چوتھائی حصہ ہے۔

② اگر شوہر کی اولاد بھی وارث ہو تو بیوی یا بیویوں کے لیے آٹھواں حصہ مقرر ہے۔

* ششم: اخیانی، یعنی ماں جائے بھائی بہنوں کا حکم: ① اگر مرنے والا ایک مادری بھائی یا ایک ماں جائی بہن چھوڑے تو اس کے لیے چھٹا حصہ ہے، چاہے وہ بھائی ہو یا بہن۔

② اور اگر زیادہ ہوں، یعنی دو یا دو سے زیادہ ماں جائے بھائی یا بہنیں تو ان سب کے لیے تیسرا حصہ مقرر ہے جو برابر برابر تقسیم ہوگا۔

* ہفتم: حقیقی بہن بھائی ہوں یا باپ شریک، ان کا حکم: ① اگر میت اپنے پیچھے ایک حقیقی بہن چھوڑ مرے یا جو باپ کی طرف سے ہو اور میت کے وارثوں میں ماں باپ یا کوئی اولاد نہ ہو تو حقیقی بہن یا جو باپ کی طرف سے بہن ہوگی، وہ آدھا ترکہ لے جائے گی۔

② اگر دو یا دو سے زیادہ حقیقی بہنیں وارث ہوں یا جو باپ کی طرف سے بہنیں ہوں اور میت کی کوئی اولاد نہ ہو اور نہ ماں باپ تو ان حقیقی یا پدیری بہنوں کے لیے ترکہ کے میں دو تہائی حصہ ہے۔

③ اگر کئی بہن بھائی ہوں حقیقی یا پدیری تو ان بھائی بہنوں میں مال کی تقسیم اسی قاعدے کے تحت ہوگی کہ مرد کو دو عورتوں کے برابر حصہ ملے گا۔

④ جب کوئی حقیقی بہن فوت ہو جائے اور اس کی کوئی اصل یا فرع نہ ہو (ماں باپ یا اولاد میں سے کوئی بھی نہ ہو)

تو حقیقی بھائی کل مال لے جائے گا۔ اور اگر یہ بھائی کئی ہوں تو مال برابر تقسیم ہوگا۔ اور یہی حکم پدری بھائیوں یا پدری بہنوں کا ہے جب میت کے حقیقی بھائی بہن موجود نہ ہوں۔

ترکے کی تقسیم کا آغاز اصحاب الفروض سے کیا جائے اور باقی ماندہ مال عصبہ کے لیے ہوگا: ابن عباس رضی اللہ عنہما سے مروی ہے کہ نبی صلی اللہ علیہ وسلم نے فرمایا:

«الْحَقُّوا الْفَرَائِضَ بِأَهْلِهَا، فَمَا تَرَكَتِ الْفَرَائِضُ فَلِأَوْلَى رَجُلٍ ذَكَرٍ»

”مقررہ حصے ان کے مستحقین کو دو، ان سے جو بچے تو وہ قریب ترین مرد کے لیے ہے۔“¹

فرائض سے مراد مقررہ حصے ہیں اور ان کے حقداروں کا بیان بھی منصوص ہے۔ ان کے حصے دینے کے بعد بقیہ مال قریب ترین مرد یا مردوں کے لیے ہوتا ہے۔

بہنیں، بیٹیوں کے ساتھ مل کر عصبہ کے حکم میں داخل ہیں: یعنی اصحاب الفروض کے حصے دینے کے بعد باقی جس قدر مال بچے، بہنیں، بیٹیوں کی معیت میں اس کی بطور عصبہ حقدار ہوتی ہیں، جیسا کہ مرد بقیہ کا وارث ہوتا ہے، ابو قیس سے روایت ہے، کہتے ہیں کہ میں نے ہزیل بن شرحبیل سے سنا، کہتے تھے کہ ابو موسیٰ رضی اللہ عنہ سے سوال کیا گیا کہ بیٹی، پوتی اور بہن میں ترکہ کیسے تقسیم ہوگا؟ فرمایا کہ بیٹی کے لیے آدھا ہے اور بہن کے لیے بھی آدھا ہے، مزید کہا کہ ابن مسعود رضی اللہ عنہ کے پاس چلے جاؤ، وہ بھی میری تائید کریں گے۔ چنانچہ ابن مسعود رضی اللہ عنہ سے پوچھا گیا اور انھیں ابو موسیٰ رضی اللہ عنہ کی بات بھی بتائی گئی، تو انھوں نے جواب دیا: اگر میں اسی طرح کہوں جس طرح انھوں نے کہا ہے تو گمراہ ٹھہروں گا اور ہدایت والوں میں سے نہ رہوں گا، میں تو اس سلسلے میں وہی فیصلہ کروں گا جو نبی صلی اللہ علیہ وسلم نے کیا تھا: بیٹی کے لیے آدھا ہے اور پوتی کے لیے چھٹا حصہ تاکہ دو تہائی پورے ہو جائیں اور باقی بہن کے لیے ہے، چنانچہ ہم ابو موسیٰ رضی اللہ عنہ کے پاس آئے اور ابن مسعود رضی اللہ عنہ کی بات بتائی تو انھوں نے کہا: جب تک تم میں یہ عظیم عالم موجود ہے، مجھ سے مسئلہ مت پوچھا کرو۔²

چھٹے حصے کے مستحق وارث

1 پوتی، بیٹی کی معیت میں۔ جیسے کہ مذکورہ بالا صحیح حدیث میں بتایا گیا ہے۔

1 صحیح البخاری، الفرائض، باب: ابني عم أحدهما أخ للأم والأخ زوج، حدیث: 6746، وصحیح مسلم، الفرائض، باب ألحقوا الفرائض بأهلها فما بقي فلأولى رجل ذكر، حدیث: 1615. 2 صحیح البخاری، الفرائض، باب میراث ابنة ابن مع ابنة، حدیث: 6736.

② پدری بہن حقیقی بہن کی معیت میں، یہ قیاس ہے پوتی پر جب کہ وہ بیٹی کے ساتھ ہو۔

③ دادی یا نانی جب کہ ماں نہ ہو۔ سیدنا بریدہ رضی اللہ عنہ سے روایت ہے کہ نبی اکرم ﷺ نے دادی کو چھٹا حصہ دیا ہے جبکہ ماں نہ ہو۔¹

④ دادا، جب کہ اس کے ساتھ کوئی ایسا عزیز نہ ہو جو اسے محروم کر دے۔

اور یہ بالا جماع ”باپ“ پر قیاس ہے۔ امام ابن منذر رحمہ اللہ کہتے ہیں کہ علماء کا اجماع ہے کہ دادا باپ کے حکم میں ہوتا ہے۔²

⑤ ماں، جب میت کے بیٹے یا بھائیوں کے ساتھ ہو: سورہ نساء میں اللہ عزوجل کا فرمان ہے:

﴿فَإِنْ كَانَ لَهَا إِخْوَةٌ فَلِأَخْوَتِهَا السُّدُسُ﴾

”پھر اگر اس (مرنے والے) کے (ایک سے زیادہ) بھائی بہن ہوں تو اس کی ماں کے لیے چھٹا حصہ ہے۔“³

⑥ ماں شریک بھائی جب کہ وہ اکیلا ہو، یا اکیلی ماں شریک بہن ہو: جیسا کہ قبل ازیں بیان ہوا ہے۔

⑦ باپ میت کے بیٹے کی معیت میں ہو: جیسے کہ اللہ عزوجل کا فرمان ہے:

﴿وَلِأَبَوَيْهِ لِكُلِّ وَاحِدٍ مِّنْهُمَا السُّدُسُ مِمَّا تَرَكَ إِنْ كَانَ لَهُ وَوَلَدٌ﴾

”اور اس (مرنے والے) کے ماں باپ میں سے ہر ایک کے لیے تر کے میں چھٹا حصہ ہے، اگر اس

کی اولاد ہو۔“⁴

اگر میت کا بیٹا، پوتا یا باپ زندہ ہو تو بھائیوں اور بہنوں کے لیے کچھ نہیں ہے: اور اس پر اہل علم کا قطعاً کوئی اختلاف نہیں ہے۔

دادا کے ہوتے ہوئے میت کے بھائیوں اور بہنوں کی وراثت: اس میں راجح یہ ہے کہ بھائی بہن حقیقی

ہوں یا باپ کی طرف سے، دادا کے ہوتے ہوئے وارث بنتے ہیں اور دادا ان کے لیے وراثت میں رکاوٹ نہیں بنتا

جیسا کہ باپ کا حال ہے (کہ وہ رکاوٹ بنتا ہے) اور دلیل اس کی یہ ہے کہ دادا اور بھائی میت کے ساتھ تعلق میں

ایک ہی درجے میں ہیں۔ جیسا کہ دادا (میت کے) باپ کے واسطے سے میت کے ساتھ تعلق رکھتا ہے، اسی طرح

بھائی بھی باپ کے واسطے سے اس کے ساتھ تعلق رکھتے ہیں اور دادا باپ کا اصل ہے تو بھائی باپ کی فرع ہیں،

① [حسن] سنن أبي داود، الفرائض، باب في الجدة، حديث: 2895. ② كتاب الإجماع، ص 74. ③ النساء 11:4.

④ النساء 11:4.

چونکہ دونوں فریقوں کا میت کے ساتھ برابر کا تعلق ہے، اس لیے یہ کسی طرح صحیح نہیں ہے کہ ایک فریق کو وارث بنایا جائے اور دوسرے کو محروم کر دیا جائے۔

میت کے بھائیوں کی وراثت میت کی بیٹیوں کی معیت میں: جابر بن عبد اللہ رضی اللہ عنہما روایت کرتے ہیں کہ سعد بن ربیع رضی اللہ عنہ کی بیوی، سعد کی دو بیٹیوں کو لے کر رسول اللہ صلی اللہ علیہ وسلم کی خدمت میں حاضر ہوئی، کہنے لگی: اے اللہ کے رسول! یہ سعد بن ربیع کی بیٹیاں ہیں، ان کا باپ اُحد کے روز آپ کی معیت میں تھا کہ شہید ہو گیا، ان کے چچا نے ان کا مال لے لیا ہے، ان کا نکاح نہیں ہو سکے گا۔ یہ سن کر رسول اللہ صلی اللہ علیہ وسلم نے فرمایا:

«يَقْضِي اللَّهُ فِي ذَلِكَ». فَزَلَّتْ آيَةُ الْمِيرَاثِ، فَبَعَثَ رَسُولُ اللَّهِ صلی اللہ علیہ وسلم إِلَى عَمَّهَمَا فَقَالَ «أَعْطِ ابْنَتِي سَعْدِ الثُّلُثَيْنِ وَأَعْطِ أُمَّهَمَا الثُّمْنَ وَمَا بَقِيَ فَهَوَ لَكَ»

”اللہ تعالیٰ ان کے بارے میں فیصلہ فرما دے گا۔“ چنانچہ آیت میراث نازل ہوئی۔ آپ نے ان کے چچا کو بلوا بھیجا۔ اور اس سے کہا: ”سعد کی دونوں بیٹیوں کو دو تہائی اور ان کی ماں کو آٹھواں حصہ دے دو اور باقی جو بچے، وہ تمہارا ہے۔“¹

مادری بھائی بیٹی کی معیت میں وارث نہیں ہو سکتے: کیونکہ اللہ تعالیٰ کا حکم ہے:

﴿وَأِنْ كَانَ رَجُلٌ يُورَثُ كَلَلَةً أَوْ امْرَأَةً وَوَلَةً أَخٌ أَوْ أُخْتٌ فَلِكُلِّ وَاحِدٍ مِّنْهُمَا الشُّدُّ﴾

”اور اگر وہ آدمی جس کا ورثہ تقسیم کیا جا رہا ہو، اس کی اولاد ہونہ باپ، یا ایسی ہی عورت ہو اور اس کا ایک بھائی یا ایک بہن ہو تو ان دونوں میں سے ہر ایک کے لیے چھٹا حصہ ہے۔“²

اور یہاں «إِخْوَةٌ لِّأُمَّ» مراد ہیں، یعنی ماں کی طرف سے بھائی، جیسے کہ کچھ قراءتوں میں آیا ہے۔

گھالہ اس کو کہتے ہیں جو وارثوں میں سے اصل (باپ) ہونہ فرع (اولاد) یا وہ شخص جس کا نہ اصل ہو (باپ) اور نہ فرع۔ اور یہاں أخ اور أخت سے ماں کی طرف سے بہن بھائی مراد ہیں جیسا کہ بعض صحابہ کرام رضی اللہ عنہم نے اس کی تفسیر کی ہے۔³

حقیقی بھائیوں کی موجودگی میں پدری بھائی محروم ہو جاتا ہے: علی رضی اللہ عنہ نے بیان کیا کہ تم لوگ یہ آیت کریمہ

1 [حسن] سنن أبي داود، الفرائض، باب ماجاء في ميراث الصلب، حديث: 2892، وجامع الترمذي، الفرائض، باب ماجاء في ميراث البنات، حديث: 2092 واللفظ له، وسنن ابن ماجه، الفرائض، باب فرائض الصلب، حديث: 2720.

2 النساء 4:12. 3 تفسير ابن كثير، النساء 4:12.

پڑھتے ہو: ﴿مِنْ بَعْدِ وَصِيَّتِهِ تَوْصُونَ بِهَا أَوْ دِينًا﴾

” (یہ تقسیم) اس کی وصیت پر عمل یا قرض ادا کرنے کے بعد (ہوگی)۔“¹

اور رسول اللہ ﷺ نے فیصلہ فرمایا ہے کہ قرضہ پہلے ادا ہو اور وصیت بعد میں۔ اور حقیقی بھائی آپس میں ایک دوسرے کے وارث ہو سکتے ہیں، ان کے ہوتے ہوئے پدری بھائی وارث نہیں بنتا۔²

نوٹ: جو بھائی ایک ماں باپ سے ہوں انھیں عینی، جو صرف باپ کی طرف سے ہوں انھیں علّاتی اور جو صرف ماں کی طرف سے ہوں انھیں انخیانی کہا جاتا ہے۔

وارثوں میں تیسرا درجہ ذوی الارحام کا ہے: یعنی ایسے عزیز و اقارب جو براہ راست (ذوی الفروض اور عصبہ کی موجودگی میں) وارثوں میں شمار نہیں ہوتے، سورہ انفال میں اللہ تعالیٰ کا حکم ہے:

﴿وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ﴾

”اور اللہ کی کتاب میں (خون کے) رشتے دار آپس میں ایک دوسرے کے زیادہ حقدار ہیں۔“³

ابو امامہ بن سہل بن حنیف کہتے ہیں کہ عمر بن خطاب رضی اللہ عنہ نے ابو عبیدہ رضی اللہ عنہ کو لکھا کہ رسول اللہ ﷺ نے فرمایا ہے:

«اللَّهُ وَرَسُولُهُ مَوْلَىٰ مَنْ لَا مَوْلَىٰ لَهُ، وَالْخَالُ وَارِثٌ مَنْ لَا وَارِثَ لَهُ»

”اللہ اور اس کا رسول اس کے دوست ہیں جس کا کوئی دوست نہ ہو اور ماموں وارث ہے اس کا جس کا کوئی وارث نہ ہو۔“⁴

ام المؤمنین عائشہ رضی اللہ عنہا سے روایت ہے کہ نبی ﷺ کا ایک آزاد کردہ غلام تھا، وہ کھجور سے گر کر مر گیا، آپ نے دریافت فرمایا:

«أَنْظَرُوا هَلْ لَهُ مِنْ وَارِثٍ؟» قَالُوا: لَا، قَالَ: «فَادْفَعُوهُ إِلَىٰ بَعْضِ أَهْلِ الْقَرْيَةِ»

”دیکھو! کیا اس کا کوئی وارث بھی ہے؟“ انھوں نے کہا: نہیں، آپ نے فرمایا: ”اس کا ترکہ اس کی بستی

والوں میں سے کسی کے حوالے کر دو۔“⁵

¹ النساء: 4: 12. [حسن] جامع الترمذی، الفرائض، باب ماجاء في ميراث الإخوة من الأب والأم، حدیث: 2094،

وسنن ابن ماجہ، الفرائض، باب ميراث العصبه، حدیث: 2739. ² الأنفال: 8: 75. ³ [صحیح] جامع الترمذی، الفرائض،

باب ماجاء في ميراث الخال، حدیث: 2103، وسنن ابن ماجہ، الفرائض، باب ذوی الأرحام، حدیث: 2737. ⁴ [صحیح]

سنن أبي داود، الفرائض، باب في ميراث ذوی الأرحام، حدیث: 2902، وجامع الترمذی، الفرائض، باب ماجاء في الذي

يموت وليس له وارث، حدیث: 2105 و اللفظ له، وسنن ابن ماجہ، الفرائض، باب ميراث الولاء، حدیث: 2733.

ترکے کی تقسیم میں عول کا طریقہ: علم میراث میں ”عول“ سے مراد یہ ہے کہ اصل مسئلہ بڑھا کر وارثوں کے حصوں میں کچھ کمی کر دی جائے۔ ایسا اس وقت ہوتا ہے جب اصحاب الفروض زیادہ ہوں اگر ان کے حصوں کے مطابق مال تقسیم کیا جائے تو چند ایک ہی میں وہ مال کھپ جائے اور کئی اصحاب الفروض باقی رہ جاتے ہوں اور انھیں کچھ نہ ملتا ہو تو اصل مسئلے کو (خاص حساب سے) زیادہ کر دیا جاتا ہے تاکہ تمام وارثوں کو حصہ مل جائے، کوئی محروم نہ رہے مگر اس طرح ہر وارث کے حصے میں کچھ کمی آ جاتی ہے۔

عول کا واقعہ سب سے پہلے عمر بن الخطابؓ کے دور میں پیش آیا، انھوں نے صحابہ کرام رضی اللہ عنہم سے مشورہ کیا تو زید بن ثابت رضی اللہ عنہ نے عول کا مشورہ دیا۔ عمر بن الخطابؓ نے کہا: ان کے مقررہ حصوں کو کچھ کم کر دو، چنانچہ صحابہ کرام رضی اللہ عنہم نے ان کی تائید کی، پھر اس (عول) پر اجماع ہو گیا۔¹

مسائل وراثت کے بنیادی اصول سات ہیں، یعنی جن سے مسائل وراثت حل ہوتے ہیں، ان میں سے تین میں عول ہوتا ہے اور چار میں نہیں ہوتا، جن میں عول ہوتا ہے، وہ یہ ہیں: 6، 12 اور 24 اور جن میں عول نہیں ہوتا، وہ یہ ہیں: 2، 3 اور 4۔

لعان کرنے والی، زانیہ عورت اور ان کی اولاد کی وراثت کا مسئلہ: لعان کرنے والی یا زانیہ عورت کا بچہ صرف اپنی ماں اور اس کے رشتہ داروں کا وارث بنتا ہے، اسی طرح یہی عورتیں اپنی ان اولاد کی وارث بنتی ہیں۔ سہل بن سعد رضی اللہ عنہما کی حدیث میں، جس میں لعان کے واقعے کی تفصیل ہے، بتایا گیا ہے کہ اس عورت کا بیٹا اپنی ماں ہی کی طرف منسوب کیا جاتا تھا، پھر یہی طریقہ جاری ہو گیا کہ جو حصہ اللہ نے ان کے لیے مقرر کیا ہے، اس کے مطابق ایسی عورت اپنے بیٹے کی اور بیٹا اپنی ماں کا وارث ہے۔²

نومولود کی میراث: نومولود اگر زندہ پیدا ہو، جس کی ایک نشانی یہ ہے کہ وہ رو پڑے، آواز نکالے، تو وارث شمار ہوگا چاہے اس کے بعد فوراً ہی مر جائے، ابو ہریرہ رضی اللہ عنہ سے روایت ہے کہ نبی ﷺ نے فرمایا:

«إِذَا اسْتَهَلَ الْمَوْلُودُ وَرَثَ» ”نومولود جب چیخ مار دے (آواز نکالے) تو اسے وارث بنایا جائے۔“³

آزاد کردہ غلام کی وراثت کا مسئلہ: آزاد کردہ غلام (مولیٰ) کی وراثت اسے آزاد کرنے والے کو ملتی ہے، اگر آزاد کردہ غلام کے اپنے عصبات ہوں تو پھر مولیٰ (آزاد کرنے والے) کو کچھ نہیں ملتا، البتہ حصہ داروں (ذوی

¹ فقہ السنة للسید سابق: 3/442۔ ² صحیح البخاری، الطلاق، باب التلاعن فی المسجد، حدیث: 5309، وصحیح

مسلم، اللعان، حدیث: 1492۔ ³ [صحیح] سنن أبي داود، الفرائض، باب فی المولود یتستهل ثم یموت، حدیث: 2920۔

الفروض) سے اگر کچھ بچ رہے تو اسے ملتا ہے۔ عبد اللہ بن شداد، حمزہ بن ابی لیلیٰ کی صاحبزادی سے نقل کرتے ہیں (یہ خاتون عبد اللہ بن شداد کی ماں کی طرف سے بہن ہیں) وہ بیان کرتی ہیں کہ میرا ایک آزاد کردہ (مولیٰ) غلام فوت ہو گیا، اس کی ایک بیٹی بھی تھی، رسول اللہ ﷺ نے اس کا مال میرے اور اس کی بیٹی کے درمیان آدھا آدھا تقسیم فرما دیا (آدھا مجھے بوجہ عصبہ ہونے کے اور آدھا اس کی بیٹی کو بوجہ ذوی الفروض ہونے کے)۔¹

ہزریل، عبد اللہ بن مسعود رضی اللہ عنہما سے بیان کرتے ہیں کہ انھوں نے کہا: اہل اسلام اپنے (آزاد کیے جانے والے) غلاموں کو سائبہ نہیں بناتے جبکہ زمانہ جاہلیت کے لوگ انھیں سائبہ کر دیتے تھے۔²

سائبہ سے یہاں مراد یہ ہے کہ غلام کو آزاد کیا جائے اور پھر آزاد کرنے والے اور آزاد ہونے والے کے درمیان تعلق ولاء باقی نہ رہے۔

ولاء کا بیچنا یا کسی کو ہبہ کرنا حرام ہے: ولاء، آزاد کرنے والے مالک اور آزاد کیے جانے والے غلام کے درمیان نسبی تعلق جیسا تعلق اور حکمی قرابت ہے جسے ولاء سے تعبیر کیا جاتا ہے۔

ابن عمر رضی اللہ عنہما سے مروی ہے کہ رسول اللہ ﷺ نے ولاء کو بیچنے یا ہبہ کر دینے سے منع فرمایا ہے۔³

مسلمان اور کافر کے درمیان وراثت نہیں چلتی: اسامہ بن زید رضی اللہ عنہما سے روایت ہے کہ نبی ﷺ نے فرمایا:

«لَا يَرِثُ الْمُسْلِمُ الْكَافِرَ، وَلَا يَرِثُ الْكَافِرُ الْمُسْلِمَ»

”مسلمان کافر کا وارث نہیں ہو سکتا اور نہ کوئی کافر کسی مسلمان کا۔“⁴

قاتل اپنے مقتول کا وارث نہیں بن سکتا: ابو ہریرہ رضی اللہ عنہ سے روایت ہے کہ نبی ﷺ نے فرمایا:

«الْقَاتِلُ لَا يَرِثُ» ”قاتل وارث نہیں ہو سکتا۔“⁵

وراثت کے معاملے میں کسی طرح کا ظلم کرنا حرام ہے: عرب لوگ زمانہ جاہلیت میں صرف مردوں کو وارث بناتے تھے اور عورتوں کو محروم کر دیتے تھے۔ بڑوں کو دیتے تھے، بچوں کو کچھ نہ دیتے تھے، چنانچہ جب

¹ [حسن] سنن ابن ماجہ، الفرائض، باب میراث الولاء، حدیث: 2734، والمستدرک للحاکم: 66/4، 2 صحیح البخاری، الفرائض، باب میراث السائبۃ، حدیث: 6753، 3 صحیح البخاری، العتق، باب بیع الولاء وھبته، حدیث: 2535، وصحیح مسلم، العتق، باب النھی عن بیع الولاء وھبته، حدیث: 1506، 4 صحیح البخاری، الفرائض، باب لایرث المسلم الکافر ولا الکافر المسلم وإذا أسلم قبل أن یقسم المیراث فلا میراث له، حدیث: 6764، وصحیح مسلم، الفرائض، باب لا یرث المسلم الکافر ولا یرث الکافر المسلم، حدیث: 1614 ولللفظ له، 5 [صحیح] جامع الترمذی، الفرائض، باب ماجاء فی إبطال میراث القاتل، حدیث: 2109، وسنن ابن ماجہ، الدیات، باب القاتل لایرث، حدیث: 2645.

اسلام آیا تو اللہ تعالیٰ نے ہر حق دار کو اس کا حق عنایت فرمایا۔ اور ان حقوق کو اللہ کی وصیت اور اللہ کا فریضہ قرار دیا۔ بلکہ ان آیات کے آخر میں بڑے سخت کلمات کہے گئے ہیں اور وراثت میں شریعت کی مخالفت کرنے والوں کے لیے بڑی سخت وعید آئی ہے۔ ارشاد باری تعالیٰ ہے:

تِلْكَ حُدُودُ اللَّهِ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ ۝ وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَ اللَّهِ يَدْخُلْهُ نَارًا خَالِدًا فِيهَا وَلَهُ عَذَابٌ مُهِينٌ ۝

”یہ اللہ کی حدیں ہیں اور جو اللہ اور اس کے رسول کی فرمانبرداری کرے گا، اسے اللہ ایسے باغوں میں داخل کرے گا جن کے نیچے نہریں بہتی ہیں، وہ ان میں ہمیشہ رہیں گے۔ اور یہ بہت بڑی کامیابی ہے۔ اور جو کوئی اللہ اور اس کے رسول کی نافرمانی کرے گا اور اس کی حدوں سے آگے نکلے گا تو اللہ اسے آگ میں داخل کرے گا جس میں وہ ہمیشہ رہے گا اور اس کے لیے رسوا کرنے والا عذاب ہے۔“^①

وراثت میں جب اور حرمان: (کسی کا دوسرے کے لیے مانع بن جانا یا وراثت سے محروم کر دیا جانا۔)

* جب: کا لفظ حجاب سے ہے اور لغت میں ممانعت اور رکاوٹ کو بھی جب کہتے ہیں اور اس سے مراد یہ ہے کہ کوئی شخص کسی دوسرے کے لیے اس کے حق وراثت میں کلی یا جزوی طور پر اس طرح رکاوٹ بن جائے کہ وہ اس کا مستحق نہ رہے۔

* حرمان: اس سے مراد یہ ہے کہ وارث کے لیے کوئی سبب آڑے آجائے جس سے وہ حق وراثت سے محروم کر دیا جائے، مثلاً: قتل وغیرہ۔

جب کی دو قسمیں ہیں: ① جب نقصان: یعنی وارث کا حصہ کم ہو جائے۔ ② جب حرمان: یعنی وارث وراثت سے یکسر محروم ہو جائے۔ جب نقصان پانچ قسم کے افراد کو لاحق ہو سکتا ہے:

- ① شوہر: فوت شدہ بیوی کی اولاد موجود ہو تو شوہر کا استحقاق نصف سے چوتھائی حصے تک کم ہو جاتا ہے۔
- ② بیوی: فوت شدہ شوہر کی اولاد موجود ہو تو بیوی کا استحقاق چوتھائی سے آٹھویں حصے تک کم ہو جاتا ہے۔
- ③ ماں: فوت شدہ شخص کی وارث اولاد موجود ہو تو ماں کا استحقاق ایک تہائی سے چھٹے حصے تک آ جاتا ہے۔
- ④ پوتی: میت کی ایک حقیقی بیٹی موجود ہو تو پوتی کا حصہ نصف سے چھٹے حصے کی طرف آ جاتا ہے۔
- ⑤ وہ بہن جو باپ کی طرف سے ہو۔ میت کی ایک حقیقی بہن کی موجودگی میں باپ شریک بہن کا حصہ نصف سے چھٹے حصے کی طرف آ جاتا ہے۔

جب حرمان یہ ہے کہ کوئی شخص کسی دوسرے کے لیے کلی طور پر وراثت سے محرومی کا باعث بن جائے، مثلاً: بھائی، بیٹے کے ہوتے ہوئے محروم رہتا ہے۔ اور درج ذیل چھ وارثوں کو جب حرمان نہیں ہوتا ہے، یعنی وہ کبھی محروم نہیں ہوتے اگرچہ بعض اوقات جب نقصان سے دو چار ہو جاتے ہیں: ① باپ ② ماں ③ بیٹا ④ بیٹی ⑤ شوہر ⑥ بیوی ان کے علاوہ رشتوں میں جب حرمان آتا ہے، جو دو بنیادوں پر قائم ہے:

① ہر وہ شخص جو میت کے ساتھ کسی شخص کے ذریعے سے ناٹھ رکھتا ہو تو وہ اس شخص کی موجودگی میں وارث نہیں بن سکتا، مثلاً: پوتا، یہ بیٹے کے ہوتے ہوئے وارث نہیں ہوتا، سوائے ماں کی اولاد کے، ماں کی اولاد اپنی ماں کے ساتھ ترکے کی وارث ہوتی ہے، حالانکہ وہ اسی ماں کے واسطے سے اس میت کے تعلق دار بنتے ہیں۔^①

② قریبی رشتہ دار کو دور والے سے مقدم رکھا جاتا اور ترجیح دی جاتی ہے۔ چنانچہ بیٹا میت کے بھتیجے کے لیے مانع وراثت ہے۔ اگر ان رشتہ داروں کا تعلق میت کے ساتھ ایک ہی درجے میں ہو تو پھر قوت قرابت کی وجہ سے ترجیح دی جائے گی جیسا کہ حقیقی بھائی، پدری بھائی کے لیے مانع وراثت ہے۔



وصیت کے احکام و مسائل

كُتِبَ عَلَيْكُمْ إِذَا أَحْضَرَ أَحَدَكُمُ الْمَوْتَ إِنْ تَرَكَ خَيْرًا ۖ الْوَصِيَّةُ
 لِلْوَالِدَيْنِ وَالْأَقْرَبِينَ بِالْمَعْرُوفِ ۗ حَقًّا عَلَى الْمُتَّقِينَ ۝
 (البقرة: 180)



شرعی سزاؤں کا بیان

حدود کی تعریف: لفظ حدود، حد کی جمع ہے۔ بنیادی طور پر ہر اس شے کو حد کہتے ہیں جو دو چیزوں کے درمیان حائل اور رکاوٹ بنی ہوئی ہو، اسی سے بمعنی رکاوٹ اور منع بھی وارد ہے۔

اور اصطلاحاً ان مقررہ سزاؤں کو کہتے ہیں جو شرعی احکام کی خلاف ورزی کے نتیجے میں لازم آتی ہیں، تاکہ وہ ممنوعہ باتوں کے ارتکاب کی راہ میں رکاوٹ بنیں۔

مقدمہ حاکم تک پہنچ جائے تو کسی حد میں سفارش کرنا ناجائز ہے: ام المؤمنین عائشہ رضی اللہ عنہا سے روایت ہے کہ اہل قریش کے لیے بنو مخزوم کی اس عورت کا مقدمہ بڑی پریشانی کا باعث بنا جس نے چوری کر لی تھی۔ انھوں نے کہا کہ اس بارے میں رسول اللہ ﷺ سے کون بات کرے؟ اس کے لیے آپ کے چہیتے اسامہ بن زید رضی اللہ عنہما کے علاوہ اور کوئی جرات گفتار نہیں کر سکتا، چنانچہ اسامہ رضی اللہ عنہ نے رسول اللہ ﷺ سے بات کی، تو آپ نے فرمایا:

«أَتَشْفَعُ فِي حَدٍّ مِنْ حُدُودِ اللَّهِ؟» ثُمَّ قَامَ فَخَطَبَ، فَقَالَ: «يَا أَيُّهَا النَّاسُ! إِنَّمَا ضَلَّ مَنْ كَانَ قَبْلَكُمْ أَنَّهُمْ كَانُوا إِذَا سَرَقَ الشَّرِيفُ تَرَكَوهُ، وَإِذَا سَرَقَ الضَّعِيفُ فِيهِمْ أَقَامُوا عَلَيْهِ الْحَدَّ، وَإِيمُ اللَّهُ! لَوْ أَنَّ فَاطِمَةَ بِنْتُ مُحَمَّدٍ سَرَقَتْ لَقَطَعُ مُحَمَّدٌ يَدَهَا»

”کیا تو اس حد کے بارے میں سفارش کرتا ہے جو اللہ کی حدوں میں سے ہے؟“ پھر آپ کھڑے ہو گئے، خطبہ دیا اور فرمایا: ”لوگو! تم سے پہلے لوگ صرف اسی وجہ سے گمراہ ہو گئے تھے کہ ان میں جب کوئی بڑا آدمی چوری کرتا تھا تو وہ اسے چھوڑ دیتے تھے اور کمزور اور کم درجے کا آدمی چوری کرتا تو اس پر حد نافذ کر دیتے تھے، اللہ کی قسم! اگر فاطمہ بنت محمد (رضی اللہ عنہا) بھی چوری کرتی تو محمد (ﷺ) اس کا ہاتھ بھی کاٹ دیتا۔“¹

کسی صاحب ایمان کی غلطی پر پردہ ڈالنا مستحب ہے: آپ ﷺ کا فرمان ہے:

«وَمَنْ سَتَرَ مُسْلِمًا سَتَرَهُ اللَّهُ فِي الدُّنْيَا وَالْآخِرَةِ»

”جس نے کسی مسلمان کا پردہ رکھا، اللہ دنیا اور آخرت میں اس کا پردہ رکھے گا۔“¹

انسان کو چاہیے کہ خود بھی اپنے اوپر پردہ ڈالے رکھے۔ نبی اکرم ﷺ کا فرمان ہے:

«كُلُّ أُمَّتِي مُعَافَى إِلَّا الْمُجَاهِرِينَ، وَإِنَّ مِنَ الْمُجَاهِرَةِ أَنْ يَعْمَلَ الرَّجُلُ بِاللَّيْلِ عَمَلًا، ثُمَّ يُصْبِحُ وَقَدْ سَتَرَهُ اللَّهُ فَيَقُولُ: يَا فُلَانُ! عَمِلْتَ الْبَارِحَةَ كَذَا وَكَذَا، وَقَدْ بَاتَ يَسْتُرُهُ رَبُّهُ وَيُصْبِحُ يَكْشِفُ سِتْرَ اللَّهِ عَنْهُ»

”میری امت کے سب لوگ معافی پا جائیں گے سوائے ان لوگوں کے جو اعلانیہ (ممنوعہ باتوں کے) مرتکب ہوتے ہیں (اللہ کی حدیں توڑتے ہیں) اعلان و اظہار کی ایک صورت یہ بھی ہے کہ آدمی رات کے وقت کوئی کام کرے، جبکہ اللہ نے اس پر پردہ ڈالا ہوا تھا، لیکن وہ صبح ہونے پر بولنے لگے: ارے فلاں! میں نے آج رات یہ یہ کیا ہے، حالانکہ رات گزری اور اللہ نے اس پر پردہ ڈالا ہوا تھا اور وہ صبح ہونے پر اللہ کے پردے کو نوج ڈالتا ہے۔“²

حد کا نفاذ مرتکب کے لیے کفارہ بن جاتا ہے: عبادہ بن صامت رضی اللہ عنہ بیان کرتے ہیں کہ ہم نبی ﷺ کی مجلس میں بیٹھے تھے کہ آپ نے فرمایا:

«بَايَعُونِي عَلَى أَنْ لَا تُشْرِكُوا بِاللَّهِ شَيْئًا، وَلَا تَسْرِقُوا، وَلَا تَزْنُوا - وَقَرَأَ هَذِهِ الْآيَةَ كُلَّهَا - فَمَنْ وَفَى مِنْكُمْ فَأَجْرُهُ عَلَى اللَّهِ، وَمَنْ أَصَابَ مِنْ ذَلِكَ شَيْئًا فَعُوقِبَ بِهِ فَهُوَ كَفَّارَتُهُ، وَمَنْ أَصَابَ مِنْ ذَلِكَ شَيْئًا فَسَتَرَهُ اللَّهُ عَلَيْهِ فَهُوَ إِلَى اللَّهِ، إِنْ شَاءَ عَفَرُ لَهُ، وَإِنْ شَاءَ عَذَّبَهُ»

”مجھ سے بیعت کرو اس بات پر کہ اللہ کے ساتھ کسی کو شریک نہیں بناؤ گے، چوری کرو گے نہ بدکاری۔“ پھر آپ نے یہ (سورہ ممتحنہ کی) آیت تلاوت فرمائی اور فرمایا: ”جس نے یہ اعمال پورے کیے تو اس کا اجر اللہ تعالیٰ کے ذمے ہے اور جو کسی خلاف ورزی کا مرتکب ہوا اور اسے سزا دی گئی تو وہ اس کے لیے کفارہ ہوگی اور جو مرتکب ہوا اور اللہ نے اس کو پردے میں رکھا تو پھر اس کا معاملہ اللہ ہی کے سپرد ہے، چاہے تو اسے معاف کر دے اور چاہے تو سزا دے۔“³

¹ صحیح مسلم، الذکر والدعاء، باب فضل الاجتماع على تلاوة القرآن وعلى الذكر، حدیث: 2699. ² صحیح البخاری، الأدب، باب ستر المؤمن على نفسه، حدیث: 6069، وصحیح مسلم، الزهد، باب النهي عن هتك الإنسان ستر نفسه، حدیث: 2990. ³ صحیح البخاری، الإيمان، باب 11، حدیث: 18 و 6784، وصحیح مسلم، الحدود، باب الحدود

حد کون جاری کرے؟ حد جاری کرنا حاکم اعلیٰ (امام) یا اس کے نائب کا کام ہے کیونکہ آپ ﷺ اپنی زندگی میں خود ہی حدیں جاری کیا کرتے تھے اور آپ کے بعد آپ کے خلفاء بھی، ایک بار آپ نے اپنے ایک صحابی کو نمائندہ بنا کر یہ فرض سونپا تھا اور فرمایا تھا:

«وَأَعِدُّ، يَا أُنَيْسُ! إِلَى امْرَأَةٍ هَذَا، فَإِنْ اعْتَرَفَتْ فَارْجُمُهَا»

”انیس! کل صبح اس کی عورت کے پاس جانا، اگر وہ اعتراف کر لے تو اسے رجم کر دینا۔“¹
 غلام کے مالک (اور آقا) کے لیے جائز ہے کہ وہ اپنے مملوک پر حد جاری کر دے، رسول اللہ ﷺ کا فرمان ہے:
 «إِذَا زَنَتِ الْأُمَةُ فَتَبَيَّنَ زَنَاهَا فَلْيَجْلِدْهَا وَلَا يُتْرَبْ، ثُمَّ إِنْ زَنَتْ فَلْيَجْلِدْهَا وَلَا يُتْرَبْ، ثُمَّ إِنْ زَنَتِ الثَّالِثَةَ فَلْيَبْعِهَا وَلَوْ بِحَبْلٍ مِنْ شَعْرِ»

”جب لونڈی زنا کرے اور زنا واضح طور پر ثابت ہو جائے تو مالک کو چاہیے کہ اس پر حد لگائے اور طعن و تشنیع نہ کرے، اگر دوبارہ زنا کی مرتکب ہو تو اسے حد لگائے اور اسے طعن و تشنیع نہ کرے، اگر تیسری بار پھر ایسا کر لے تو اسے فروخت کر ڈالے، چاہے بالوں کی ایک رسی کے عوض ہی کیوں نہ ہو۔“²

زنا کاری کی حد

زنا حرام ہے اور سب سے بڑے گناہوں میں سے ایک ہے۔ اللہ تعالیٰ نے فرمایا:

﴿وَلَا تَقْرَبُوا الزَّيْنَىٰ إِنَّهُ كَانَ فَاحِشَةً وَسَاءَ سَبِيلًا﴾

”اور تم زنا کے قریب بھی مت جاؤ، یقیناً وہ بے حیائی ہے اور برا راستہ ہے۔“³

زانی یا زانیہ اگر غیر شادی شدہ ہو: زنا کرنے والا شخص غیر شادی شدہ اور آزاد ہو (غلام، لونڈی نہ ہو) تو اس کی حد یہ ہے کہ اسے سو کوڑے مارے جائیں، پھر ایک سال تک کے لیے شہر سے نکال دیا جائے۔ سورہ نور میں اللہ عزوجل کا فرمان ہے:

« كَفَّارَاتٍ لِأَهْلِهَا، حَدِيث: 1709. 1 صحیح البخاری، الصلح، باب إذا اصطلحوا علی صلح جور فالصلح مردود، حدیث: 2315، 2314 و 2696، 2695، و صحیح مسلم، الحدود، باب من اعترف علی نفسه بالزنی، حدیث: 1697، 1698. 2 صحیح البخاری، الحدود، باب لا یُتْرَبُ علی الأمة إذا زنت ولا تنفی، حدیث: 6839، و صحیح مسلم، الحدود، باب رجم اليهود أهل الذمة فی الزنی، حدیث: 1703. 3 بنی اسرائیل 32: 17.

﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً جَلْدَةً وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ وَلَيْشَهَدَ عَدَايَهُمَا طَائِفَةٌ مِّنَ الْمُؤْمِنِينَ﴾

”چنانچہ زانیہ عورت اور زانی مرد، ان دونوں میں سے ہر ایک کو تم سو کوڑے مارو اور اگر تم اللہ اور یومِ آخرت پر ایمان رکھتے ہو تو اللہ کے دین (پر عمل کرنے) کے معاملے میں تمہیں ان دونوں (زانی اور زانیہ) پر قطعاً ترس نہیں آنا چاہیے اور مومنوں میں سے ایک گروہ ان دونوں کی سزا کے وقت موجود ہونا چاہیے۔“¹

ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے اس شخص کے بارے میں جو زنا کا مرتکب ہو اور شادی شدہ نہ ہو، یہ فیصلہ فرمایا کہ اسے ایک سال کے لیے شہر بدر کر دیا جائے اور اس پر حد بھی لگائی جائے۔²

زانی اگر شادی شدہ ہو: اگر کوئی شادی شدہ ہونے کے بعد بھی زنا کا مرتکب ہو تو اسے بھی اسی طرح کوڑے لگائے جائیں جس طرح غیر شادی شدہ کو لگائے جاتے ہیں، پھر پتھروں سے سنگسار کر دیا جائے حتیٰ کہ وہ مر جائے۔ عبادہ بن صامت رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«خُذُوا عَنِّي، خُذُوا عَنِّي، خُذُوا عَنِّي، فَقَدْ جَعَلَ اللَّهُ لَهُنَّ سَبِيلًا، الْبِكْرُ بِالْبِكْرِ جَلْدٌ مِائَةٌ وَنَفْيٌ سَنَةً، وَالشَّيْبُ بِالشَّيْبِ، جَلْدٌ مِائَةٌ وَالرَّجْمُ»

”مجھ سے لے لو، مجھ سے لے لو، مجھ سے لے لو، اللہ نے ان زنا کی مرتکب عورتوں کے بارے میں راہ متعین کر دی ہے، کنوارا کنواری کے ساتھ ملوث ہو تو سو کوڑے مارنا ہے اور ایک سال کے لیے شہر بدری ہے اور اگر شادی شدہ شادی شدہ کے ساتھ ملوث ہو تو سو کوڑے مارنا اور سنگسار کر دینا ہے۔“³

امام، یعنی حاکم اور قاضی کے لیے جائز ہے کہ بیک وقت دونوں سزائیں کوڑے مارنا اور رجم کرنا جمع کر دے۔ مگر مستحب یہ ہے کہ صرف سنگسار کرنے پر اکتفا کرے، جیسا کہ نبی صلی اللہ علیہ وسلم نے کیا تھا، اس میں حکمت یہ ہے کہ سنگسار کی شدید ترین سزا جان کا تلف کرنا ہے اور کوڑے مارنا اس سزا کو مزید سخت بنانا ہے جسے چھوڑنے کی رخصت ہے۔ واللہ اعلم۔

سیدنا ابن عباس رضی اللہ عنہما سے روایت ہے کہ نبی صلی اللہ علیہ وسلم نے ماعز بن مالک رضی اللہ عنہ سے پوچھا:

«أَحَقُّ مَا بَلَغَنِي عَنْكَ؟» قَالَ: وَمَا بَلَغَكَ عَنِّي؟ قَالَ: «بَلَغَنِي أَنَّكَ وَقَعْتَ بِجَارِيَةِ آلِ فُلَانٍ» قَالَ: نَعَمْ، قَالَ: فَشَهِدَ أَرْبَعَ شَهَادَاتٍ، ثُمَّ أَمَرَ بِهِ فَرُجِمَ»

¹ النور 2:24، ² صحیح البخاری، الحدود، باب البکران یجلدان وینفیان.....، حدیث: 6833، ³ صحیح مسلم،

الحدود، باب حد الزنی، حدیث: 1690.

”تمہاری جو بات مجھ تک پہنچی ہے، کیا وہ صحیح ہے؟“ اس نے پوچھا: آپ کو میرے بارے میں کیا معلوم ہوا ہے؟ فرمایا: ”مجھے معلوم ہوا ہے کہ تم فلاں آل کی لونڈی کے ساتھ ملوث ہو۔“ اس نے کہا: جی ہاں۔ پھر اس نے چار گواہیاں دیں (چار بار اقرار و اعتراف کیا)، آپ کے حکم پر اسے سنگسار کر دیا گیا۔¹

زنا کا اثبات ایک مرتبہ کے اقرار سے ہو جاتا ہے چار بار کہلوانا مزید پختگی کے لیے ہے: کیونکہ اقرار کرنے والے کا اس کے اپنے اقرار پر مواخذہ کر لینا شریعت میں ثابت ہے جیسا کہ ابو ہریرہ رضی اللہ عنہ کی روایت میں ہے کہ آپ نے انیس رضی اللہ عنہ سے فرمایا: «وَاَعْذُ، يَا اُنَيْسُ! اِلَى امْرَاةٍ هَذَا، فَاِنْ اعْتَرَفَتْ فَارْجُمُهَا» ”اے انیس! صبح اس کی عورت کے پاس جانا، اگر وہ اعتراف کر لے تو اسے رجم کر دینا۔“²

رسول اللہ صلی اللہ علیہ وسلم نے زنا کی مرتکب عورت کے ایک دفعہ کے اعتراف جرم پر اکتفا کیا تھا جیسا کہ بریدہ رضی اللہ عنہا کی روایت میں غامدی خاتون کا ذکر ہے کہ اس نے صرف ایک بار اقرار کیا تھا۔³

وہ احادیث جن میں یہ واقعہ آیا ہے کہ حد کا مرتکب ایک بار اقرار کرنے کے بعد اپنے آپ پر حد لاگو کرنے کے لیے کہتا ہے، مگر آپ اس سے بار بار اقرار لیتے ہیں، اس کی وجہ یہ ہے کہ یہ احادیث ایک خاص حکمت کی آئینہ دار ہیں، یعنی اعتراف جرم کرنے والے کے عقل و شعور پر کوئی شک ہو تو وہ دور ہو جائے، یا اس نے کوئی نشہ کر رکھا ہو تو پتہ چل جائے، بس اسی غرض و غایت کے لیے بار بار اقرار لیا گیا۔

اور معاذ بن مالک رضی اللہ عنہ کے قصے میں جو آیا ہے کہ رسول اللہ صلی اللہ علیہ وسلم خاموش رہے حتیٰ کہ معاذ نے چار بار اقرار کیا، اس کا مطلب یہ نہیں ہے کہ نفاذ حد کے لیے چار بار کہنا شرط ہے، بلکہ اس سے زیادہ سے زیادہ یہ معلوم ہوتا ہے کہ امام کو حق حاصل ہے کہ بعض احوال میں مزید تاکید و پختگی کے لیے ایسا طرز عمل اختیار کرے تو جائز ہے۔

زنا کا اثبات چار گواہوں کی گواہی سے بھی ہو جاتا ہے: جیسے کہ درج ذیل آیات قرآنیہ میں اس کا بیان آیا ہے، اللہ تعالیٰ کا فرمان ہے: ﴿وَالَّذِينَ يَدْعُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً﴾

¹ صحیح البخاری، الحدود، باب هل يقول الإمام للمقر: لعلك لمست أو غمزت، حدیث: 6824، صحیح مسلم، الحدود، باب من اعترف على نفسه بالزنى، حدیث: 1693 واللفظ له. ² صحیح البخاری، الصلح، باب إذا اصطالحوا على صلح جور فالصلح مردود، حدیث: 2695، 2696، صحیح مسلم، الحدود، باب من اعترف على نفسه بالزنى، حدیث: 1697، 1698. ³ صحیح مسلم، الحدود، باب من اعترف على نفسه بالزنى، حدیث: 1695. جبکہ بعض محققین چار بار اعتراف کو حد کے نفاذ کے لیے ضروری سمجھتے ہیں۔ ابو ہریرہ رضی اللہ عنہ اور دیگر صحابہ کرام رضی اللہ عنہم کی حدیثوں سے چار بار کی نفی نہیں ہوتی، اس لیے کہ عدم ذکر سے عدم لازم نہیں آتا۔ (عبدالولی)

”اور جو لوگ پاک دامن عورتوں پر تہمت لگاتے ہیں، پھر وہ چار گواہ نہیں لاتے، تو تم انہیں اسی کوڑے مارو۔“¹
یہ صریح دلیل ہے کہ زنا کا ثبوت ان چار افراد کی گواہی ہی سے ہوگا۔ اگر چار گواہ نہ ہوں گے تو زنا کا الزام لگانے والوں کو کوڑے لگیں گے: سورۃ نساء میں اللہ تعالیٰ کا ارشاد ہے:

﴿وَالَّذِي يَأْتِيَنَّ الْفَاحِشَةَ مِنْ نِسَائِكُمْ فَاَسْتَشْهَدُوا عَلَيْهِنَّ اَرْبَعَةً مِّنْكُمْ﴾

”اور تمہاری عورتوں میں سے جو بے حیائی کا کام کریں، تو تم ان پر اپنے میں سے چار مرد گواہ ٹھہرا لو۔“²
سورۃ نور میں واقعہ افک کے ضمن میں فرمایا گیا ہے:

﴿لَوْ لَا جَاءَ وَعَلَيْهِ اَرْبَعَةٌ شُهَدَاءٌ ۚ فَاذْ لَمَّ يَاتُوا بِالشُّهَدَاءِ فَاَوْلَيْكَ عِنْدَ اللّٰهِ هُمُ الْكٰذِبُوْنَ ۝﴾

”وہ اس (الزام) پر چار گواہ کیوں نہ لائے؟ پھر جب وہ گواہ نہیں لائے تو وہی لوگ اللہ کے ہاں جھوٹے ہیں۔“³

اقرار یا گواہی میں یہ صراحت ہونا واجب ہے کہ اقرار کرنے والا یا گواہ یہ کہے کہ ایک کا عضو دوسرے کی شرمگاہ میں داخل ہوا ہے: ابن عباس رضی اللہ عنہما کی روایت ہے، کہتے ہیں کہ جب معاذ بن مالک رضی اللہ عنہ نبی صلی اللہ علیہ وسلم کی خدمت میں آیا، تو آپ نے اس سے کہا:

«لَعَلَّكَ قَبَلْتَ اَوْ غَمَزْتَ اَوْ نَظَرْتَ؟» قَالَ: لَا يَا رَسُوْلَ اللّٰهِ، قَالَ: «اِنْ كُنْتَهَا؟» لَا يَكْنِي، قَالَ: فَعِنْدَ ذٰلِكَ اَمَرَ بِرَجْمِهٖ»

”شاید تو نے بوسہ لیا ہوگا، چٹکی بھری ہوگی یا دیکھا ہوگا؟“ اس نے کہا: نہیں اے اللہ کے رسول! اب آپ نے واضح لفظوں میں پوچھا: ”کیا تو نے اس کے ساتھ جماع کیا ہے؟“ چنانچہ اس کے اقرار پر آپ نے اس کو رجم کرنے کا حکم دیا۔“⁴

تین افراد گواہی دیں اور چوتھا منکر ہو جائے تو تینوں پر قذف کی حد لاگو ہوگی: کیونکہ اللہ تعالیٰ کا حکم ہے:

﴿وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِاَرْبَعَةٍ شُهَدَاءٍ فَاَجْلِدُوْهُم مِّنْبَعِدِ جَلْدَةٍ وَلَا تَقْبَلُوْا لَهُمْ شَهَادَةً اَبَدًا ۚ وَاُولٰٓئِكَ هُمُ الْفٰسِقُوْنَ ۝﴾

”اور جو لوگ پاک دامن عورتوں پر تہمت لگاتے ہیں، پھر وہ چار گواہ نہیں لاتے، تو تم انہیں اسی کوڑے مارو

¹ النور 24: 4. ² النساء 4: 15. ³ النور 24: 13. ⁴ صحيح البخاري، الحدود، باب: هل يقول الإمام للمقر: لعلك لمست

اور تم ان کی شہادت (گواہی) کبھی قبول نہ کرو اور یہی لوگ نافرمان ہیں۔“¹

قسامہ بن زہیر سے روایت ہے کہ جب ابوبکرہ اور مغیرہ بن شعبہ کے مابین جو معاملہ پیش آیا، یعنی ابوبکرہ نے مغیرہ بن شعبہ پر بدکاری کی تہمت لگائی..... تو عمر رضی اللہ عنہ نے گواہ طلب کیے، چنانچہ ابوبکرہ، شبل بن معبد اور ابو عبد اللہ نافع نے گواہی دے دی، عمر رضی اللہ عنہ کو بڑی پریشانی ہوئی، جب زیاد آیا، تو عمر رضی اللہ عنہ نے کہا کہ ان شاء اللہ تو حق و صداقت ہی کی گواہی دے گا۔ زیاد نے کہا: زنا کی تو میں گواہی نہیں دیتا، لیکن میں نے بڑی قبیح حالت دیکھی ہے۔ تو عمر رضی اللہ عنہ نے کہا: اللہ اکبر! انھیں حد لگاؤ، چنانچہ تینوں گواہوں کو حد قذف لگائی گئی۔ ابوبکرہ نے حد لگائے جانے کے بعد بھی کہا: میں گواہی دیتا ہوں کہ یہ زانی ہے۔ اس پر عمر رضی اللہ عنہ نے پھر ارادہ کیا کہ اس پر دوبارہ حد قذف لگا دیں لیکن علی رضی اللہ عنہ نے روک دیا۔ اور فرمایا: اگر آپ اسے حد لگاتے ہیں تو پہلے اپنے اس صاحب کو رجم کیجیے، چنانچہ اسے چھوڑ دیا اور حد نہیں لگائی۔²

اپنے اقرار سے رجوع کرنے والے سے حد ساقط ہو جاتی ہے: محمد بن اسحاق کہتے ہیں کہ میں نے عاصم بن عمر بن قتادہ سے ماعز بن مالک رضی اللہ عنہ کا واقعہ بیان کیا، تو انھوں نے کہا: مجھے حسن بن محمد بن علی بن ابی طالب نے بتایا کہ مجھے قبیلہ اسلم کے کئی معتبر افراد نے روایت کیا ہے کہ رسول اللہ صلی اللہ علیہ وسلم نے (ماعز کے بارے میں) صحابہ سے فرمایا تھا: «فَهَلَّا تَرَ كُتْمُوهُ!» ”تو تم نے اسے چھوڑ کیوں نہ دیا!“

حسن بن محمد کہتے ہیں کہ یہ روایت میری سمجھ میں نہیں آئی۔ تو میں جابر بن عبد اللہ رضی اللہ عنہ کی خدمت میں حاضر ہوا، ان سے کہا کہ قبیلہ اسلم کے لوگ بیان کرتے ہیں کہ جب ماعز پر پتھر برسے اور اس کی چیخ پکار بلند ہوئی تو بعد میں یہ کیفیت رسول اللہ صلی اللہ علیہ وسلم سے عرض کی گئی، تو آپ نے فرمایا:

«أَلَا تَرَ كُتْمُوهُ!» ”تو تم نے اسے چھوڑ کیوں نہ دیا!“

یہ روایت واضح نہیں ہو رہی۔ مجھ سے یہ بات سن کر جابر رضی اللہ عنہ نے فرمایا: اے بھتیجے! میں اس واقعے سے سب سے زیادہ آگاہ ہوں۔ میں ان لوگوں میں شامل تھا جنہوں نے ماعز کو پتھر مارے تھے۔ ہم لوگ اسے لے گئے اور اس پر پتھر برسائے لگے، وہ پتھروں کی ضرب کی تاب نہ لا کر چیخ اٹھا: اے میری قوم! مجھے رسول اللہ صلی اللہ علیہ وسلم کے پاس لے چلو، مجھے میری قوم نے مروا ڈالا، ان لوگوں نے مجھے میری جان کے بارے میں دھوکہ دیا ہے، انھوں نے مجھ سے کہا تھا کہ رسول اللہ صلی اللہ علیہ وسلم تجھے قتل نہیں کریں گے، ماعز اسی طرح چیختا رہا مگر ہم نے اسے نہیں چھوڑا، برابر پتھراؤ کیا حتیٰ

کہ اسے مار ہی ڈالا۔ جب ہم رسول اللہ ﷺ کی خدمت میں واپس پہنچے اور آپ کو اس کی روداد سنائی تو آپ نے فرمایا:

«فَهَلَّا تَرَكَتُمُوهُ وَجِئْتُمُونِي بِهِ»

”تو تم نے اسے چھوڑ کیوں نہ دیا اور میرے پاس کیوں نہ لے آئے!“

یہ اس لیے فرمایا کہ آپ اس سے معاملے کی مزید تصدیق کرنے کے خواہش مند تھے، یہ مطلب نہیں تھا کہ آپ ”حد“ پر عمل درآمد روک دیں، یہ بات ہرگز نہ تھی۔ حسن بن محمد کہتے ہیں کہ اس طرح یہ ماجرا سن کر مجھ پر اس حدیث کی حقیقت واضح ہو گئی۔¹

عورت کے باکرہ یا ارتقاء اور مرد کے مقطوع الذکر یا نامرد ثابت ہونے پر حد ساقط ہو جاتی ہے: کیونکہ ان صورتوں میں ملاپ کا کوئی امکان نہیں، پس یہ محض زنا کا الزام ہوگا اور اس بارے میں ہر گواہی یا اقرار باطل ہو جائے گا کیونکہ اس دعوے کا جھوٹ بہت واضح ہے۔

زانی کو سزا دینے کے لیے سینے تک گڑھا کھودا جائے: بریدہ رضی اللہ عنہا کی روایت ہے کہ ماعز بن مالک سلمی رضی اللہ عنہما رسول اللہ ﷺ کے پاس آیا اور کہا: اے اللہ کے رسول! میں نے اپنی جان پر ظلم کیا ہے، میں زنا کا مرتکب ہوا ہوں، میں چاہتا ہوں کہ آپ مجھے پاک کر دیں۔ آپ نے واپس بھیج دیا۔ اگلا دن طلوع ہوا، وہ پھر آپ کے پاس آیا اور کہنے لگا: اے اللہ کے رسول! میں نے زنا کیا ہے۔ آپ نے اسے لوٹا دیا اور اس کی قوم سے دریافت کرایا:

«أَتَعْلَمُونَ بِعَقْلِهِ بِأَسَا تُنْكِرُونَ مِنْهُ شَيْئًا؟»

”کیا تم اس کی عقل میں کچھ فرق اور اس کی باتوں میں کچھ فتور محسوس کرتے ہو؟“

انہوں نے جواب دیا: ہم تو اسے بالکل صحیح اور باشعور پاتے ہیں اور بظاہر دیکھنے میں یہ ہمارے صالح افراد میں سے ہے۔ ماعز تیسری بار آپ کے پاس آیا، آپ نے اس کی قوم سے پھر تحقیق کرائی تو ان لوگوں نے کہا: اسے کوئی مرض نہیں، اس کی عقل بھی کسی طرح متاثر نہیں ہے۔ پس جب وہ چوتھی بار آیا (اور اقرار کیا) تو اس کے لیے گڑھا کھودا گیا اور آپ کے حکم سے اسے رجم کر دیا گیا۔²

زانیہ اگر حاملہ ہو تو اسے کب رجم کیا جائے گا؟ جو عورت حاملہ ہو اسے اس وقت تک رجم نہ کیا جائے جب تک کہ بچے کو جنم نہ دے لے اور اپنے بچے کو دودھ نہ پلا لے (جب اس کے لیے کوئی دودھ پلانے والی میسر نہ

[1] [حسن] سنن أبي داود، الحدود، باب رجم ماعز بن مالك، حديث: 4420. [2] صحيح مسلم، الحدود، باب من اعترف

على نفسه بالزنى، حديث: 1695.

ہو۔ جناب بریدہ رضی اللہ عنہا کی روایت ہے کہ رسول اللہ ﷺ کی خدمت میں قبیلہ ازد کے خاندان غامد کی عورت آئی، کہنے لگی: اے اللہ کے رسول! مجھے پاک کر دیجیے۔ آپ نے فرمایا:

«وَيَحْكُ! اِرْجِعِي فَاَسْتَعْفِرِي اللَّهَ وَتُوبِي اِلَيْهِ»، فَقَالَتْ: اَرَاكَ تُرِيدُ اَنْ تُرَدِّدَنِي كَمَا رَدَدْتَ مَاعِزَ بِنَ مَالِكٍ، قَالَ: «وَمَا ذَاكَ؟» قَالَتْ: اِنَّهَا حُبْلَى مِنَ الزَّنَى، فَقَالَ: «اَنْتِ؟» قَالَتْ: نَعَمْ، فَقَالَ لَهَا: «حَتَّى تَضْعِي مَا فِي بَطْنِكَ»، قَالَ: فَكَفَلَهَا رَجُلٌ مِّنَ الْأَنْصَارِ حَتَّى وَضَعَتْ، قَالَ: فَأَتَى النَّبِيَّ ﷺ فَقَالَ: قَدْ وَضَعَتِ الْعَامِدِيَّةُ، فَقَالَ: «إِذَا لَا نَرْجُمُهَا وَنَدْعُ وَلَدَهَا صَغِيرًا لَيْسَ لَهُ مَن يُرْضِعُهُ» فَقَامَ رَجُلٌ مِّنَ الْأَنْصَارِ فَقَالَ: اِلَيَّ رَضَاعُهُ، يَا نَبِيَّ اللَّهِ! قَالَ: فَرَجَمَهَا.

”تجھ پر افسوس! واپس چلی جا، اللہ سے معافی مانگ اور توبہ کر۔“ تو اُس نے کہا: میرا خیال ہے آپ مجھے بھی اسی طرح واپس کرنا چاہتے ہیں جس طرح ماعز بن مالک کو لوٹا دیا تھا۔ آپ نے پوچھا: ”کیا ہوا؟“ اس نے کہا کہ میں زنا کی وجہ سے حاملہ ہوں، آپ نے کہا: ”کیا تو؟“ اس نے کہا: جی ہاں! آپ نے فرمایا: ”اس وقت تک کے لیے توقف کرو کہ جو تمہارے بطن میں ہے، اسے جنم دے دو۔“ راوی کا بیان ہے کہ پھر ایک انصاری نے اس کی ذمہ داری لے لی، حتیٰ کہ اس نے بچے کو جنم دیا، پھر وہ انصاری نبی ﷺ کے پاس آیا اور آپ کو خبر دی کہ اس غامدی عورت نے ایک بچے کو جنم دیا ہے، آپ نے فرمایا: ”ابھی تو ہم اسے رجم نہیں کر سکتے کہ اس کے بچے کو چھوٹا ہی چھوڑ دیں اور اسے کوئی دودھ پلانے والا ہی نہ ہو۔“ یہ ارشاد سن کر ایک انصاری کھڑا ہو گیا اور کہنے لگا کہ اس کا دودھ پلانا میرے ذمے رہا، اے اللہ کے نبی! چنانچہ آپ نے اس خاتون کو رجم کرنے کا حکم دے دیا۔“¹

غیر شادی شدہ بیمار زانی کو کھجور کی ڈالی سے بھی سزا دی جاسکتی ہے: جب کوئی (غیر شادی شدہ) زانی بیمار ہو اور اس کی شفا یابی کی بھی امید نہ ہو تو اس صورت میں اسے کھجور کی ایک ڈالی سے بھی سزا دی جاسکتی ہے۔

جناب سعید بن سعد بن عبادہ رضی اللہ عنہما بیان کرتے ہیں کہ ہمارے محلے میں ایک آدمی تھا، وہ جسمانی طور پر بڑا ناقص الخلق اور انتہائی کمزور تھا لیکن ایک دن اچانک (خلاف توقع) اسے دیکھا گیا کہ وہ محلے کی ایک لونڈی پر چھایا ہوا تھا اور اس کے ساتھ خباثت کر رہا تھا۔ چنانچہ سعد بن عبادہ رضی اللہ عنہما نے اس کی یہ بات رسول اللہ ﷺ تک پہنچا دی، تو آپ ﷺ نے فرمایا:

¹ صحیح مسلم، الحدود، باب من اعترف على نفسه بالزنى، حدیث: 1695.

«اجْلِدُوهُ ضَرْبَ مِائَةِ سَوْطٍ» قَالُوا: يَا نَبِيَّ اللَّهِ! هُوَ أضعفُ مِنْ ذَلِكَ. لَوْ ضَرَبْنَاهُ مِائَةَ سَوْطٍ مَاتَ. قَالَ: «فخذوا له [عشكالا] فيه مائة شيمراخ، فاضربوه ضربته وَاِحِدَةً»

”اسے سو کوڑے لگاؤ۔“ صحابہ نے کہا: اے اللہ کے رسول! وہ انتہائی کمزور ہے، ہم نے اس کو سو کوڑے لگائے تو وہ مر جائے گا۔ آپ نے فرمایا: ”اس کے لیے کھجور کی ایک ڈالی لے لو جس میں سوشاخیں ہوں اور وہ اسے ایک ہی مار دو۔“¹

لیکن اگر مجرم مریض ایسا ہو جس کے شفا یاب ہونے کی امید ہو تو اسے مہلت دی جائے گی: ابو عبد الرحمن سے روایت ہے کہ سیدنا علی رضی اللہ عنہ نے خطبہ دیا اور فرمایا: اے لوگو! اپنے غلاموں پر (بھی) حد لگایا کرو، شادی شدہ ہوں یا غیر شادی شدہ۔ بلاشبہ رسول اللہ ﷺ کی ایک لونڈی نے زنا کیا تھا، آپ نے مجھے حکم دیا کہ اسے کوڑے لگاؤں، مگر مجھے معلوم ہوا کہ یہ ابھی ابھی نفاس سے اٹھی ہے، مجھے اندیشہ ہوا کہ اگر میں نے اسے کوڑے مارے تو یہ مر جائے گی، میں نے یہ بات نبی ﷺ کی خدمت میں عرض کی تو آپ نے فرمایا: ”تو نے بہت اچھا کیا۔“²

لواطت کی حد قتل ہے، فاعل اور مفعول شادی شدہ ہوں یا غیر شادی شدہ دونوں کو قتل کر دیا جائے: ابن عباس رضی اللہ عنہما سے روایت ہے کہ رسول اللہ ﷺ نے فرمایا:

«مَنْ وَجَدْتُمُوهُ يَعْمَلُ عَمَلِ قَوْمِ لُوطٍ فَاقْتُلُوا الْفَاعِلَ وَالْمَفْعُولَ بِهِ»

”تم جسے قوم لوط کا سا کام کرتے پاؤ تو فاعل اور مفعول دونوں کو قتل کر دو۔“³

لواطت سے مراد یہ ہے کہ کوئی مرد کسی دوسرے مرد کی دبر میں بدکاری کرے یا کسی اجنبی عورت کے ساتھ یہی بد فعلی کرے تب بھی یہی حکم ہے۔

حیوان سے بد فعلی کی سزا تعزیر ہے: ابن عباس رضی اللہ عنہما سے منقول ہے: ”جو شخص کسی حیوان سے بد فعلی کرے، اس پر حد نہیں ہے۔“⁴

¹ [صحیح] سنن ابن ماجہ، الحدود، باب الكبير والمریض، حدیث: 2574. ² صحیح مسلم، الحدود، باب تأخیر الحد، حدیث: 1705. ³ [ضعیف] سنن أبي داود، الحدود، باب فیمن عمل، حدیث: 4462، وجامع الترمذی، الحدود، باب ماجاء فی حد اللوطی، حدیث: 1456، وسنن ابن ماجہ، الحدود، باب من عمل عمل قوم لوط، حدیث: 2561. لیکن یہ حدیث ثابت نہیں کیونکہ یہ عمرو بن ابی عمرو عن عکرمہ کی روایت ہے جو کہ ضعیف ہوتی ہے، لہذا اس جرم عظیم اور گناہ کبیرہ کے مرتکب کے لیے بھی سخت تعزیر ہے۔ تفصیل کے لیے دیکھیے: المحلی لابن حزم: 385/11. ⁴ [صحیح] سنن أبي داود، الحدود، باب فیمن أتى بهيمة، حدیث: 4465، وجامع الترمذی، الحدود، باب ماجاء فیمن یقع، حدیث: 1455.

جب ایسا فعل کرنے والے پر حد نہ ہوگی تو تعزیر اس پر لازم آئے گی کیونکہ اس نے ایسا جرم کیا ہے جس کی شرعی حد نہیں ہے اور نہ کفارہ ہی۔

مملوک غلام کی حد، آزاد کی سزا سے آدھی ہوتی ہے: اللہ عزوجل کا فرمان ہے:

﴿فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ ۗ﴾

”اور اس کے بعد وہ بدکاری کریں) تو ان کی سزا آزاد عورتوں کی سزا کا نصف ہے۔“¹

نیز علی رضی اللہ عنہ کی حدیث میں بھی یہی بات بیان کی گئی جو اسی باب میں گزر چکی ہے۔

جسے بدکاری پر مجبور کیا گیا ہو اس پر حد نہیں: جناب ابو عبد الرحمن سلمی سے روایت ہے کہ عمر بن خطاب رضی اللہ عنہ کے پاس ایک عورت لائی گئی، اسے پیاس نے پریشان کر دیا تھا، وہ ایک چرواہے کے پاس سے گزری تو اس سے پانی مانگا، چرواہے نے انکار کر دیا، الا یہ کہ وہ اسے بدکاری کا موقع دے، چنانچہ یہ عورت بدی پر مجبور ہو گئی، عمر رضی اللہ عنہ نے اسے رجم کرنے کے بارے میں صحابہ کرام رضی اللہ عنہم سے مشورہ کیا تو علی رضی اللہ عنہ نے فرمایا: یہ خاتون مجبور تھی، میرا خیال یہ ہے کہ آپ اسے چھوڑ دیں، چنانچہ اسے چھوڑ دیا گیا۔²

حد قذف (کسی پر زنا کی تہمت لگانے کی سزا)

تہمت لگانے کی حد اسی کوڑے ہے: جیسا کہ اللہ عزوجل نے حکم دیا ہے:

﴿وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً ۗ﴾

”اور جو لوگ پاک دامن عورتوں پر تہمت لگاتے ہیں، پھر وہ چار گواہ نہیں لاتے، تو تم انھیں اسی کوڑے مارو۔“³

یہ جرم خود مجرم کے اعتراف یا دو عادل گواہوں کی گواہی سے ثابت ہوتا ہے۔

تہمت لگانے والا عادل نہیں رہتا حتیٰ کہ توبہ کرے: جیسے ارشاد باری تعالیٰ ہے:

﴿وَلَا تَقْبَلُوا لَهُمْ شَهَادَةً أَبَدًا ۗ﴾ ”اور تم ان کی شہادت (گواہی) کبھی قبول نہ کرو۔“⁴

تہمت لگانے والے سے حد قذف دو صورتوں میں ٹل سکتی ہے: ¹ جب وہ چار گواہ پیش کر دے: اس صورت

میں اس کی بات قذف اور تہمت نہیں ہوگی بلکہ ان چار گواہوں کے بیان سے ثابت ہوگا کہ زنا کا ارتکاب ہوا ہے۔

1 النساء: 25، 4: 25، 2 [صحیح] السنن الكبرى للبيهقي: 236/8، والإرواء، حدیث: 2313، 3 النور: 4: 24، 4 النور: 4: 24.

2 جب تہمت زدہ فرد زنا کا اقرار کر لے: اس صورت میں الزام لگانے والے پر حد قذف کے بجائے زنا کے معترف پر حد لاگو ہوگی۔

چوری کی حد

چور پر حد جاری کرنے کی شرطیں

چور شرعی امور کا مکلف اور صاحب اختیار ہو: مکلف ہونے کا مفہوم یہ ہے کہ ایسا آدمی مسلمان ہو، بالغ ہو اور عقل مند ہو۔ مسلمان ہونے کی شرط اس دلیل سے ثابت ہے کہ ابن عباس رضی اللہ عنہما سے روایت ہے، معاذ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے مجھے روانہ کیا اور فرمایا:

«إِنَّكَ تَأْتِي قَوْمًا مِّنْ أَهْلِ الْكِتَابِ، فَأَدْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ وَأَنِّي رَسُولُ اللَّهِ، فَإِنْ هُمْ أَطَاعُوا لِذَلِكَ فَأَعْلِمُهُمْ أَنَّ اللَّهَ افْتَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَلَيْلَةٍ»

”تم اہل کتاب کی ایک قوم کے پاس جا رہے ہو، ان لوگوں کو شہادت توحید و رسالت کی دعوت دینا، اگر وہ تمہاری اطاعت کریں تو انہیں بتانا کہ اللہ تعالیٰ نے ان پر ہر دن رات میں پانچ نمازیں فرض کی ہیں۔“¹

عاقل اور بالغ ہونے کی شرط اور اس کی دلیل: ام المؤمنین عائشہ رضی اللہ عنہا روایت کرتی ہیں کہ نبی صلی اللہ علیہ وسلم نے فرمایا:

«رُفِعَ الْقَلَمُ عَنْ ثَلَاثَةٍ: عَنِ النَّائِمِ حَتَّى يَسْتَيْقِظَ، وَعَنِ الصَّبِيِّ حَتَّى يَحْتَلِمَ، وَعَنِ الْمَجْنُونِ حَتَّى يَعْقِلَ»

”تین قسم کے آدمیوں سے قلم اٹھایا گیا ہے: سوئے ہوئے سے حتیٰ کہ جاگ جائے، چھوٹے بچے سے حتیٰ کہ بالغ ہو جائے اور پاگل سے حتیٰ کہ عقل مند ہو جائے۔“²

¹ صحیح البخاری، الزکاة، باب أخذ الصدقة من الأغنياء وترد في الفقراء حيث كانوا، حدیث: 1496، وصحیح مسلم، الإيمان، باب الدعاء إلى الشهادتين وشرائع الإسلام، حدیث: 19 واللفظ له. ² [صحیح] سنن أبي داود، الحدود، باب في المجنون يسرق أو يصب حدا، حدیث: 4398، وسنن النسائي، الطلاق، باب من لا يقع طلاقه من الأزواج، حدیث: 3462، وسنن ابن ماجه، الطلاق، باب طلاق المعتوه والصغير والنائم، حدیث: 2041، والسنن الكبرى للبيهقي: 83/3 واللفظ له.

بااختیار ہونے کی شرط اور اس کی دلیل: ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«إِنَّ اللَّهَ تَجَاوَزَ عَنْ أُمَّتِي الْخَطَأَ وَالنَّسْيَانَ وَمَا اسْتَكْرَهُوا عَلَيْهِ»

”اللہ تعالیٰ نے میری امت پر غلطی، بھول چوک اور جس پر انھیں مجبور کیا جائے، وہ امر معاف فرما دیا ہے۔“

چوری شدہ مال بحفاظت رکھا گیا ہو: ”حرز“ (جائے حفاظت) سے مراد ایسی جگہ ہے جو معروف معنوں میں ”تحفظ“ کی جگہ سمجھی جاتی ہو، یا ایسی حالت میں ہو کہ اس تک مالک کے علاوہ کسی غیر کا ہاتھ نہ پہنچ پائے۔

مال کا اپنے ”حرز“ یعنی محفوظ جگہ میں ہونا کئی احادیث سے ثابت ہے۔ جناب عمرو بن شعیب اپنے والد سے اور وہ اپنے دادا عبداللہ بن عمرو رضی اللہ عنہما سے روایت کرتے ہیں کہ رسول اللہ صلی اللہ علیہ وسلم سے ایسے پھل کی چوری کے متعلق پوچھا گیا جو درختوں پر لگا ہوتا ہے، آپ نے فرمایا: ”اگر کسی ضرورت مند نے لیا ہو بشرطیکہ اس نے اپنے پلے میں کچھ نہ باندھا ہو تو اس پر کوئی باز پرس نہیں، البتہ اگر کوئی کچھ لے کر نکلا ہو تو اس پر اس کا دو گنا جرمانہ ہے اور سزا بھی! اگر کوئی ایسے پھل چرائے جو کھلیان، یعنی پھل خشک اور محفوظ کرنے کی جگہ رکھے گئے ہوں اور اس کی قیمت ایک ڈھال کو پہنچتی ہو تو اس پر ہاتھ کاٹا جائے گا اور جو اس سے کم چرائے تو اس پر اسی کا دو گنا جرمانہ ہے اور سزا بھی۔“

اس روایت میں ”سزا“ سے مراد ”تعزیر“ ہے۔

چوتھائی دینار مالیت تک کا مال چوری کرنے کی سزا: ام المؤمنین عائشہ رضی اللہ عنہا سے روایت ہے کہ نبی صلی اللہ علیہ وسلم نے

فرمایا ہے: ”ہاتھ چوتھائی دینار (مالیت تک کی چوری) اور اس سے زیادہ پر کاٹا جاتا ہے۔“

چوتھائی دینار (سونے کا وزن) 1.0625 گرام کے برابر ہوتا ہے۔

* چوری کا ثبوت دو طرح عیاں ہوتا ہے: ① چور کا اقبالی بیان: اس کی دلیل وہ صحیح احادیث ہیں جو حد زنا کے

اثبات میں پہلے گزر چکی ہیں۔

② دو عادل گواہوں کی شہادت: اللہ تعالیٰ کا فرمان ہے:

① [صحیح] المستدرک للحاکم: 2/198، وابن حبان (الموارد)، حدیث: 1498 واللفظ له. ② [حسن] سنن أبي داود،

الحدود، باب مالا قطع فيه، حدیث: 4390، وجامع الترمذی، الببوع، باب ماجاء في الرخصة في أكل الثمرة للمارباها،

حدیث: 1289، وسنن النسائي، قطع السارق، باب الثمر يسرق بعد أن يؤويه الجرين، حدیث: 4961. ③ صحیح البخاری،

الحدود، باب قول الله تعالى: ﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا﴾ وفي كم يقطع؟ حدیث: 6789، وصحیح مسلم، الحدود،

باب حد السرقة ونصابها، حدیث: 1684.

﴿وَأَسْتَشْهِدُوا شَهِيدَيْنِ مِنْ رَجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَيْنِ وَمَنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَى ط﴾

”اور تم اپنے مسلمان مردوں میں سے دو گواہ بنا لو، پھر اگر دو مرد (میسر) نہ ہوں تو ایک مرد اور دو عورتیں (گواہی دیں) جنہیں تم گواہوں کے طور پر پسند کرو (یہ اس لیے) کہ ان میں سے ایک عورت اگر بھول جائے تو دوسری اسے یاد دلا دے۔“¹

چور کا دایاں ہاتھ (پہنچنے سے) کاٹ دیا جائے: اللہ تعالیٰ کا حکم ہے:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا مِنَ اللَّهِ ط وَاللَّهُ عَزِيزٌ حَكِيمٌ ۝﴾

”اور تم چوری کرنے والے مرد اور چوری کرنے والی عورت کے ہاتھ کاٹ دیا کرو، یہ اللہ کی طرف سے اس گناہ کی عبرت ناک سزا ہے جو انہوں نے کیا اور اللہ غالب، خوب حکمت والا ہے۔“²

چوری کا مقدمہ حاکم مجاز تک پہنچنے سے پہلے صاحب مال معاف کر دے تو حد ساقط ہو جائے گی:

جناب عمرو بن شعیب اپنے والد سے اور وہ عبد اللہ بن عمرو بن العاص سے روایت کرتے ہیں کہ رسول اللہ ﷺ نے فرمایا:

«تَعَاَفَوْا الْحُدُودَ فِيمَا بَيْنَكُمْ، فَمَا بَلَغَنِي مِنْ حَدٍّ فَقَدْ وَجَبَ»

”حدود کے معاملات آپس ہی میں معاف کر دیا کرو، حد کا جو معاملہ مجھ تک پہنچ گیا، وہ واجب ہو گیا۔“³

چار صورتوں میں ہاتھ نہیں کٹتا: ¹ کوئی شخص پھل درخت سے توڑ کر کھالے اور گھر نہ لے جائے۔

² خائن ³ مال لوٹنے والا لیرا ⁴ جھپٹا مار کر لے جانے والا اچکا۔

درختوں سے پھل توڑ کر کھانے والے کے بارے میں حدیث مسندہ حرز کے ذیل میں پہلے گزر چکی ہے اور بقیہ کے متعلق دلیل یہ ہے: جابر بن عبد اللہ سے روایت ہے کہ نبی ﷺ نے فرمایا:

«لَيْسَ عَلَى خَائِنٍ وَلَا مُنْتَهَبٍ وَلَا مُخْتَلِسٍ قَطْعٌ»

”خائن، لیرے اور اچکے کا ہاتھ نہیں کٹتا۔“⁴

¹ البقرة: 282. ² المائدة: 38. ³ [صحیح] سنن أبي داود، الحدود، باب يعفى عن الحدود ما لم تبلغ السلطان، حدیث: 4376، وسنن النسائي، قطع السارق، باب ما يكون حرزا وما لا يكون، حدیث: 4890. ⁴ [صحیح] سنن أبي داود، الحدود، باب القطع في الخلسة والخيانة، حدیث: 4391-4393، وجامع الترمذي، الحدود، باب ماجاء في الخائن والمختلس والمنتهب، حدیث: 1448. ایسے مجرموں پر قاضی کوئی اور شدید تعزیر نافذ کرے گا۔ (مترجم)

1 چور سے حد نالنے والی تلقین کرنے کی دلیل ضعیف ہے: ابو امیہ مخزومی کی روایت ہے کہ نبی ﷺ کے پاس ایک چور لایا گیا، اس نے چوری کا اعتراف کیا تھا، مگر اس کے پاس سے کوئی مال نہیں ملا تھا، رسول اللہ ﷺ نے فرمایا: «مَا إِخَالِكَ سَرَقْتَ؟» قَالَ: بَلَى، فَأَعَادَ عَلَيْهِ مَرَّتَيْنِ أَوْ ثَلَاثًا، فَأَمَرَ بِهِ فَقُطِعَ وَجِيءٌ بِهِ، فَقَالَ: «اسْتَغْفِرِ اللَّهَ وَتُبْ إِلَيْهِ»، فَقَالَ: «أَسْتَغْفِرُ اللَّهَ وَأَتُوبُ إِلَيْهِ». فَقَالَ: «اللَّهُمَّ! تُبْ عَلَيْهِ»، ثَلَاثًا»

”میں نہیں سمجھتا کہ تو نے چوری کی ہے؟“ وہ بولا: کیوں نہیں! آپ نے اپنی بات دو یا تین بار دہرائی۔ پھر آپ نے حکم دیا اور اس کا ہاتھ کاٹ دیا گیا، اسے دوبارہ آپ کے پاس لایا گیا، تو آپ نے اس سے فرمایا: ”اللہ سے معافی مانگ اور توبہ کر۔“ اس نے کہا: میں اللہ سے معافی چاہتا ہوں اور اس کے حضور توبہ کرتا ہوں، تب آپ نے فرمایا: ”اے اللہ! اس کی توبہ قبول فرما: یہ تین بار فرمایا۔“¹

2 کئی ہوئی جگہ کو کھولتے ہوئے تیل میں ڈبونے کی دلیل ضعیف ہے: ابو ہریرہ رضی اللہ عنہ سے مروی ہے کہ رسول اللہ ﷺ کے پاس ایک چور لایا گیا، اس نے ایک چادر چرائی تھی، صحابہ نے کہا: اے اللہ کے رسول! اس نے چوری کی ہے، آپ نے فرمایا:

«إِذْهَبُوا بِهِ فَاقْطَعُوا ثُمَّ احْسِمُوهُ، ثُمَّ اسْتُونِي بِهِ» فَقُطِعَ فَأْتِيَ بِهِ، فَقَالَ «تُبْ إِلَيَّ اللَّهُ»، فَقَالَ: «قَدْ تُبْتُ إِلَيَّ اللَّهُ قَالَ: «تَابَ اللَّهُ عَلَيْكَ»

”اسے لے جاؤ اور اس کا ہاتھ کاٹ ڈالو، پھر اسے کھولتے ہوئے تیل میں ڈبو دو اور پھر میرے پاس لاؤ۔“ چنانچہ اس کا ہاتھ کاٹ دیا گیا اور آپ کے پاس لایا گیا، تو آپ نے اس سے فرمایا: ”اللہ سے توبہ کرو۔“ اس نے کہا: میں اللہ کے حضور توبہ کرتا ہوں، آپ نے فرمایا: ”اللہ تیری توبہ قبول فرمائے۔“² یاد رہے کہ ضعیف حدیث سے کوئی حکم ثابت نہیں ہوتا۔

3 عبرت کے لیے چور کا ہاتھ اس کی گردن میں لٹکانے کی دلیل ضعیف ہے: عبدالرحمن بن محرز سے روایت ہے کہ فضالہ بن عبید بن اللہ سے پوچھا گیا کہ کیا چور کا ہاتھ اس کی گردن میں لٹکانا سنت ہے؟ تو انھوں نے کہا: رسول اللہ ﷺ کے پاس ایک چور لایا گیا، اس کا ہاتھ کاٹ دیا گیا تھا، پھر آپ نے اس ہاتھ کے بارے میں حکم دیا تو اسے اس کی گردن میں لٹکا دیا گیا۔³

1 [ضعیف] الإرواء، حدیث: 2426. 2 [ضعیف] الإرواء، حدیث: 2431. 3 [ضعیف] الإرواء، حدیث: 2432.

شراب پینے کی حد

شراب پینا سب سے بڑے گناہوں میں سے ایک ہے: اہل علم کا یہی قول اور فتویٰ ہے۔¹

وجوب حد کی شرطیں: اس کی شرط یہ ہے کہ شراب پینے والا شرعی احکام کا مکلف اور صاحب اختیار ہو، اس کے دلائل پہلے بیان کیے جا چکے ہیں۔

شرابی کی حد چالیس کوڑے ہے: انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے شراب پینے کے جرم پر کھجور کی چھڑیوں اور جوتوں سے بھی پٹائی کرائی ہے اور ابو بکر رضی اللہ عنہ نے چالیس کوڑے مارے ہیں۔²

ایک اور روایت میں انس بن مالک رضی اللہ عنہ بیان کرتے ہیں کہ نبی صلی اللہ علیہ وسلم کے پاس ایک آدمی لایا گیا، اس نے شراب پی لی تھی، آپ نے اسے کھجور کی دو چھڑیوں سے تقریباً چالیس (40) ضربیں لگائیں۔ انس رضی اللہ عنہ مزید کہتے ہیں کہ بعد میں ابو بکر رضی اللہ عنہ نے بھی اسی طرح کیا اور جب عمر رضی اللہ عنہ کا زمانہ خلافت آیا تو انھوں نے اس بارے میں صحابہ کرام رضی اللہ عنہم سے مشورہ کیا، عبدالرحمن بن عوف رضی اللہ عنہ نے کہا: سب سے کم اور ہلکی حد اسی درے ہے، چنانچہ عمر رضی اللہ عنہ نے اسی کا حکم دے دیا۔³

یہ حد اس صورت میں لاگو ہوگی جب مرتکب خود شراب پینے کا اعتراف کرے یا دو عادل گواہ شہادت دیں: اس کی دلیل گزشتہ صفحات میں گزر چکی ہے۔

شرابی پر حد اس وقت ثابت ہوگی جب دو عادل گواہ شہادت دیں، چاہے قے کرنے پر: حنین بن منذر ابو ساسان فرماتے ہیں کہ میں عثمان بن عفان رضی اللہ عنہ کے ہاں حاضر تھا کہ ولید بن عقبہ بن ابی معیط کو لایا گیا، اس نے فجر کی نماز پڑھاتے ہوئے دو رکعتیں پڑھانے کے بعد نمازیوں سے پوچھا تھا: کیا اور بھی پڑھا دوں؟ اس کے بارے میں دو آدمیوں نے گواہی دی، ان میں سے ایک حمران تھا، اس نے بتایا کہ ولید نے شراب پی ہے، دوسرے گواہ نے کہا کہ میں نے اسے (بوجہ شراب) قے کرتے دیکھا ہے۔ عثمان رضی اللہ عنہ نے فرمایا: اس نے قے ہی

¹ ملاحظہ ہو: الکبائر للذہبی، ص: 133، الکبیرة التاسعة عشرة. ² صحیح البخاری، الحدود، باب ماجاء فی ضرب شراب الخمر، حدیث: 6773، و صحیح مسلم، الحدود، باب حد الخمر، حدیث: 1706. ³ صحیح مسلم، الحدود، باب حد الخمر، حدیث: 1706.

اس لیے کی ہے کہ اس نے پی رکھی تھی، پھر علیؑ سے فرمایا کہ اٹھیے اور اسے کوڑے لگائیے۔ علیؑ نے اپنے صاحبزادے سے کہا: اے حسن! اٹھو اور اسے کوڑے لگاؤ، وہ بولے: اس کی تلخی تو وہی برداشت کرے جو خلافت کے مزے لیتا ہے (وہ کچھ خفا سے تھے) اس پر علیؑ نے عبداللہ بن جعفر سے فرمایا: اٹھ اور اسے کوڑے لگا، چنانچہ انھوں نے کوڑے لگائے اور وہ کوڑے مارتے جاتے اور علیؑ گنتے جاتے تھے حتیٰ کہ وہ چالیس تک پہنچے تو علیؑ نے فرمایا: بس رک جاؤ، پھر فرمایا: رسول اللہ ﷺ نے چالیس تازیانے مارے، ابو بکرؓ نے بھی چالیس کوڑے مارے اور عمرؓ نے اسی، سبھی سنت ہے مگر یہ مجھے زیادہ محبوب ہے۔¹

چوتھی بار شراب پینے پر قتل کا حکم منسوخ ہے: جابر بن عبداللہؓ سے روایت ہے کہ رسول اللہ ﷺ نے فرمایا:

«مَنْ شَرِبَ الْخَمْرَ فَاجْلِدُوهُ، فَإِنْ عَادَ فَاجْلِدُوهُ، فَإِنْ عَادَ فِي الرَّابِعَةِ، فَاقْتُلُوهُ»

”اگر شراب پیے اسے کوڑے لگاؤ، دوبارہ پیے تو پھر کوڑے لگاؤ، پھر پیے تو پھر کوڑے لگاؤ اور چوتھی بار پیے تو اسے قتل کر دو۔“

جابرؓ کہتے ہیں کہ آپ کے پاس نعمان کو لایا گیا۔ اس نے چوتھی بار شراب پی تھی، آپ نے اسے تازیانے مارے مگر قتل نہیں کیا، پس یہ فیصلہ قتل کے حکم کا ناخ ہوا۔²

ایسی خلاف ورزیاں جن پر کوئی شرعی حد ثابت نہیں، ان پر تعزیر لگانا جائز ہے: ابو بردہ انصاریؓ سے روایت ہے کہ میں نے رسول اللہ ﷺ سے سنا، آپ فرما رہے تھے:

«لَا يُجْلَدُ أَحَدٌ فَوْقَ عَشْرَةِ أَسْوَاطٍ إِلَّا فِي حَدٍّ مِنْ حُدُودِ اللَّهِ»

”کسی شخص کو دس کوڑوں سے زیادہ کی سزا نہ دی جائے، الا یہ کہ یہ خلاف ورزی کی کوئی ایسی حرکت ہو جس پر اللہ کی طرف سے شرعی حد ثابت ہو۔“³

بہن بن حکیم اپنے والد سے اور وہ ان کے دادا سے روایت کرتے ہیں کہ رسول اللہ ﷺ نے ایک آدمی کو ایک الزام کے تحت قید کر رکھا تھا۔⁴

1 صحیح مسلم، الحدود، باب حد الخمر، حدیث: 1707. [حسن] جامع الترمذی، الحدود، باب ماجاء من شرب الخمر فاجلدوه ومن عاد في الرابعة فاقتلوه، حدیث: 1444، والسنن الكبرى للنسائي: 256/3، حدیث: 5300، والمستدرک للحاکم: 371/4 واللفظ له. 3 صحیح البخاری، الحدود، باب كم التعزير والأدب؟ حدیث: 6848، وصحیح مسلم، الحدود، باب قدر أسواط التعزير، حدیث: 1708 واللفظ له. 4 [حسن] سنن أبي داود، القضاء، باب في الدين

شراب پینے والے کو بددعا دینا جائز نہیں: عمر بن خطاب رضی اللہ عنہ سے روایت ہے کہ نبی صلی اللہ علیہ وسلم کے عہد مبارک میں ایک آدمی تھا، اس کا نام عبداللہ تھا مگر وہ حمار (گدھے) کے نام سے پکارا جاتا تھا۔ یہ شخص نبی صلی اللہ علیہ وسلم کے ساتھ خوش طبعی کی باتیں بھی کرتا تھا اور آپ کو ہنساتا تھا۔ آپ نے اسے شراب پینے کے جرم پر حد لگائی۔ اور اسے پھر ایک دفعہ پکڑ کر لایا گیا، آپ نے حکم دیا اور اسے کوڑے مارے گئے، قوم میں سے ایک آدمی نے کہا: اے اللہ! اس پر لعنت کر، اسے کس قدر بار بار لایا جاتا ہے! نبی صلی اللہ علیہ وسلم نے فرمایا:

«لَا تَلْعَنُوهُ، فَوَاللَّهِ مَا عَلِمْتُ، أَنَّهُ يُحِبُّ اللَّهَ وَرَسُولَهُ»

اس پر لعنت نہ کرو، اللہ کی قسم! جو مجھے معلوم ہے وہ یہ ہے کہ یہ اللہ اور اس کے رسول سے محبت کرتا ہے۔¹ ابو ہریرہ رضی اللہ عنہ سے روایت ہے کہ ایک آدمی نشے میں تھا۔ اسے نبی صلی اللہ علیہ وسلم کے پاس لایا گیا، آپ نے اس کی پٹائی کرنے کا حکم دیا۔ ہم میں سے کچھ نے اسے اپنے ہاتھ سے مارا، کسی نے جوتے سے مارا اور کسی نے اپنے کپڑے سے مارا، جب اس سے فارغ ہوئے تو ایک شخص بولا: اسے کیا ہوا ہے، اللہ اسے رسوا کرے! یہ سن کر رسول اللہ صلی اللہ علیہ وسلم نے فرمایا:

«لَا تَكُونُوا عَوْنِ الشَّيْطَانِ عَلَىٰ أَخِيكُمْ»

”اپنے بھائی کے مقابلے میں شیطان کے معاون مت بنو۔“²

جرابہ (راہزنی) پر حد

جرابہ کی تعریف: دارالاسلام میں جب کوئی مسلمان فرد یا گروہ فتنہ فساد، قتل و غارت اور لوٹ مار کرنے لگے، لوگوں کی عزت پامال کرے، کھیتیاں ویران کرے، نسلیں برباد کرنے کے درپے ہو جائے اور یوں دین و اخلاق، نظام حکومت اور قانون کی بالادستی کو چیلنج کرے تو یہ عمل جرابہ کہلاتا ہے۔

محاربین کو عبرتناک سزا دینے کا حکم: جو لوگ مذکورہ بالا قسم کے جرائم کے مرتکب ہوں، انھیں درج ذیل چار

1. هل يحبس به، حدیث: 3630، وجامع الترمذی، الدیات، باب ماجاء فی الحبس فی التهمة، حدیث: 1417. 2. صحیح البخاری، الحدود، باب ما یکره من لعن شارب الخمر، وإنه لیس بخارج من الملة، حدیث: 6780. 3. صحیح البخاری، الحدود، باب ما یکره من لعن شارب الخمر، وإنه لیس بخارج من الملة، حدیث: 6781.

سزاؤں میں سے کوئی ایک سزا دی جاسکتی ہے جیسا کہ قرآن کریم میں حکم دیا گیا ہے: قتل کر ڈالنا، سولی پر چڑھانا، مخالف اطراف سے ہاتھ پاؤں کا کاٹ دینا یا ملک بدر کر دینا۔ سورہ مائدہ میں ارشاد ہے:

﴿ إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ ذَلِكَ لَهُمْ جِزْيٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ ٥٠ ﴾

”جو لوگ اللہ اور اس کے رسول سے جنگ کرتے ہیں اور زمین میں فساد کے لیے بھاگ دوڑ کرتے ہیں، ان کی سزا تو صرف یہ ہے کہ انہیں قتل کیا جائے یا سولی دی جائے یا ان کے ہاتھ اور پاؤں مخالف جانب سے کاٹ دیے جائیں یا انہیں جلا وطن کر دیا جائے۔ یہ دنیا میں ان کے لیے ذلت ہے اور آخرت میں ان کے لیے بہت بڑا عذاب ہے۔“^۱

﴿يُحَارِبُونَ اللَّهَ وَرَسُولَهُ﴾ کا مفہوم یہ ہے کہ اللہ ورسول کے قانون کی مخالفت کرتے ہوئے اللہ کی مخلوق پر ظلم ڈھانے لگیں۔

﴿وَيَسْعَوْنَ فِي الْأَرْضِ فَسَادًا﴾ کا مفہوم یہ ہے کہ ان کے کرتوتوں سے لوگوں کا امن و سکون غارت ہو جائے، یہ انہیں قتل کرنے کے درپے ہوں، ان کے مال لوٹنے لگیں اور انہیں ڈرائیں دھمکائیں۔
﴿يُنْفَوْا﴾ انہیں ملک سے نکال باہر کیا جائے، انہیں عبرت ناک سزا دی جائے یا یہ لوگ قید کر دیے جائیں۔
﴿جِزْيٌ﴾ سے مراد ہے: ذلت، رسوائی اور تادیب۔

امام کو حق حاصل ہے کہ محاربین کے ساتھ ایسا سلوک کرے جو اللہ کے دین کی رو سے اصلاح و امن کا باعث ہو: نبی ﷺ نے قبیلہ عرینہ کے مفسدین کے لیے یہی صورت اپنائی تھی جس کا اوپر آیت کریمہ میں تذکرہ آیا ہے، یعنی ان کے ہاتھ پاؤں کٹوا دیے تھے۔ انس بن مالک رضی اللہ عنہما سے روایت ہے کہ قبیلہ عرینہ کے کچھ لوگ رسول اللہ ﷺ کی خدمت میں آئے۔ انہیں مدینہ کی آب و ہوا اس نہ آئی، آپ نے ان سے فرمایا:

«إِنْ شِئْتُمْ أَنْ تَخْرُجُوا إِلَى إِبِلِ الصَّدَقَةِ فَتَشْرَبُوا مِنْ أَلْبَانِهَا وَأَبْوَالِهَا»

”اگر چاہو تو باہر بادیہ (گاؤں) میں صدقے کے اونٹوں میں چلے جاؤ اور ان کا دودھ اور پیشاب پیو۔“ انہوں نے ایسے ہی کیا اور صحت مند ہو گئے، پھر وہ چرواہوں پر چڑھ دوڑے، انہیں قتل کر ڈالا اور اسلام سے بھی مرتد ہو گئے اور رسول اللہ ﷺ کے اونٹ لے بھاگے۔ نبی اکرم ﷺ کو یہ اطلاع ملی تو آپ نے ان کا تعاقب

کرایا۔ وہ پکڑے گئے اور انھیں نبی کریم ﷺ کے پاس لایا گیا، تو آپ نے ان کے ہاتھ اور پاؤں کٹوا دیے، ان کی آنکھوں میں گرم لوہے کی سلائیاں پھیریں، انھیں پتھر ملی زمین میں چھوڑ دیا جہاں وہ بالآخر مر گئے۔¹

حصّۃ: یہ مدینہ منورہ میں ایک معروف سنگلاخ جگہ ہے جس میں کالے پتھر بہت زیادہ ہیں۔ اور ان لوگوں کو وہاں اس لیے ڈالا گیا تھا کہ یہ جگہ جہاں انھوں نے قتل اور غارت گری کی ہولناک واردات کی تھی، اس مقام کے نزدیک تھی۔

مخارین گرفتاری سے پہلے توبہ کر لیں تو ان پر حد نافذ نہیں ہوگی: اللہ تعالیٰ کا فرمان ہے:

﴿إِلَّا الَّذِينَ تَابُوا مِنْ قَبْلِ أَنْ تَقْدِرُوا عَلَيْهِمْ فَاعْلَمُوا أَنَّ اللَّهَ عَفُوٌّ رَحِيمٌ ۝﴾

”سوائے ان لوگوں کے جو اس سے پہلے کہ تم ان پر قابو پاؤ، توبہ کر لیں، پس تم جان لو کہ بے شک اللہ بہت بخشنے والا، بڑا رحم کرنے والا ہے۔“²

حد قتل کن لوگوں پر نافذ ہوتی ہے؟

حربی، یعنی وہ کافر جس سے مسلمانوں کا کسی قسم کا معاہدہ نہ ہو: اس لیے اللہ عزوجل نے قرآن کریم میں کئی مقامات پر مشرکین سے قتال کرنے کا حکم دیا ہے، مثلاً:

﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ ۝﴾

”ان لوگوں سے لڑو جو اللہ پر اور یوم آخرت پر ایمان نہیں لاتے اور اس چیز کو حرام نہیں ٹھہراتے جسے اللہ نے اور اس کے رسول نے حرام ٹھہرایا ہے اور دین حق کو قبول نہیں کرتے، وہ جو اہل کتاب میں سے ہیں، (ان سے لڑو) یہاں تک کہ وہ ذلیل ہو کر اپنے ہاتھ سے جزیہ دیں۔“³

اور فرمایا: ﴿وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً وَاعْلَمُوا أَنَّ اللَّهَ مَعَ الْمُتَّقِينَ ۝﴾

”اور تمام مشرکین سے لڑو جیسے وہ سارے تم سے لڑتے ہیں۔ اور جان لو کہ بے شک اللہ متقیوں کے ساتھ ہے۔“⁴

1 صحیح البخاری، الوضوء، باب أحوال الإبل والدواب والغنم ومراضها، حدیث: 233، وصحیح مسلم، القسامة

2 والمخارین، باب حکم المخارین والمتردین، حدیث: 1671 واللفظ له. 3 المائدة: 34. 4 التوبة: 29. 5 التوبة: 36.

نبی ﷺ سے بھی متواتر طور پر ثابت ہے کہ آپ نے مشرکین کے ساتھ جنگیں کی ہیں۔ آپ انھیں تین باتوں کی دعوت دیا کرتے تھے اور اپنے کمان داروں کو بھی یہی تاکید فرماتے تھے کہ جنگ کے موقع پر وہ مشرکوں سے ان باتوں کا مطالبہ کریں، یہ تین باتیں ذیل کی حدیث میں آرہی ہیں:

بریدہ رضی اللہ عنہ سے روایت ہے کہ رسول اللہ ﷺ جب کسی شخص کو کسی لشکر کا امیر یا کسی مہم کا قائد بناتے تھے تو اسے تاکید فرماتے تھے کہ وہ خاص طور پر اپنی ذات میں اللہ کا تقویٰ اختیار کرے اور اپنے مسلمان ساتھیوں کے معاملے میں بھی بھلائی اختیار کرے اور فرماتے: ”جنگ کرو اللہ کے نام سے اس کے راستے میں ان لوگوں کے ساتھ جو اللہ کا کفر کرتے ہیں۔ لڑائی کرو اور خیانت نہ کرنا، دھوکہ نہ دینا، مثلہ نہ کرنا، کسی بچے کو قتل نہ کرنا اور جب تمہارا مشرک دشمنوں سے آمنہ سامنا ہو تو انھیں تین باتوں کی دعوت دینا اور ان میں سے جو بات وہ قبول کر لیں، تم بھی قبول کر لینا اور لڑائی سے باز رہنا (سب سے پہلے) انھیں اسلام کی دعوت دینا، اگر وہ یہ قبول کر لیں، تو بہتر ہے، پھر ان سے اپنا ہاتھ روک لینا اور پیش کش کرنا کہ وہ اپنے گھروں سے دارالمہاجرین کی طرف منتقل ہو جائیں۔ انھیں بتانا کہ اگر وہ ایسا کر لیں گے تو ان کے وہی حقوق ہوں گے جو مہاجرین کے ہیں اور ان کی ذمہ داریاں بھی وہی ہوں گی جو مہاجرین کی ہیں، اگر وہ منتقل ہونے سے انکار کریں تو انھیں بتانا کہ تمہارا حال دیہاتی مسلمانوں کا سا ہوگا اور تم پر اللہ کا وہی حکم نافذ ہوگا جو اہل ایمان پر جاری ہوتا ہے اور انھیں غنیمت اور فے میں سے کچھ نہیں ملے گا سوائے اس کے کہ مسلمانوں کے ساتھ مل کر جہاد کریں۔ (دوسری بات) اگر یہ مشرک اسلام قبول کرنے سے انکار کریں تو ان سے جزیے کا مطالبہ کرنا، اگر وہ تسلیم کر لیں تو بہتر ہے، پھر ان سے اپنا ہاتھ روک لینا، اگر وہ اس سے بھی انکاری ہوں تو (تیسری بات ہوگی کہ) اللہ سے مدد مانگتے ہوئے ان کے ساتھ جنگ آزما ہو جانا.....“¹¹

مرد، یعنی جو اسلام قبول کرنے کے بعد اس سے پھر جائے: جناب عکرمہ سے روایت ہے کہ علی رضی اللہ عنہ نے ایک قوم کو آگ میں جلایا۔ جناب ابن عباس رضی اللہ عنہما کو خبر ملی تو کہا: اگر میں ہوتا تو انھیں آگ میں نہ جلاتا کیونکہ نبی ﷺ نے فرمایا ہے:

”اللہ کے عذاب جیسا کسی کو عذاب نہ دو۔“ میں انھیں قتل کر دیتا جیسے کہ نبی ﷺ نے فرمایا ہے: ”جو اپنا

¹¹ صحیح مسلم، الجہاد، باب تأمیر الإمام الأمراء علی البعوث، ووصیتہ إياہم بآداب الغزو وغیرہا، حدیث:

دین بدل لے، اسے قتل کر دو۔“¹

جادوگر: جادو کرنا کفر کی ایک قسم ہے۔ اس کا مرتکب مرتد ہے اور اسی سزا کے لائق ہے جس کا مستحق مرتد ہے۔ اللہ تعالیٰ نے ہاروت اور ماروت کے بارے میں فرمایا ہے:

﴿وَاتَّبَعُوا مَا تَتْلُوا الشَّيْطَانُ عَلَىٰ مُلْكِ سُلَيْمَانَ ۖ وَمَا كَفَرَ سُلَيْمَانُ وَلَكِنَّ الشَّيْطَانِينَ كَفَرُوا يُعَلِّمُونَ النَّاسَ السِّحْرَ ۖ وَمَا أُنزِلَ عَلَى الْمَلَكَيْنِ بِبَابِلَ هَارُوتَ وَمَارُوتَ ۖ وَمَا يُعَلِّمَانِ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ ۖ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ ۖ وَمَا هُمْ بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ وَيَتَعَلَّمُونَ مَا يَضُرُّهُمْ وَلَا يَنْفَعُهُمْ ۖ وَلَقَدْ عَلِمُوا لَمَنِ اشْتَرَاهُ مَا لَهُ فِي الْآخِرَةِ مِنْ خَلَاقٍ ۖ وَلَبِئْسَ مَا شَرَوْا بِهِ أَنْفُسَهُمْ ۖ لَوْ كَانُوا يَعْلَمُونَ ۝﴾

”اور انھوں نے اس کی پیروی کی جسے شیطان، سلیمان کی بادشاہت میں پڑھتے تھے اور سلیمان نے کفر نہیں کیا تھا بلکہ شیطانوں نے کفر کیا تھا، وہ لوگوں کو جادو سکھاتے تھے اور انھوں نے اس کی پیروی کی جو بابل میں ہاروت اور ماروت دو فرشتوں پر نازل کیا گیا تھا، وہ دونوں (فرشتے) جادو سکھانے سے پہلے کہہ دیتے تھے کہ ہم تو صرف آزمائش ہیں، لہذا تو کفر نہ کر، چنانچہ لوگ ان دونوں سے وہ جادو سیکھتے جس کے ذریعے سے وہ مرد اور اس کی بیوی کے درمیان جدائی ڈالتے اور وہ اس جادو سے اللہ کے حکم کے بغیر کسی کو نقصان نہیں پہنچا سکتے تھے۔ اور لوگ ان سے وہ علم سیکھتے تھے جو انھیں نقصان پہنچاتا تھا، ان کو نفع نہیں دیتا تھا، حالانکہ وہ بالیقین جانتے تھے کہ جس نے اس (جادو) کو خریدا، آخرت میں اس کے لیے کوئی حصہ نہیں اور البتہ وہ بہت بری چیز تھی جس کے بدلے میں انھوں نے اپنی جانیں بیچ ڈالیں، کاش! وہ جانتے ہوتے۔“²

یقیناً جادو کبیرہ گناہوں میں سے ہے، ملاحظہ ہو امام ذہبی رحمۃ اللہ علیہ کی تالیف کتاب الکبائر۔ (الکبیرۃ الثالثۃ)

کاہن (غیب کی خبریں بتانے والا): کہانت کا عمل کفر کی ایک قسم ہے اور اس کا مرتکب بھی کفر ہی کا عمل کرتا ہے۔ احادیث سے ثابت ہے کہ کاہن کی تصدیق کرنا کفر ہے، جب اس کی تصدیق کفر ہے تو خود کاہن اور اس کا عمل کہانت بدرجہ اولیٰ کفر ہے۔

صفیہ بنت ابی عبید رضی اللہ عنہا سے روایت ہے کہ ازواج مطہرات رضی اللہ عنہن میں سے کسی نے بیان کیا ہے کہ نبی صلی اللہ علیہ وسلم

1 صحیح البخاری، الجہاد والسیر، باب لا یعذب بعذاب اللہ، حدیث: 3017. 2 البقرۃ 2: 102.

نے فرمایا ہے:

«مَنْ أَتَى عَرَّافًا فَسَأَلَهُ عَنْ شَيْءٍ لَمْ تُقْبَلْ لَهُ صَلَاةُ أَرْبَعِينَ لَيْلَةً»

”جو کسی عراف (غیب کی خبریں بتانے والے) کے پاس گیا اور اس سے کچھ پوچھا تو اس کی چالیس رات کی نمازیں قبول نہیں ہوں گی۔“¹

ابو ہریرہ رضی اللہ عنہ سے منقول ہے کہ رسول اللہ صلی اللہ علیہ وسلم نے فرمایا:

«مَنْ أَتَى حَائِضًا أَوْ امْرَأَةً فِي دُبُرِهَا أَوْ كَاهِنًا، فَصَدَّقَهُ بِمَا يَقُولُ، فَقَدْ كَفَرَ بِمَا أَنْزَلَ عَلَى مُحَمَّدٍ»

”جو شخص حائضہ عورت سے مباشرت کرے، یا عورت سے اس کی دبر میں مباشرت کرے، یا کسی کا ہن کے پاس جائے اور اس کی باتوں کی تصدیق کرے تو اس نے محمد صلی اللہ علیہ وسلم پر نازل کی گئی چیزوں کا کفر کیا۔“²

اللہ تعالیٰ، اس کے رسول، اللہ کی کتاب، نبی کی سنت یا اسلام کو گالی دینے والا: یہ اعمال کفر صریح کے موجب ہیں۔ ان میں سے کسی ایک کا بھی مرتکب مرتد ہے۔

علی رضی اللہ عنہ سے روایت ہے کہ ایک یہودی عورت نبی صلی اللہ علیہ وسلم کو گالیاں دیتی تھی اور برا بھلا بھی کہتی تھی۔ ایک دن ایک آدمی نے اس کا گلا گھونٹ دیا اور وہ مر گئی، رسول اللہ صلی اللہ علیہ وسلم نے اس کا خون ضائع قرار دے دیا۔³

زندیق: یعنی وہ شخص جو بظاہر تو مسلمان ہو مگر اپنا کفر چھپائے ہوئے ہو اور اللہ کی شریعت کے باطل ہونے کا اعتقاد رکھتا ہو تو ایسا آدمی اللہ اور اس کے دین کا کافر ہے، اس کا اسلام سے کوئی واسطہ نہیں۔ جب اس کے قول و فعل سے اس قسم کی کوئی بات صاف ظاہر ہو تو وہ مرتد ہے۔

* مندرجہ بالا قسم کے لوگوں پر حد قتل نافذ کی جائے مگر پہلے توبہ کرائی جائے: ابو موسیٰ اشعری رضی اللہ عنہ کو یمن کا عامل بنایا گیا، معاذ بن جبل رضی اللہ عنہ، ابو موسیٰ رضی اللہ عنہ کے ہاں گئے، ابو موسیٰ نے انھیں تکیہ پیش کیا اور کہا کہ تشریف لائیں، اس وقت ایک آدمی بندھا ہوا تھا۔ معاذ رضی اللہ عنہ نے پوچھا: یہ کیا ماجرا ہے؟ ابو موسیٰ نے کہا کہ یہ یہودی تھا، مسلمان ہوا، اب پھر یہودی ہو گیا ہے۔ ابو موسیٰ نے کہا: بیٹھیے! معاذ بن جبل رضی اللہ عنہ نے فرمایا: میں اس وقت تک نہیں بیٹھوں گا جب تک

¹ صحیح مسلم، السلام، باب تحريم الكهانة وإتيان الكهان، حديث: 2230. [صحیح] سنن أبي داود، الكهانة والتطير، باب في الكهان، حديث: 3904، وجامع الترمذي، الطهارة، باب ماجاء في كراهية إتيان الحائض، حديث: 135، وسنن ابن ماجه، الطهارة وسننها، باب النهي عن إتيان الحائض، حديث: 639 واللفظ له. [حسن] سنن أبي داود، الحدود، باب الحكم فيمن سب النبي، حديث: 4362.

اس مرتد کو قتل نہ کر دیا جائے۔ اللہ اور اس کے رسول کا یہی فیصلہ ہے۔ انہوں نے یہ جملہ تین بار کہا۔ چنانچہ ابو موسیٰ رضی اللہ عنہ نے حکم دیا اور اسے قتل کر دیا گیا۔¹

لیکن یاد رہے کہ ان حدود کی تنفیذ کا اختیار خلیفہ، نائب خلیفہ اور حکومت کے پاس ہے، کوئی شخص یا تنظیم ان حدود کی تنفیذ کی مجاز نہیں۔




¹ صحیح البخاری، الأحکام، باب الحاکم یحکم بالقتل علی من وجب علیہ دون الإمام الذی فوقہ، حدیث: 7157،

وصحیح مسلم، الإمارة، باب النهی عن طلب الإمارة والحرص علیها، حدیث: 1733 بعد الحدیث: 1652.

قصاص کے احکام و مسائل

○ وَلَكُمْ فِي الْقِصَاصِ حَيَوةٌ يَا أُولِي الْأَلْبَابِ لَعَلَّكُمْ تَتَّقُونَ
(البقرة: 179)



قصاص کے احکام و مسائل

﴿قانونِ قصاص کے لازم ہونے کی دلیل﴾: اللہ تعالیٰ کے حکم کے مطابق مسلمانوں پر قانونِ قصاص لاگو ہے۔

سورۃ بقرہ میں ہے: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ط﴾

”اے ایمان والو! قتل ہو جانے والوں (کے معاملے) میں تمہارے لیے برابر کا بدلہ لینے کا قانون فرض کر دیا گیا ہے۔“¹

اور فرمایا: ﴿وَلَكُمْ فِي الْقِصَاصِ حَيَوةٌ يَا أُولِي الْأَلْبَابِ﴾

”اور اے عقل والو! تمہارے لیے برابر کا بدلہ لینے ہی میں زندگی ہے۔“²

ابو ہریرہ رضی اللہ عنہ سے روایت ہے کہ جب اللہ تعالیٰ نے رسول اللہ صلی اللہ علیہ وسلم کو کامیابی عطا فرمائی اور مکہ فتح ہوا تو آپ لوگوں (کے ہجوم) میں کھڑے ہو گئے، اللہ کی حمد و ثناء بیان کی، پھر فرمایا:

«... وَمَنْ قُتِلَ لَهُ قَتِيلٌ فَهُوَ بِخَيْرِ النَّظَرَيْنِ، إِمَّا أَنْ يُقْدَى وَإِمَّا أَنْ يُقْتَلَ»

”جس کا کوئی (عزیز) قتل ہو گیا ہو تو اسے دو باتوں میں سے ایک بات کا اختیار ہے: یا قاتل سے خون بہا لے لے، یا قاتل کو قتل کر دیا جائے۔“³

﴿مسلمانوں کی عزت و حرمت کا احترام و تعظیم﴾: اللہ تعالیٰ کا حکم ہے:

﴿وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا ۝ وَمَنْ يَفْعَلْ ذَلِكَ عَدْوَانًا وَظُلْمًا فَسَوْفَ نُصَلِّيهِ نَارًا ۗ وَكَانَ ذَلِكَ عَلَى اللَّهِ يَسِيرًا ۝﴾

”اور تم اپنے آپ کو قتل نہ کرو، بے شک اللہ تم پر بہت رحم کرنے والا ہے۔ اور جو شخص سرکشی اور ظلم سے ایسے (نافرمانی کے) کام کرے گا، تو اسے ہم جلد آگ میں ڈالیں گے اور یہ اللہ کے لیے بہت آسان ہے۔“⁴

¹ البقرة: 178. ² البقرة: 179. ³ صحيح البخاري، العلم، باب كتابة العلم، حديث: 112، وصحيح مسلم، الحج، باب

تحريم مكة وتحريم صيدها وخلها وشجرها ولقطتها، إلا لمنشد على...، حديث: 1355 واللفظ له. ⁴ النساء: 4، 29، 30.

اور فرمایا:

﴿وَمَنْ يَقْتُلْ مُؤْمِنًا مُتَعَمِدًا فَجَزَاؤُهُ جَهَنَّمُ خُلِيدًا فِيهَا وَعَضِبَ اللَّهُ عَلَيْهِ وَلَعْنَةُ وَأَعَدَّ لَهُ عَذَابًا عَظِيمًا ۝﴾

”اور جو شخص کسی مومن کو جان بوجھ کر قتل کرے، اس کی سزا جہنم ہے، وہ اس میں ہمیشہ رہے گا اور اس پر اللہ کا غضب اور اس کی لعنت ہوگی اور اللہ نے اس کے لیے بہت بڑا عذاب تیار کر رکھا ہے۔“¹

مزید فرمایا:

﴿مِنْ أَجْلِ ذَلِكَ كَتَبْنَا عَلَىٰ بَنِي إِسْرَائِيلَ أَنَّهُ مَن قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا﴾

”اس وجہ سے ہم نے بنی اسرائیل کے لیے یہ لکھ دیا کہ جو شخص کسی کو قتل کر دے، سوائے اس کے کہ وہ کسی کا قاتل ہو یا زمین میں فساد کرنے والا ہو، تو گویا اس نے تمام لوگوں کو قتل کر دیا اور جو شخص کسی ایک جان کو (ناحق قتل ہونے سے) بچائے، تو گویا اس نے تمام لوگوں کی جان بچائی۔“²

ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«اجْتَنِبُوا السَّبْعَ الْمُؤْبَقَاتِ» قِيلَ: يَا رَسُولَ اللَّهِ! وَمَا هُنَّ؟ قَالَ: «الشَّرْكَ بِاللَّهِ، وَالسُّحْرُ، وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ، وَأَكْلُ مَالِ الْيَتِيمِ، وَأَكْلُ الرِّبَا، وَالتَّوَلَّى يَوْمَ الرَّحْفِ، وَقَذْفُ الْمُحْصَنَاتِ الْغَافِلَاتِ الْمُؤْمِنَاتِ»

”سات ہلاک کر دینے والے کاموں سے بچو۔“ پوچھا گیا: اے اللہ کے رسول! وہ کیا ہیں؟ فرمایا: ”اللہ کے ساتھ شرک کرنا، جادو کرنا، کسی محترم جان کو ناحق قتل کر ڈالنا، یتیم کا مال کھا جانا، سود کھانا، لڑائی والے دن پیٹھ پھیر کر بھاگنا اور پاک دامن بے خبر مومن عورتوں پر تہمت لگانا۔“³

عبداللہ بن مسعود رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«أَوَّلُ مَا يُقْضَىٰ بَيْنَ النَّاسِ يَوْمَ الْقِيَامَةِ، فِي الدِّمَاءِ»

”سب سے پہلے لوگوں کے جس معاملے کا قیامت کے دن فیصلہ کیا جائے گا، وہ خون ہوں گے۔“⁴

1: النساء 93:4. 2: المائدة 32:5. 3: صحيح البخاري، الوصايا، باب قول الله تعالى: ﴿إِنَّ الدِّينَ يَأْتِيكُم مِّنَ الْأَمْوَالِ الَّتِي سَلَّمْتُمْ عَلَيْهَا لِنِسَائِكُمْ فِي بُطُونِهِمْ تَارَةً...﴾، حديث: 2766، وصحيح مسلم، الإيمان، باب الكبائر وأكبرها، حديث: 89. 4: صحيح

البخاري، الرقاق، باب القصص يوم القيامة، حديث: 6533، وصحيح مسلم، القسامة والمحارِبين، باب المجازاة بالدماء في الآخرة وأنها أول ما يقضى فيه بين الناس يوم القيامة، حديث: 1678 واللفظ له.

* قصاص کس پر لازم آتا ہے؟ قتل کا قصاص اس شخص پر لازم آتا ہے جو مکلف ہو، صاحب اختیار ہو اور اس نے عمد قتل کیا ہو۔

قتل کی اقسام

1 قتل عمد: یہ ہے کہ کوئی کسی دوسرے انسان کو جانے بوجھے ارادتا قتل کرے اور ایسے آلے کے ساتھ کرے جس سے انسان عموماً ہلاک ہو جاتا ہے۔

2 شبہ عمد: اس سے مراد یہ ہے کہ کوئی دوسرے کو ایسی چیز سے چوٹ مارے جس سے عموماً موت واقع نہیں ہوتی۔

3 قتل خطا: یہ ہے کہ مارنے والے نے مقتول کو مارنے کا ارادہ ہی نہیں کیا تھا، بلکہ مارنے والا کسی شکار وغیرہ کو مارنا چاہتا تھا مگر غلطی سے گولی اتفاقاً کسی اور کو جا گئی۔

وارثوں کو قصاص سے دستبردار ہو کر دیت لینے کا حق حاصل ہے: اس کی دلیل گزشتہ صفحات میں بیان ہو چکی ہے۔

قتل سرزد ہو جانے کی صورت میں مرتب ہونے والے احکام: قتل اگر شبہ العمد ہو یا خطا سے ہو، ان دو صورتوں میں قاتل پر کفارہ اور اس کے عاقلہ، یعنی عصبہ رشتہ داروں پر دیت لازم آتی ہے۔ اللہ تعالیٰ کا فرمان ہے:

﴿وَمَا كَانَ لِلْمُؤْمِنِ أَنْ يَقْتُلَ مُؤْمِنًا إِلَّا خَطَاً ۚ وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَدِيَةٌ مُسَلَّمَةٌ إِلَىٰ أَهْلِهِ إِلَّا أَنْ يَصَدَّقُوا ۗ وَإِنْ كَانَ مِنْ قَوْمٍ عَدُوٍّ لَكُمْ وَهُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ ۗ وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فِدْيَةٌ مُسَلَّمَةٌ إِلَىٰ أَهْلِهِ وَتَحْرِيرُ رَقَبَةٍ مُؤْمِنَةٍ ۗ فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ تَوْبَةً مِّنَ اللَّهِ ۗ وَكَانَ اللَّهُ عَلِيمًا حَكِيمًا ۝﴾

”اور کسی مومن کے لیے جائز نہیں کہ وہ دوسرے مومن کو قتل کرے، مگر غلطی سے (ہو جائے تو اس کا حکم الگ ہے) اور جو شخص کسی مومن کو غلطی سے قتل کر دے، اس پر ایک مسلمان غلام آزاد کرنا اور مقتول کے رشتے داروں کو خون بہا ادا کرنا لازم ہے۔ ہاں، اگر وہ لوگ معاف کر دیں (تو اور بات ہے۔) پھر اگر وہ مقتول ایسی قوم میں سے ہو جو تمہاری دشمن ہو جبکہ وہ خود مومن ہو تو ایک مسلمان غلام آزاد کرنا لازم ہے۔ اور اگر وہ ایسی قوم میں سے ہو کہ تمہارے اور ان کے درمیان معاہدہ ہو چکا ہو تو اس کے وارثوں کو خون بہا دیا جائے گا اور ایک مسلمان غلام آزاد کرنا ہوگا، پھر جو شخص غلام آزاد کرنے کی طاقت نہ رکھتا، ہو وہ دو ماہ لگاتار روزے رکھے، یہ (کفارہ) اللہ کی طرف سے توبہ (قبول کرنے کا ذریعہ) ہے۔ اور اللہ خوب جاننے والا،

بہت حکمت والا ہے۔“¹

اور قتل عمد کی صورت میں مقتول کے وارث کو اختیار ہے کہ قصاص لے یا دیت (خون بہا) لے کر معاف کر دے۔ اللہ تعالیٰ کا فرمان ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ط الْحُرُّ بِالْحُرِّ وَالْعَبْدُ بِالْعَبْدِ وَالْأُنثَىٰ بِالْأُنثَىٰ ط فَمَنْ عَفَىٰ لَهُ مِنْ أَخِيهِ شَيْءٌ فَاتِّبَاعٌ بِالْمَعْرُوفِ وَأَدَاءٌ إِلَيْهِ بِإِحْسَانٍ ط ذَلِكَ تَخْفِيفٌ مِّن رَّبِّكُمْ وَرَحْمَةٌ ط فَمِنَ اعْتَدَىٰ بَعْدَ ذَلِكَ فَعَلَهُ عَذَابٌ أَلِيمٌ ۝﴾

”اے ایمان والو! قتل ہو جانے والوں (کے معاملے) میں تمہارے لیے (قانون) قصاص فرض کر دیا گیا ہے۔ آزاد، آزاد کے بدلے، غلام، غلام کے بدلے اور عورت، عورت کے بدلے، پھر جس (قاتل) کو اس کا بھائی (مقتول کا ولی) کچھ (قصاص) معاف کر دے تو معروف طریقے سے اتباع (دیت کا مطالبہ) ہو اور اچھے طریقے سے (دیت کی) ادائیگی ہو۔ یہ تمہارے رب کی طرف سے تخفیف اور رحمت ہے، پھر اس کے بعد جس شخص نے زیادتی کی، اس کے لیے دردناک عذاب ہے۔“²

ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«مَنْ قُتِلَ لَهُ قَتِيلٌ فَهُوَ بِخَيْرِ النَّظَرَيْنِ، إِمَّا أَنْ يُؤَدَّى وَإِمَّا أَنْ يُقَادَ»

”جس کا کوئی (عزیز) قتل کر دیا گیا ہو، اسے دو باتوں کا اختیار ہے: اسے دیت دی جائے یا قصاص۔“³

اور یہ دیت (خون بہا) قتل کا عوض نہیں بلکہ قصاص چھوڑنے کا بدل ہوتی ہے۔ یہی وجہ ہے کہ مقتول کے اولیاء کو حق حاصل ہے کہ متعین دیت کے علاوہ بھی کچھ چاہیں تو عائد کریں، خواہ وہ اس معروف دیت سے زیادہ ہی ہو، رسول اللہ صلی اللہ علیہ وسلم کا فرمان ہے:

«مَنْ قَتَلَ عَمْدًا، دُفِعَ إِلَىٰ أَوْلِيَاءِ الْقَتِيلِ. فَإِنْ شَاءُوا قَتَلُوا. وَإِنْ شَاءُوا أَخَذُوا الدِّيَةَ. وَذَلِكَ ثَلَاثُونَ حِقَّةً وَثَلَاثُونَ جَذَعَةً وَأَرْبَعُونَ خِلْفَةً. وَذَلِكَ عَقْلُ الْعَمْدِ. وَمَا صَوْلِحُوا عَلَيْهِ، فَهُوَ لَهُمْ. وَذَلِكَ تَشْدِيدُ الْعَقْلِ»

”جس نے جان بوجھ کر (عمداً) قتل کیا ہو، اسے مقتول کے وارثوں کے حوالے کیا جائے، وہ چاہیں تو قتل کر

¹ النساء: 4: 92. ² البقرة: 2: 178. ³ صحيح البخاري، الديات، باب من قتل فهو بخير النظرين، حديث: 6880

وصحيح مسلم، الحج، باب تحريم مكة وتحريم صيدها وخالها وشجرها ولقطنها إلا لمنشد على الدوام، حديث:

1355، والسنن الكبرى للبيهقي: 52/8 واللفظ له.

دیں اور چاہیں تو دیت لے لیں اور اس کی مقدار 100 (سو) اونٹیاں ہے: تیس حقہ (جو چوتھے سال میں ہو)، تیس جذعہ (جو پانچویں سال میں ہو) اور چالیس حاملہ، یہ قتل عمد کی دیت ہے اور جس پر بھی اُن (وارثوں) سے مصالحت کی جائے وہ ان کا حق ہے۔ اور یہ سب کچھ دیت (خون بہا) میں شدت اور سختی کی بنا پر ہے۔¹ اور بغیر کچھ لیے معاف کر دینا افضل ہے۔ اللہ تعالیٰ کا فرمان ہے:

﴿وَأَنْ تَعْفُوا أَقْرَبُ لِلتَّقْوَىٰ﴾² ”اور تم معاف کر دو تو یہ تقویٰ کے زیادہ قریب ہے۔“³

اور نبی ﷺ نے فرمایا: «وَمَا زَادَ اللَّهُ عَبْدًا بِعَفْوٍ إِلَّا عِزًّا»

”معاف کر دینے سے اللہ تعالیٰ بندے کی عزت میں مزید اضافہ ہی کرتا ہے۔“⁴

عورت کو مرد، غلام کو آزاد اور کافر کو مسلمان کے قصاص میں قتل کیا جائے گا: ابوبکر بن محمد بن عمرو بن حزم اپنے والد سے اور وہ اس کے دادا سے روایت کرتے ہیں کہ رسول اللہ ﷺ نے اہل یمن کے لیے ایک تحریر لکھوائی تھی جس میں فرائض، سنن اور دیات کا بیان تھا۔ آپ نے یہ خط عمرو بن حزم رضی اللہ عنہ کے ہاتھ روانہ فرمایا، پھر اسے اہل یمن کے روبرو پڑھا گیا، اس مکتوب گرامی کا مضمون یہ تھا: ”من جانب نبی محمد ﷺ بنام سرداران قبائل ذی رعیان، معافرو ہمدان، شرحبیل بن عبدکلال، نعیم بن عبدکلال اور حارث بن عبدکلال، اما بعد! جس نے کسی مومن کو ناحق (بے قصور) قتل کیا اور اس کے گواہ بھی موجود ہوں تو اس پر قصاص ہے الا یہ کہ مقتول کے وارث راضی ہو جائیں اور ایک جان کی دیت سوانٹ ہے۔ اور ناک پوری کٹی ہو تو اس پر پوری دیت ہے۔ زبان کے لیے پوری دیت ہے۔ ہونٹوں پر پوری دیت ہے۔ خصیتین پر پوری دیت ہے، ذکر پر پوری دیت ہے، کمر توڑ دینے پر پوری دیت ہے، دونوں آنکھوں کے لیے پوری دیت ہے، ایک ٹانگ پر آدھی دیت ہے، کھوپڑی اور نیچے کی چوٹ پر تہائی دیت ہے، پیٹ کے اس زخم میں جو اندر تک چلا جائے، تہائی دیت ہے اور ایسی چوٹ پر جس سے ہڈی کا جوڑ نکل جائے، پندرہ اونٹ ہیں، انگلی ٹوٹ جائے چاہے ہاتھ کی ہو یا پاؤں کی، اس پر دس اونٹ ہیں، دانت پر پانچ اونٹ ہیں، ایسا زخم جس سے ہڈی ظاہر ہو جائے، اس پر پانچ اونٹ ہیں۔ اور مرد کو عورت کے بدلے میں قتل کیا جائے گا۔ اور جو سونے کی شکل میں دینا چاہیں، ان کی دیت ایک ہزار دینار ہے۔“⁵

¹ [حسن] جامع الترمذی، الدیات، باب ماجاء فی الدیة کم ہی من الإبل؟ حدیث: 1387، وسنن ابن ماجہ، الدیات، باب من قتل عمدًا فرضوا بالدیة، حدیث: 2626 واللفظ له. ² البقرة: 237. ³ صحیح مسلم، البر والصلۃ، باب استحباب العفو والتواضع، حدیث: 2588. ⁴ [صحیح] سنن النسائی، القسامۃ، ذکر حدیث عمرو بن حزم بن العقول واختلاف الناقلین له، حدیث: 4857، و صحیح ابن حبان (الموارد): 3/75-79، حدیث: 793، والمستدرک للحاکم.

انس رضی اللہ عنہ سے روایت ہے کہ ایک بچی کچھ زیور پہنے ہوئے تھی کہ ایک یہودی نے اسے پتھر مار کر قتل کر دیا، اس بچی کو رسول اللہ ﷺ کی خدمت میں لایا گیا، ابھی اس کی سانس چل رہی تھی، آپ نے اس سے پوچھا:

«أَقْتَلِكِ فُلَانٌ؟»، فَأَشَارَتْ بِرَأْسِهَا أَنْ لَا، ثُمَّ قَالَ فِي الثَّانِيَةِ فَأَشَارَتْ بِرَأْسِهَا أَنْ لَا، ثُمَّ سَأَلَهَا الثَّلَاثَةَ فَأَشَارَتْ بِرَأْسِهَا أَيْ نَعَمْ، فَقَتَلَهُ النَّبِيُّ ﷺ بِحَجَرَيْنِ»

”کیا تجھے فلاں نے قتل کیا ہے؟“ اس نے اپنے سر کے اشارے سے کہا کہ نہیں، پھر دوسرے کا پوچھا، اس نے اشارہ کیا کہ نہیں، تیسری بار دریافت فرمایا تو اس نے اپنے سر سے اشارہ کیا کہ ہاں! تو آپ نے اس کو دو پتھروں کی ضرب سے قتل کر دیا۔¹

آزاد کو غلام کے بدلے قتل نہیں کیا جائے گا نہ مسلمان کو کافر کے بدلے: سورہ بقرہ میں اللہ تعالیٰ کا فرمان ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ۗ أَلْحُزُّ بِالْحَيِّ وَالْعَبْدُ بِالْعَبْدِ وَالْأُنْثَىٰ بِالْأُنْثَىٰ ۗ﴾

”اے ایمان والو! قتل ہو جانے والوں (کے معاملے) میں تمہارے لیے برابر کا بدلہ لینا فرض کر دیا گیا ہے۔ آزاد، آزاد کے بدلے، غلام، غلام کے بدلے اور عورت، عورت کے بدلے۔“²

کسی مسلمان کو کافر کے بدلے قتل نہیں کیا جائے گا، اس کی دلیل یہ ہے کہ ابو جحیفہ بیان کرتے ہیں کہ میں نے علی رضی اللہ عنہ سے پوچھا: کیا آپ لوگوں کے پاس کوئی ایسی چیز بھی ہے جو قرآن میں نہ ہو؟ اور ایک روایت میں ہے: جو لوگوں کے پاس نہ ہو، انھوں نے فرمایا: قسم اس ذات کی جس نے دانے کو پھاڑا اور روح کو پیدا کیا ہے! ہمارے پاس تو صرف وہی ہے جو قرآن کریم میں ہے، یا وہ فہم ہے جو اللہ تعالیٰ کتاب میں تدبر کرنے سے کسی کو عنایت فرما دیتا ہے اور یہ ہے جو اس صحیفے میں ہے۔ میں نے کہا: اس صحیفے میں کیا ہے؟ فرمایا: دیتوں کی تفصیل ہے اور قیدیوں

«1/395-397/3485، والسنن الكبرى للبيهقي: 4/90،89. 1 صحیح البخاری، الدیات، بَابُ مَنْ أَقَادَ بِالْحَجَرِ، حدیث: 6879، وصحیح مسلم، القسامۃ والمحاربین، باب ثبوت القصاص فی القتل بالحجر وغیرہ، من المحدثات والمثقلات وقتل الرجل بالمرأة، حدیث: 1672 واللفظ له. 2 البقرة: 178. آزاد کو غلام کے بدلے قتل نہیں کیا جائے گا، یہ علماء کی ایک جماعت کی رائے ہے، جبکہ ان کے ہاں اس پر قرآن و سنت سے کوئی واضح دلیل نہیں ہے، اس کے برعکس علماء کی ایک جماعت کی رائے یہ ہے کہ اگر آزاد شخص مسلمان غلام کو قتل کر دے تو اسے قتل کیا جائے گا، جس کی دلیل قرآن کریم کی آیت: ﴿أَنَّ النَّفْسَ بِالنَّفْسِ.....﴾ ”بے شک نفس کے بدلے نفس کو قتل کیا جائے گا۔“ [المائدة: 45] ہے جس کے عموم کے تحت غلام بھی آتا ہے اور اسے اس کے عموم سے نکالنے والی کوئی قابل قبول دلیل نہیں ہے۔ مؤلف کا مذکورہ آیت سے استدلال نہایت بعید ہے۔ (عبدالولی)

کو چھڑانے کی ترغیب ہے اور یہ کہ کسی مسلمان کو کافر کے بدلے میں قتل نہ کیا جائے۔¹

عورت کے بدلے میں مرد کو قتل کرنا: اس میں راجح یہی ہے کہ مرد کو عورت کے بدلے میں قتل کیا جائے گا۔
امام ابن منذر رضی اللہ عنہ نے اس پر اجماع نقل کیا ہے۔²

اصل کو فرع کے بدلے میں قتل نہیں کیا جائے گا: یعنی ماں باپ کو اولاد کے بدلے میں قتل نہیں کیا جائے گا، عبداللہ بن عمرو بن عاص رضی اللہ عنہما سے روایت ہے کہ قبیلہ بنی مدلج کے آدمی کی ایک لونڈی تھی، اس آدمی کا اس لونڈی سے ایک لڑکا تھا، وہ آدمی اس لونڈی سے خدمت لیتا تھا، وہ لڑکا جوان ہو گیا، ایک دن باپ نے اس لونڈی کو پکارا اور مختلف کاموں کے لیے کہا کہ یہ کرو اور وہ کرو۔ اس لڑکے نے کہا: اب یہ تیرے پاس نہیں آئے گی، آخر تو کب تک میری ماں پر حکم چلاتا رہے گا؟ باپ کو اس پر بڑا غصہ آیا، اس نے تلوار پھینک کر ماری جو اس کی ٹانگ پر لگی جس سے ٹانگ کٹ گئی، بہت زیادہ خون نکلا حتیٰ کہ وہ لڑکا مر گیا۔ وہ اپنی قوم کا ایک گروہ لے کر عمر بن خطاب رضی اللہ عنہ کی خدمت میں حاضر ہوا۔ انھوں نے فرمایا: ارے اپنی جان کے دشمن! تو نے اپنے بیٹے کو قتل کر دیا؟ اگر میں نے رسول اللہ صلی اللہ علیہ وسلم سے یہ نہ سنا ہوتا:

«لَا يُقَادُ الْأَبُ مِنْ ابْنِهِ» ”باپ سے بیٹے کا قصاص نہیں لیا جائے گا۔“

تو میں تجھے قتل کر دیتا۔ چل اب اس کی دیت دے۔ چنانچہ وہ ایک سو بیس یا ایک سو تیس اونٹنیاں لایا، عمر رضی اللہ عنہ نے ان میں سے ایک سو اونٹنیاں منتخب کر لیں اور اس لڑکے کے وارثوں کو دے دیں اور اس باپ کو کچھ نہیں دیا۔³
اعضاء کاٹ دینے یا زخمی کر دینے پر بھی ممکن حد تک قصاص ہے: جیسا کہ اللہ عز و جل کا فرمان ہے:

﴿وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصًا ۗ﴾

”اور ہم نے تورات میں ان کے لیے لکھ دیا تھا کہ بے شک جان کے بدلے جان ہے اور آنکھ کے بدلے آنکھ اور ناک کے بدلے ناک، اور کان کے بدلے کان اور دانت کے بدلے دانت اور تمام زخموں کا قصاص ہے۔“⁴

¹ صحیح البخاری، الديات، باب العاقلة، حدیث: 6903. ² الإجماع لابن المنذر، رقم: 653، وصحیح البخاری،

معلماً قبل الحدیث: 6886. ³ [صحیح] سنن الدار قطنی: 140/3، حدیث: 3246، والسنن الكبرى للبيهقي: 38/8

واللفظ له. ⁴ المائدة: 45.

انس رضی اللہ عنہ سے روایت ہے کہ میری پھوپھی ربیع نے ایک لڑکی کے دانت توڑ دیے۔ وہ لوگ اپنا معاملہ نبی ﷺ کے پاس لے آئے۔ آپ نے قصاص کا حکم دیا تو انس بن نصر نے کہا: اے اللہ کے رسول!

أَتُكْسَرُ ثَنِيَّةُ الرَّبِيعِ، لَا وَالَّذِي بَعَثَكَ بِالْحَقِّ! لَا تُكْسَرُ ثَنِيَّتُهَا، فَقَالَ رَسُولُ اللَّهِ ﷺ:

«يَأْتَسُّ! كِتَابُ اللَّهِ الْقِصَاصُ». فَرَضِيَ الْقَوْمُ، فَعَفَوْا، فَقَالَ رَسُولُ اللَّهِ ﷺ: «إِنَّ مِنْ عِبَادِ

اللَّهِ مَنْ لَوْ أَقْسَمَ عَلَى اللَّهِ لَأَبْرَهُ»

کیا ربیع کے دانت توڑ دیے جائیں گے، نہیں، اس ذات کی قسم جس نے آپ کو حق کے ساتھ بھیجا ہے! ان کے دانت نہیں توڑے جائیں گے۔ اس پر رسول اللہ ﷺ نے فرمایا: ”انس! کتاب اللہ کا حکم قصاص ہے۔“ پھر لڑکی والے دیت لینے پر راضی ہو گئے۔

اس پر رسول اللہ ﷺ نے فرمایا:

”بلاشبہ اللہ کے بندوں میں کچھ ایسے بھی ہیں جو اللہ پر قسم ڈال دیں تو وہ انہیں بری کر دیتا ہے۔“¹

وارثوں میں سے کوئی ایک بھی قاتل کو بری کر دے تو قصاص ساقط ہو جاتا ہے: کیونکہ قصاص اور دیت کا معاملہ وارثوں سے تعلق رکھتا ہے۔ اور انہیں دو باتوں میں سے ایک کا اختیار ہوتا ہے، یعنی قصاص کا یا دیت کا جیسا کہ سیدنا ابو ہریرہ رضی اللہ عنہ کی حدیث میں بتایا گیا ہے۔ اگر وہ سب لوگ مجرم کو قصاص سے بری کریں یا کوئی ایک وارث بھی اسے اپنے حق سے بری کر دے تو قصاص ساقط ہو جائے گا کیونکہ قصاص اجزاء میں تقسیم نہیں کیا جا سکتا، چنانچہ سب وارثوں کو ان کے اپنے حق کے مطابق دیت میں سے حصہ دیا جائے گا۔

عمر و بن شعیب اپنے والد سے اور وہ اپنے دادا سے روایت کرتے ہیں کہ رسول اللہ ﷺ نے فیصلہ فرمایا کہ عورت کی دیت اس کے عصبہ رشتہ داروں کے ذمے ہے جو اس کے وارث نہیں ہوتے سوائے اس چیز کے جو اس کے ذوی الفروض وارثوں سے بچ جائے۔ اگر کوئی عورت قتل ہو جائے تو اس کی دیت اس کے وارثوں کا حق ہے اور وہی اس کے قاتل کو قتل کریں گے۔²

¹ صحیح البخاری، التفسیر، باب (يَأْتِيهَا الَّذِينَ آمَنُوا كَتَبَ عَلَيْكُمُ الْقِصَاصُ) ، حدیث : 4500 ، وصحیح مسلم،

القسماء والمحاربين، باب إثبات القصاص في الأسنان وما في معناها، حدیث: 1675 واللفظ له. ² [حسن] سنن أبي داود،

الديات، باب ديات الأعضاء، حدیث: 4564، وسنن النسائي، القسماء، ذكر الاختلاف على خالد الحذاء، حدیث: ³

* اگر وارثوں سے کوئی چھوٹی عمر کا ہو تو قصاص کے معاملے میں اس کا اس کے بلوغ تک انتظار کیا جائے گا۔
 اس صورت میں کوئی قصاص نہیں ہے جب متاثرہ شخص خود اس کا سبب بنے: عمران بن حصین رضی اللہ عنہما سے روایت ہے کہ ایک آدمی نے دوسرے شخص کے ہاتھ پر کاٹ کھایا، اس نے کاٹنے والے کے منہ سے اپنا ہاتھ زور سے کھینچ لیا، اس وجہ سے اس کے اگلے دو دانت ٹوٹ کر باہر نکل آئے، وہ لوگ اپنا جھگڑا نبی ﷺ کے پاس لے آئے تو آپ نے فرمایا:

”یہ کیسی افسوس ناک بات ہے کہ اپنے بھائی کو یوں چباتا ہے جیسے کہ اونٹ چباتا ہے؟ اس کے لیے کوئی دیت نہیں ہے۔“⁽¹⁾

ایک شخص کے قتل کرنے میں کئی لوگ شریک ہوں تو کیا حکم ہے؟ حق یہ ہے کہ کئی مرد ہوں یا عورتیں، وہ کسی کے ناحق قتل عمد میں شریک ہوں گی تو ان سب کو قتل کیا جائے گا، ابن عمر رضی اللہ عنہما سے روایت ہے کہ ایک لڑکے کو خفیہ طریقے سے قتل کر دیا گیا، عمر رضی اللہ عنہ نے فرمایا: اگر اس کے قتل میں صنعاء کے تمام لوگ شریک ہوتے تو میں ان سب کو قتل کر دیتا۔⁽²⁾

قتل خطا کی سزا دیت اور کفارہ ہے: سورہ نساء میں اللہ تعالیٰ کا فرمان ہے:

﴿وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً ۚ وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَدِيَةٌ مُسَلَّمَةٌ إِلَىٰ أَهْلِهِ إِلَّا أَنْ يَصَدَّقُوا ۗ فَإِنْ كَانَ مِنْ قَوْمٍ عَدَاؤٍ لَكُمْ وَهُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ ۗ وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فِدْيَةٌ مُسَلَّمَةٌ إِلَىٰ أَهْلِهِ وَتَحْرِيرُ رَقَبَةٍ مُؤْمِنَةٍ ۚ فَمَنْ لَمْ يَجِدْ فَصِيَامٌ شَهْرَيْنِ مُتَتَابِعَيْنِ تَوْبَةً مِنَ اللَّهِ ۗ وَكَانَ اللَّهُ عَلِيمًا حَكِيمًا ۝﴾

”اور کسی مومن کے لیے جائز نہیں کہ وہ دوسرے مومن کو قتل کرے، مگر غلطی سے (ہو جائے تو اس کا حکم الگ ہے) اور جو شخص کسی مومن کو غلطی سے قتل کر دے، اس پر ایک مسلمان غلام آزاد کرنا اور مقتول کے رشتے داروں کو خون بہا ادا کرنا لازم ہے۔ ہاں، اگر وہ لوگ معاف کر دیں (تو اور بات ہے۔) پھر اگر وہ

44 4805، وسنن ابن ماجہ، الدیات، باب عقل المرأة علی عصبتها ومیراثها لولدھا، حدیث: 2647. (1) صحیح البخاری، الدیات، باب: إذا عض رجلاً فَوَقَعَتْ ثَنِيَاہ، حدیث: 6892، صحیح مسلم، القسامۃ والمحاربین، باب الصائل علی نفس الإنسان وعضوه، وإذا دفعه المصول علیہ، فأتلف نفسه أو عضوه، لا ضمان علیہ، حدیث: 1673. (2) [صحیح] المؤطا للإمام مالک: 341/2، و صحیح البخاری، الدیات، باب إذا أصاب قوم من رجل: هل يعاقب أو يقتص منهم كلهم؟ تعليقا، حدیث: 6896.

مقتول ایسی قوم میں سے ہو جو تمھاری دشمن ہو جبکہ وہ خود مومن ہو تو ایک مسلمان غلام آزاد کرنا لازم ہے۔ اور اگر وہ ایسی قوم میں سے ہو کہ تمھارے اور ان کے درمیان معاہدہ ہو چکا ہو تو اس کے وارثوں کو خون بہا دیا جائے گا اور ایک مسلمان غلام آزاد کرنا ہوگا، پھر جو شخص غلام آزاد کرنے کی طاقت نہ رکھتا ہو، وہ دو ماہ لگا تا روزے رکھے، یہ (کفارہ) اللہ کی طرف سے توبہ (قبول کرنے کا ذریعہ) ہے۔ اور اللہ خوب جاننے والا، بہت حکمت والا ہے۔¹

قتل خطا کی دیت عاقلہ، یعنی اقرباء کے ذمے آتی ہے اور اس سے مراد عصبہ ہیں: ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے قبیلہ بنی لحيان کی ایک عورت کے جنین کے بارے میں فیصلہ فرمایا تھا کہ اسے ایک غلام یا ایک لونڈی دی جائے، پھر وہ عورت جسے غلام یا لونڈی دینے کا حکم دیا تھا، فوت ہو گئی، آپ نے فیصلہ فرمایا کہ اس کی وراثت اس کے بیٹے اور شوہر کا حق ہے اور دیت اس (مارنے والی) کے عصبہ رشتہ داروں کے ذمے ہے۔²

¹ النساء 4: 92. ² صحیح البخاری، الدیات، باب جنین المرأة وأن العقل علی الوالد وعصبة الوالد لا علی الولد، حدیث: 6909، وصحیح مسلم، القسامة والمحاربین، باب دية الجنین ووجوب الدية في قتل الخطأ وشبه العمدة علی عاقلة الجاني، حدیث: 1681.

دیت کے احکام و مسائل



وَمَنْ قَتَلَ مُؤْمِنًا خَطَاً
فَتَحْرِيرُ رَقَبَةٍ مُؤْمِنَةٍ وَدِيَةٌ مُسَلَّمَةٌ
إِلَىٰ أَهْلِهِ إِلَّا أَنْ يَصَّدَّقُوا ۗ

(النساء: 92)

دیتوں کا بیان

دیت کی تعریف: «دیت» اس مال یا عوضانہ کو کہتے ہیں جو کسی مجرم سے اس کے جرم کے باعث لے کر متاثرہ مظلوم یا اس کے ولی کو دیا جائے۔ اور یہ دیت، قابلِ قصاص اور غیر قابلِ قصاص، دونوں طرح کے جرائم میں ہو سکتی ہے۔ اس عوضانے کا ایک نام «العقل» بھی ہے، اس کے لفظی معنی ”باندھنا“ ہیں۔ چونکہ قاتل اپنے جرم کی دیت اونٹوں کی صورت میں مقتول کے وارثوں کے گھروں میں باندھتا ہے، تو اس عوضانے کو «عقل» بھی کہہ دیتے ہیں۔ «عَقَلْتُ عَنْ فُلَانٍ» کے معنی یہ ہیں کہ میں نے فلاں آدمی کی طرف سے اس کے جرم کا جرمانہ ادا کیا۔ اس کی دلیل قرآن مجید کی آیت ہے جو سورہ نساء میں بیان ہوئی ہے:

﴿وَمَا كَانَ لِمُؤْمِنٍ أَنْ يَفْتَنَلَ مُؤْمِنًا إِلَّا خَطَاً ۚ وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَدِيَةٌ مُسَلَّمَةٌ إِلَىٰ أَهْلِهِ إِلَّا أَنْ يَصَدَّقُوا ۗ فَإِنْ كَانَ مِنْ قَوْمٍ عَدُوٍّ لَكُمْ وَهُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ ۗ وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فِدْيَةٌ مُسَلَّمَةٌ إِلَىٰ أَهْلِهِ وَتَحْرِيرُ رَقَبَةٍ مُؤْمِنَةٍ ۗ فَمَنْ لَمْ يَجِدْ فَصِيَامًا شَهْرَيْنِ مُتَتَابِعَيْنِ تَوْبَةً مِّنَ اللَّهِ ۗ وَكَانَ اللَّهُ عَلِيمًا حَكِيمًا ۝﴾

”اور کسی مؤمن کے لیے جائز نہیں کہ وہ دوسرے مؤمن کو قتل کرے، مگر غلطی سے (ہو جائے تو اس کا حکم الگ ہے) اور جو شخص کسی مؤمن کو غلطی سے قتل کر دے، اس پر ایک مسلمان غلام آزاد کرنا اور مقتول کے رشتے داروں کو خون بہا ادا کرنا لازم ہے۔ ہاں، اگر وہ لوگ معاف کر دیں (تو اور بات ہے۔) پھر اگر وہ مقتول ایسی قوم میں سے ہو جو تمہاری دشمن ہو جبکہ وہ خود مؤمن ہو تو ایک مسلمان غلام آزاد کرنا لازم ہے۔ اور اگر وہ ایسی قوم میں سے ہو کہ تمہارے اور ان کے درمیان معاہدہ ہو چکا ہو تو اس کے وارثوں کو خون بہا دیا جائے گا اور ایک مسلمان غلام آزاد کرنا ہوگا، پھر جو شخص (غلام آزاد کرنے کی) طاقت نہ رکھتا ہو وہ دو ماہ لگاتار روزے رکھے، یہ (کفارہ) اللہ کی طرف سے توبہ (قبول کرنے کا ذریعہ) ہے۔ اور اللہ خوب جاننے والا، بہت حکمت والا ہے۔“¹

مسلمان کی دیت کی مقدار: اگر کوئی مسلمان قتل کر دیا جائے تو اس کی دیت (خون بہا) ایک سو اونٹ، یا دو سو گائے، یا دو ہزار بکریاں، یا ایک ہزار دینار، یا بارہ ہزار درہم، یا دو سو حُلے (جوڑے) ہے۔

عمرو بن شعیب اپنے والد سے اور وہ اپنے دادا سے روایت کرتے ہیں کہ رسول اللہ ﷺ نے فرمایا: ”جو شخص غلطی سے قتل کر دیا گیا ہو تو اس کی دیت ایک سو اونٹ ہے (اس طرح کہ ان میں) تیس بنت مخاض، یعنی وہ اونٹنیاں جو دوسرے سال میں ہوں، تیس بنت لبون، یعنی وہ اونٹنیاں جو تیسرے سال میں ہوں، تیس حقہ، یعنی وہ اونٹنیاں جو چوتھے سال میں ہوں اور دس ابن لبون، یعنی وہ اونٹ جو تیسرے سال میں ہوں۔“ مزید بتایا کہ نبی ﷺ بستی والوں پر ان کی قیمت چار سو دینار یا اس کے برابر چاندی لازم کرتے تھے۔ اور اونٹوں والوں پر ان کی قیمت ان کے مہنگے ہونے یا سستے ہونے کے لحاظ سے مقرر فرماتے تھے جیسے ان دنوں ان کی قیمت معروف اور مروج ہوتی۔ چنانچہ نبی ﷺ کے دور میں ان کی قیمت چار سو سے آٹھ سو دینار یا اس کے برابر چاندی تک پہنچی ہے اور مزید بتایا کہ آپ ﷺ نے گائے والوں پر قتل کی دیت دو سو گائے مقرر فرمائی اور بکریوں والوں پر دو ہزار بکریاں۔ آپ نے یہ فیصلہ بھی فرمایا کہ دیت مقتول کے اصحاب الفروض وارثوں میں ان کے حصوں کے برابر تقسیم ہو اور جو باقی رہے، وہ عصبہ کے لیے ہے۔ آپ نے فیصلہ فرمایا کہ اگر عورت سے قصور ہو تو اس کی دیت اس کے عصبہ کے ذمے ہوگی جو بھی وہ ہوں اور اس میں سے وہ کسی چیز کے وارث نہ ہوں گے سوائے اس کے جو اس کے وارثوں سے بچ رہے۔ اور اگر عورت قتل ہو جائے، تو اس کی دیت اس کے وارثوں میں تقسیم ہوگی اور وہی اس کے قاتل کو قتل کرنے کے مجاز ہوں گے۔^①

معلوم رہے کہ سونے کا ایک دینار 4.25 گرام سونے کے برابر ہوتا ہے۔

دیت کب سخت اور شدید کی جاتی ہے؟ جب کوئی قتل عمد کیا گیا ہو یا عمد کے مشابہ ہو تو دیت میں تغلیظ و شدت کی جاتی ہے اور فقہاء کا اتفاق ہے کہ یہ شدت صرف اونٹوں کی صورت میں ہوتی ہے، سونے چاندی کی صورت میں نہیں ہوتی۔

دیت کس طرح شدید ہوتی ہے؟ دیت اونٹوں کی صورت میں ہو تو چالیس اونٹنیاں ایسی ہونی چاہئیں جو حاملہ ہوں، اس طرح یہ مغالظ، یعنی بڑی سخت قرار پاتی ہے۔ عقبہ بن اوس عبداللہ بن عمرو رضی اللہ عنہما سے روایت کرتے

① سنن أبي داود، الديات، باب الدية كم هي، حديث: 4541، وسنن النسائي، القسامة، باب ذكر الاختلاف على خالد الحذاء، حديث: 4805، وسنن ابن ماجه، الديات، باب دية الخطأ، حديث: 2630.

ہیں کہ رسول اللہ ﷺ نے فتح مکہ کے دن خطبہ دیا، آپ نے تین بار اللہ اکبر کہا، پھر پڑھا:

«لَا إِلَهَ إِلَّا اللَّهُ وَحْدَهُ، صَدَقَ وَعْدُهُ، وَنَصَرَ عَبْدَهُ، وَهَزَمَ الْأَحْزَابَ وَحْدَهُ، أَلَا! إِنَّ كُلَّ مَا نُزِرَ كَانَتْ فِي الْجَاهِلِيَّةِ تُذَكَّرُ وَتُدْعَى مِنْ دَمٍ أَوْ مَالٍ تَحْتَ قَدَمَيَّ إِلَّا مَا كَانَ مِنْ سِقَايَةِ الْحَاجِّ وَسِدَانَةِ الْبَيْتِ». ثُمَّ قَالَ: «أَلَا! إِنَّ دِيَّةَ الْخَطَا شِبْهَ الْعَمْدِ - مَا كَانَ بِالسُّوْطِ وَالْعَصَا - مِائَةٌ مِّنَ الْإِبِلِ مِنْهَا أَرْبَعُونَ فِي بَطُونِهَا أَوْلَادُهَا»

”ایک اللہ کے سوا کوئی معبود نہیں، اس نے اپنا وعدہ سچ کر دکھایا، اپنے بندے کی مدد کی اور (کفار کے) لشکروں کو اس اکیلے نے شکست دی، آگاہ ہو جاؤ! فخر کی ہر وہ بات جو زمانہ جاہلیت میں کی جاتی تھی اور جس کا مطالبہ کیا جاتا تھا، چاہے وہ خون تھا یا مال، اب میرے قدموں تلے ہے، سوائے حاجیوں کو پانی پلانے کی خدمت یا بیت اللہ کی خدمت کے۔“ مزید فرمایا: ”خبردار! قتل خطا جو عہد کے مشابہ ہو، یعنی کوڑے اور لاٹھی سے ہوا ہو، اس کی دیت سواونٹ ہے، ان میں سے چالیس اونٹنیاں ایسی ہوں جن کے پٹوں میں ان کے بچے ہوں۔“¹

ذمی کی دیت مسلمان کی دیت سے آدھی ہوتی ہے: عمرو بن شعیب اپنے والد سے اور وہ اپنے دادا سے

روایت کرتے ہیں کہ نبی ﷺ نے فرمایا: «دِيَّةُ الْمُعَاهِدِ نِصْفُ دِيَّةِ الْحُرِّ»

”معاہد (ذمی) کی دیت، آزاد (مسلمان) کی دیت سے آدھی ہوتی ہے۔“²

عورت اور اس کے اعضاء کی دیت کی مقدار: اگر کوئی عورت قتل ہو جائے تو اس کی دیت، مرد کی دیت

سے آدھی ہوتی ہے اور ایسے ہی اس کے اعضاء کی دیت جب کل کی ایک تہائی سے زیادہ ہو جائے تو آدھی ہوتی ہے (اور اگر ایک تہائی سے کم ہو تو پھر مرد اور عورت کے اعضاء کی دیت برابر ہوتی ہے۔)

قاضی شریح سے روایت ہے، کہتے ہیں کہ میرے پاس عروہ بارتقی آئے، وہ عمر بن الخطابؓ کے ہاں سے ہو کر آئے تھے، انھوں نے کہا کہ مردوں اور عورتوں کے زخموں کی دیت دانت ٹوٹنے اور ایسے زخم میں جو ہڈی تک پہنچ جائے، برابر ہے اور جو اس سے زیادہ ہو تو وہ مرد کی دیت سے آدھی ہوگی۔³

¹: [صحیح] سنن أبي داود، الديات، باب في دية الخطأ شبه العمد، حديث: 4547. ²: [حسن] سنن أبي داود، الديات،

باب في دية الذمي، حديث: 4583، وجامع الترمذي، الديات، باب ماجاء في دية الكفار، حديث: 1413، وسنن ابن ماجه، الديات، باب دية الكافر، حديث: 2644. ³: [صحیح] المصنف لابن أبي شيبة: 411/5، حديث: 27488، والسنن الكبرى

راقم کہتا ہے کہ چونکہ اس فیصلے میں صحابہ سے کوئی بھی متذکرہ بالا امور کا مخالف نہیں ہے تو یہ اجماع ہوا اور یہ ایسی بات ہے جو اپنی رائے سے نہیں کہی گئی، لہذا حکماً یہ مرفوع حدیث کے معنوں میں ہے۔

﴿اعضاء اور زخموں کی دیت: دونوں آنکھوں، ہونٹوں، ہاتھوں، پاؤں اور دونوں خسیوں کی دیت پوری ہوتی ہے۔ ان میں اگر ایک عضو ضائع ہو تو دیت آدھی ہوگی۔ اسی طرح ناک، کان، زبان، ذکر اور ریڑھ کی ہڈی کی تلتلی پر کامل دیت ہے۔ مامومہ (سر کا زخم جس کا اثر بھیجے تک جا پہنچے) اور جائفہ (پیٹ کا زخم، یا ایسا زخم جس کی گہرائی بدن کے اندر تک ہو) کی تہائی دیت ہے۔ اور ایسی چوٹ کی دیت جس میں جوڑ نکل جائے، کل دیت کا دسواں حصہ اور اس کا نصف ہے، یعنی کل پندرہ اونٹ ہیں۔

ایسا زخم جس میں ہڈی چھل جائے اور ٹوٹ جائے تو اس کی دیت دسواں حصہ ہے اور ہر دانت پر دسویں حصے کا نصف (پانچ اونٹ) ہے اور اسی طرح اس زخم کا حکم ہے جو ہڈی تک پہنچ جائے۔

﴿زخموں کی نوعیت اور ان کی دیت: جو زخم سر اور چہرے پر آئیں، ان کی دس قسمیں ہیں:

- | | | |
|---|---------------|---|
| 1 | خَارِصَة | ایسا زخم جس سے جلد چھل جائے مگر خون نہ نکلے۔ |
| 2 | دَامِيَة | ایسا زخم جس سے خون نکل آئے۔ |
| 3 | بَاضِعَة | جس میں گوشت بڑی حد تک پھٹ جائے۔ |
| 4 | مُتَلَا حِمَة | ایسا زخم جو گوشت کے اندر تک اتر جائے۔ |
| 5 | سِمْحَاق | ایسا زخم کہ زخم اور ہڈی کے درمیان باریک سی جھلی باقی رہ جائے۔ |

ان پانچ زخموں پر کوئی قصاص نہیں ہے، نہ جرمانے کی کوئی شرح یا مقدار معین ہے، ان چیزوں میں حکومت، یعنی تحکیم کے مطابق فیصلہ کیا جائے گا۔¹

﴿علامہ ابن منذر رحمۃ اللہ علیہ کہتے ہیں کہ ”حکومت و تحکیم“ کا مفہوم علماء کے نزدیک یہ ہے کہ کسی انسان کو ایسا زخم لگے کہ اس کی دیت معلوم نہ ہو تو اس کا اندازہ اس طرح ہوگا کہ زخمی ہونے والے کے بارے میں یہ دیکھا جائے گا کہ اگر یہ غلام ہوتا تو زخم لگنے سے پہلے اس کی قیمت کیا ہوتی، اگر کہا جائے کہ اس کی قیمت سو دینار تھی، اب جبکہ اسے زخم لگا ہے اور ٹھیک بھی ہو گیا ہے، تو اب اس کی قیمت کیا ہے؟ اگر کہا جائے کہ پچانوے دینار ہے تو اس کو زخمی کرنے والے کی جیب سے کل دیت کے دسویں حصے کا نصف، یعنی پانچ اونٹ دلائے جائیں گے۔ اگر معلوم ہو کہ اس کی قیمت نوے دینار رہ گئی ہے تو اس کو کل دیت کا دسواں حصہ، یعنی دس اونٹ دلائے جائیں گے۔ اس

دیت میں اسی نسبت سے کمی بیشی ہوگی۔ (الإجماع: 697)

6 مُوضَّحَةٌ ایسا زخم جو ہڈی تک پہنچ جائے۔ اس پر پانچ اونٹوں کی دیت لازم آتی ہے۔

7 هَاشِمَةٌ جس میں ہڈی ٹوٹ جائے۔ اس پر دس اونٹ دیت ہے۔

8 مُنْقَلَةٌ جس میں ہڈی اپنی جگہ سے ہل جائے، اس پر پندرہ اونٹ دیت ہے۔

9 مَأْمُومَةٌ يَآ أُمَّةً کھوپڑی کا ایسا زخم کہ دماغ کے اوپر ایک جھلی سی باقی رہ جائے۔ اس پر کل دیت کا تہائی لازم آتا ہے۔

10 دَامِغَةٌ جو زخم دماغ تک اثر انداز ہو، اس پر بھی تہائی دیت ہے۔

پیتھ کے بچے (جنین) کی دیت: اگر عمدہ یا بھولے چوکے عورت پر اس طرح کا وار ہو کہ اس کے پیتھ کا بچہ مر جائے، مگر ماں نہ مرے تو اس پر ایک غلام دینا لازم آتا ہے، وہ بچہ چاہے ماں کے پیتھ سے پیدا ہوتے ہوئے مرے، یا پیتھ ہی میں مر گیا ہو، لڑکا ہو یا لڑکی، اس کا جرمانہ ایک غلام ہی ہے، اگر عورت بھی مر جائے تو اس کی دیت الگ سے ہے۔

ابو ہریرہ رضی اللہ عنہ سے روایت ہے کہ قبیلہ بنی ہذیل کی دو عورتوں میں لڑائی ہو گئی، ایک عورت نے دوسری کو پتھر دے مارا، اس طرح وہ عورت اور اس کے پیتھ کا بچہ دونوں مر گئے۔ یہ مقدمہ رسول اللہ صلی اللہ علیہ وسلم کے روبرو پیش ہوا، آپ نے جنین کی دیت ایک غلام یا ایک لونڈی ٹھہرائی اور عورت کے عاقلہ کے ذمے دیت ڈال دی کہ وہ ادا کریں اور مقتولہ کی اولاد اور اس کے شوہر کو اس کا وارث بنایا۔¹

لیکن اگر جنین ماں کے پیتھ سے زندہ پیدا ہوا ہو اور پھر مر جائے تو اس پر کامل دیت لاگو ہوگی۔ اگر لڑکا ہو تو سو اونٹ اور لڑکی ہو تو پچاس اونٹ، اس لیے کہ یقین ہے کہ وہ اسی کے وار ہی کی بنا پر مرا ہے، پس وہ غیر جنین کے مشابہ ہے۔

قسامہ کی تعریف: اگر کسی جگہ کوئی مقتول پایا جائے اور اس کے والی وارث وہاں کے کسی شخص یا جماعت پر اس کے قتل کا دعویٰ کریں جبکہ ظاہری اسباب سے بھی ان لوگوں کے اس قتل میں ملوث ہونے کا شبہ یا امکان موجود ہو، جیسا کہ کوئی جماعت کسی گھر یا جنگل یا صحرا میں اکٹھی تھی، وہ علیحدہ ہوئی اور ان میں ایک مقتول پایا گیا یا جہاں

1 صحیح البخاری، الدیات، باب جنین المرأة، حدیث: 6909 و 5758، وصحیح مسلم، القسامۃ والمحاربین، باب دية الجنین، ووجوب الدية في قتل الخطأ وشبه العمد علی عاقلۃ الجنانی، حدیث: 1681.

مقتول پایا گیا وہیں آس پاس کوئی ایسا آدمی دیکھا گیا جو خون آلود ہے یا کوئی ایک عادل آدمی گواہی دے کہ فلاں نے فلاں کو قتل کیا ہے یا کوئی عورتوں کا یا غلاموں کا جھٹکا ہے، چاہے ملا جلا ہو یا متفرق آئے اور یہ اعتماد بھی ہو کہ ان لوگوں نے آپس میں بات بنانے پر اتفاق نہیں کیا، اس طرح کی کوئی صورت ہو تو مدعی پچاس قسمیں اٹھائے گا اور اپنے دعوے کا مستحق ٹھہرے گا۔

﴿قسامت میں مدعا علیہ کیا کرے؟ مدعا علیہ کو دو باتوں کا اختیار ہوگا: پچاس قسمیں کھا کر اپنی براءت ثابت کرے یا دیت ادا کرے۔ معاملہ مشتبہ ہو تو دیت بیت المال سے ادا کی جائے گی۔ بشیر بن یسار بیان کرتے ہیں: سہل بن ابی حمہ نامی ایک انصاری نے بتایا کہ اس کی قوم کے چند آدمی خیبر کی طرف گئے، وہاں پہنچ کر منتشر ہو گئے، پھر ان میں سے ایک کو مقتول پایا گیا۔ انھوں نے وہاں کے ایک مقامی آدمی سے کہا کہ ہمارا آدمی تم لوگوں نے قتل کیا ہے۔ وہ بولا: ہم نے اسے قتل نہیں کیا، نہ ہمیں اس کے قاتل کا کوئی علم ہے۔ وہ لوگ نبی ﷺ کی خدمت میں آگئے اور عرض کیا: اے اللہ کے رسول! ہم خیبر گئے تھے، وہاں ہمارا ایک آدمی قتل کر دیا گیا۔ آپ نے ان سے فرمایا:

«تَأْتُونَ بِالْبَيِّنَةِ عَلَى مَنْ قَتَلَهُ؟» قَالُوا: «مَا لَنَا بَيْنَهُ، قَالَ: «فَيَحْلِفُونَ»، قَالُوا: لَا نَرِضَى بِأَيْمَانِ الْيَهُودِ، فَكَرِهَ رَسُولُ اللَّهِ ﷺ أَنْ يُطَلَّ دَمُهُ، فَوَدَّاهُ مِائَةَ مَنْ إِبِلِ الصَّدَقَةِ»

”گواہ لاؤ کہ کس نے قتل کیا ہے؟“ انھوں نے کہا: ہمارے پاس کوئی گواہ نہیں ہے۔ آپ نے فرمایا: ”تب وہ قسمیں اٹھائیں گے۔“ انصاریوں نے کہا: ہمیں یہودیوں کی قسموں پر کوئی اعتماد نہیں ہے۔ نبی ﷺ کو ناگوار گزرا کہ اس کا خون رائیگاں جائے، چنانچہ آپ نے ان کو صدقے کے اونٹوں میں سے سو اونٹ بطور دیت ادا فرمائے۔“¹

﴿دور جاہلیت میں قسامہ: ایک انصاری صحابی کا بیان ہے کہ رسول اللہ ﷺ نے قسامہ کا معاملہ اسی انداز سے قائم رکھا جیسا کہ دور جاہلیت میں ہوتا تھا۔²﴾

سیدنا ابن عباس رضی اللہ عنہما سے روایت ہے: قسامت کا پہلا معاملہ دور جاہلیت میں ہمارے ہاں بنی ہاشم ہی میں ہوا

1 صحیح البخاری، الدیات، باب القسامۃ، حدیث: 6898، وصحیح مسلم، القسامۃ والمحاربین، باب القسامۃ، حدیث:

1669. 2 صحیح مسلم، القسامۃ والمحاربین، باب القسامۃ، حدیث: 1670.

تھا۔ بنی ہاشم کے ایک آدمی کو ایک قریشی نے مزدوری کے لیے اپنے ہاں بلایا۔ وہ اس کے ساتھ اس کے اونٹوں کے ریوڑ میں چلا گیا۔ اس (مزدور) کے پاس سے بنی ہاشم کا ایک آدمی گزرا، اس کے تو برے کا ایک کنڈا ٹوٹ گیا تھا، اس نے اس ہاشمی سے کہا کہ مجھے رسی کا ایک ٹکڑا دے دو جس سے میں یہ تو برا باندھ لوں، مبادا میرے اونٹ بھاگ جائیں۔ اس نے رسی کا ایک ٹکڑا اسے دے دیا جس سے اس نے اپنا تو برا باندھ لیا۔ جب یہ لوگ اپنے پڑاؤ پر اترے تو تمام اونٹ باندھ دیے گئے لیکن ایک اونٹ رہ گیا۔ قریشی نے اس ہاشمی سے جسے وہ مزدوری پر لے گیا تھا، پوچھا: اس اونٹ کو کیا ہو گیا کہ دوسرے اونٹوں کے ساتھ اسے باندھا نہیں گیا۔ اس نے جواب دیا کہ اس کی رسی نہیں ہے۔ اس نے پوچھا: اس کی رسی کہاں ہے؟ اور پھر اپنی لاشی اس پر پھینک ماری جس کی ضرب سے وہ بالآخر فوت ہو گیا۔ مرنے سے پہلے اس ہاشمی کے پاس سے ایک یمنی گزرا، اس نے اس سے پوچھا: کیا توجح پر جائے گا؟ وہ بولا: نہیں اور ممکن ہے کہ چلا بھی جاؤں۔ اس نے کہا: کیا تو کبھی کسی وقت میرا ایک پیغام پہنچا سکتا ہے؟ اس نے کہا: ہاں، چنانچہ اس نے کہا: جب توجح پر جائے، تو پکارنا: اے آل قریش! وہ تجھے جواب دیں، تو آواز دینا: اے آل بنی ہاشم! وہ تجھے جواب دیں تو ابوطالب کا معلوم کرنا، پھر انھیں بتانا کہ فلاں آدمی نے مجھے صرف ایک اونٹ باندھنے کی رسی کے باعث قتل کیا ہے۔ یہ بتا کر وہ مزدور فوت ہو گیا، پھر وہ قریشی جو اسے مزدوری پر لے گیا تھا، واپس آیا تو ابوطالب اس کے پاس گئے اور پوچھا کہ ہمارے آدمی کا کیا ہوا؟ اس نے کہا: وہ بیمار ہو گیا تھا، میں نے اس کی خوب خدمت کی، لیکن بالآخر وہ فوت ہو گیا اور میں نے اسے دفن کر دیا۔ ابوطالب نے کہا: تم اسی بات کے لائق تھے، یعنی تم سے ایسی ہی توقع تھی۔ کچھ وقت گزرا تو وہ آدمی جسے اس مرنے والے نے اپنا پیغام پہنچانے کی وصیت کی تھی، حج پر آیا، اس نے ندا لگائی: اے آل قریش! لوگوں نے کہا: یہ قریش ہیں، پھر اس نے کہا: اے بنی ہاشم! انھوں نے کہا: یہ رہے بنو ہاشم، اس نے پوچھا: ابوطالب کہاں ہیں؟ انھوں نے کہا: یہ رہے ابوطالب! تو اس نے کہا کہ مجھے فلاں شخص نے وصیت کی تھی کہ میں آپ کو اس کا یہ پیغام پہنچا دوں کہ فلاں آدمی نے اسے محض اونٹ باندھنے کی ایک رسی کی وجہ سے قتل کر دیا ہے۔ ابوطالب اس قاتل کے پاس آئے اور اس سے کہا: ہماری طرف سے تین باتیں ہیں، ان میں سے کوئی ایک قبول کر لو، چاہو تو ایک سو اونٹ ادا کر دو کیونکہ تم نے ہمارے آدمی کو قتل کیا ہے، چاہو تو تمہاری قوم میں سے پچاس آدمی قسمیں کھائیں کہ تم نے اسے قتل نہیں کیا ہے، اس سے بھی انکار کرو گے تو ہم تمہیں اس کے بدلے میں قتل کر دیں گے۔ چنانچہ وہ شخص اپنی قوم کے پاس آیا، تو انھوں نے کہا: ہم قسمیں اٹھاتے ہیں، تو ان میں ایک عورت جو بنی ہاشم میں سے تھی اور ان کے ایک


شخص کی زوجیت میں تھی اور اس سے اس کا ایک بیٹا بھی تھا، اس نے کہا: اے ابوطالب! میں چاہتی ہوں کہ آپ میرے اس بیٹے سے قسم نہ اٹھوائیں اور اسے ان پچاس آدمیوں سے الگ کر دیں جو قسم اٹھائیں گے۔ ابوطالب نے اس کی بات مان لی۔ پھر ان لوگوں میں سے ابوطالب کے پاس ایک اور آدمی آیا، اس نے کہا: اے ابوطالب! آپ سو اونٹوں کے بدلے پچاس آدمیوں سے قسمیں اٹھوانا چاہتے ہیں، ہر آدمی کے ذمے دو دو اونٹ آتے ہیں تو یہ رہے دو اونٹ، آپ انھیں میری طرف سے قبول کر لیں اور مجھے قسم کھانے سے بری کر دیں۔ انھوں نے اونٹ قبول کر لیے۔ بقیہ اڑتالیس آدمی آئے، انھوں نے قسمیں اٹھالیں۔ ابن عباس رضی اللہ عنہما بیان کرتے ہیں کہ قسم اس ذات کی جس کے ہاتھ میں میری جان ہے! سال نہ گزرنے پایا تھا کہ وہ اڑتالیس کے اڑتالیس فوت ہو گئے۔^①



قضا کے احکام و مسائل

www.KitaboSunnat.com

إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ
بِمَا أَرَادَ اللَّهُ وَلَا تَكُنْ لِلْخَائِبِينَ خَصِيمًا
(النساء: 4: 105)



قضا کے لازمی بنیادی اصول

فیصلے کرنے کرانے کی مشروعیت: اللہ تعالیٰ کا فرمان ہے: ﴿وَإِن احْكُم بَيْنَهُم بِمَا أَنْزَلَ اللَّهُ﴾

”اور (اے نبی!) آپ ان لوگوں کے درمیان اس کے مطابق فیصلہ کریں جو اللہ نے (آپ پر) نازل کیا ہے۔“
اور فرمایا: ﴿يَا دَاوُدُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ﴾

”اے داؤد! بے شک ہم نے تجھے زمین میں خلیفہ بنایا ہے، لہذا تو لوگوں کے درمیان انصاف سے فیصلہ کرنا۔“²

عمر بن عاص رضی اللہ عنہ سے روایت ہے کہ انھوں نے رسول اللہ صلی اللہ علیہ وسلم سے سنا، آپ فرما رہے تھے:
«إِذَا حَكَمَ الْحَاكِمُ فَاجْتَهَدَ ثُمَّ أَصَابَ فَلَهُ أَجْرَانِ، وَإِذَا حَكَمَ فَاجْتَهَدَ ثُمَّ أَخْطَأَ فَلَهُ أَجْرٌ»

”جب کوئی فیصلہ کرنے والا فیصلہ کرتا ہے اور حتی الامکان اپنی پوری کوشش کرتا ہے اور حق و انصاف کو پہنچتا ہے تو اس کے لیے دو اجر ہیں، پھر جب وہ کوئی فیصلہ کرتا ہے اور اپنی پوری کوشش کرنے کے باوجود کوئی غلطی کر جاتا ہے تو اس کے لیے ایک اجر ہے۔“³

قضا کی مشروعیت پر تمام مسلمانوں کا اجماع ہے۔

قضا کا حکم: شرعاً یہ عمل فرض کفایہ ہے اور مسلمانوں کے حاکم کا فرض ہے کہ حسب ضرورت شہروں میں ایسے قابل قاضی مقرر کرے جو ان کے معاملات کے فیصلے کیا کریں۔ خود نبی صلی اللہ علیہ وسلم نے مقدمات کے فیصلے کیے ہیں، سیدنا علی رضی اللہ عنہ کو قاضی کے منصب پر مامور کر کے یمن روانہ فرمایا تھا۔⁴ خلفائے راشدین خود بھی فیصلے کیا کرتے تھے اور انھوں نے شہروں میں ایسے لائق قاضی مقرر کر رکھے تھے جو لوگوں کے مقدمات کے فیصلے کرتے تھے۔

¹ المآئدة 5: 49. ² ص 26: 38. ³ صحیح البخاری، الاعتصام بالكتاب والسنة، باب أجر الحاكم إذا اجتهد فأصاب أو أخطأ، حدیث: 7352، وصحیح مسلم، الأقضية، باب بیان أجر الحاكم إذا اجتهد، فأصاب أو أخطأ، حدیث: 1716. ⁴ السنن الكبرى للبيهقي: 111/8.

قاضی بننے کا اہل کون ہے؟ لوگوں کے مابین فیصلے کرنے کا اہل وہ شخص ہے جو صاحب اجتہاد ہو (صاحب علم ہو، فہم و فراست کا حامل ہو اور جری بھی ہو) لوگوں کے مال و متاع سے پرہیز کرنے والا ہو، فیصلہ کرنے میں عادل ہو اور فیصلہ کرنے میں برابری اور انصاف سے کام لے۔

بریدہ رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«الْقَضَاءُ ثَلَاثَةٌ: وَاحِدٌ فِي الْجَنَّةِ وَاثْنَانِ فِي النَّارِ، فَمَا الَّذِي فِي الْجَنَّةِ فَرَجُلٌ عَرَفَ الْحَقَّ فَقَضَى بِهِ، وَرَجُلٌ عَرَفَ الْحَقَّ فَجَارَ فِي الْحُكْمِ فَهُوَ فِي النَّارِ وَرَجُلٌ قَضَى لِلنَّاسِ عَلَى جَهْلِ فَهُوَ فِي النَّارِ»

”فیصلہ کرنے والے تین طرح کے ہوتے ہیں، ایک جنت میں ہے اور دو دوزخ میں، جنت کا مستحق وہ قاضی ہے جس نے حق کو پہچانا اور اس کے مطابق فیصلہ کیا۔ مگر جس نے حق کو پہچانا اور فیصلے میں ظلم کیا، وہ آگ میں ہے اور جس نے جاہل ہونے کے باوجود لوگوں کے فیصلے کیے، وہ بھی آگ میں ہے۔“¹

اس حدیث سے ثابت ہوتا ہے کہ حق کو وہی پہچان سکتا ہے جو صاحب اجتہاد ہو اور مقلد تو بس وہی فیصلہ کرے گا جو اس کے امام نے کہا ہو۔ خود اسے معلوم ہی نہیں ہوتا کہ وہ خود جو فیصلہ کر رہا ہے، وہ حق ہے یا باطل، پس ایسا آدمی جہالت کی بنیاد پر فیصلے کرنے والا ہوتا ہے اور یہ ان دو میں سے ایک ہے جو جہنم میں جانے والے ہیں۔

عمرو بن عاص رضی اللہ عنہ سے روایت ہے، کہتے ہیں کہ میں نے رسول اللہ صلی اللہ علیہ وسلم سے سنا، آپ فرما رہے تھے:

«إِذَا حَكَمَ الْحَاكِمُ فَاجْتَهَدَ ثُمَّ أَصَابَ فَلَهُ أَجْرَانِ، وَإِذَا حَكَمَ فَاجْتَهَدَ ثُمَّ أَخْطَأَ فَلَهُ أَجْرٌ»

”جب کوئی فیصلہ کرنے والا فیصلہ کرتا ہے اور اپنی پوری (پوری) کوشش کرتا ہے اور حق و انصاف کو پہنچتا ہے تو اس کے لیے دو اجر ہیں، جب کوئی فیصلہ کرنے والا فیصلہ کرتا ہے اور اپنی سی (پوری) کوشش بھی کرتا ہے مگر غلطی کر جاتا ہے تو اس کے لیے ایک اجر ہے۔“²

اس حدیث میں یہی نکتہ ہے کہ لوگوں کے معاملات و مقدمات سننے سمجھنے اور ان کا منی برانصاف فیصلہ کرنے

¹[صحیح] سنن أبي داود، القضاء، باب في القاضي يخطئ، حديث: 3573، وجامع الترمذي، الأحكام، باب ماجاء عن رسول الله صلی اللہ علیہ وسلم في القاضي، حديث: 1322، وسنن ابن ماجه، الأحكام، باب الحاكم يجتهد فيصيب الحق، حديث: 2315. ²صحیح البخاري، الاعتصام بالكتاب والسنة، باب أجر الحاكم إذا اجتهد فأصاب أو أخطأ، حديث: 7352، وصحیح مسلم، الأفضية، باب بيان أجر الحاكم إذا اجتهد، فأصاب أو أخطأ، حديث: 1716.

والا قاضی جس کا فیصلہ نافذ ہو، وہی شخص ہو سکتا ہے جس میں اجتہاد کی صلاحیت ہو۔ اس سلسلے میں اللہ تعالیٰ کا حکم ہے:

﴿وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ﴾

”اور جب تم لوگوں کے درمیان فیصلہ کرو تو انصاف کے ساتھ فیصلہ کرو۔“¹

قاضی کا منصب مانگنا جائز نہیں: عبدالرحمن بن سمرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے مجھ سے فرمایا:

«يَا عَبْدَ الرَّحْمَنِ بْنَ سَمْرَةَ! لَا تَسْأَلِ الْإِمَارَةَ فَإِنَّكَ إِن أُوتِيَتْهَا عَنْ مَسْأَلَةٍ وُكِّلَتْ إِلَيْهَا، وَإِنْ أُوتِيَتْهَا مِنْ غَيْرِ مَسْأَلَةٍ أُعِنْتُ عَلَيْهَا»

”اے عبدالرحمن بن سمرہ! امارت کا سوال نہ کرنا، یہ ذمہ داری اگر تیرے مانگنے پر تجھے دی گئی تو تو اس کے سپرد کر دیا جائے گا اور اگر یہ تجھے بن مانگے دی گئی تو اس پر تیری مدد کی جائے گی۔“²

حاکم اعلیٰ کے لیے حج بننے کے حریصوں اور مطالبہ کرنے والوں کو حج بنانا جائز نہیں: ابو موسیٰ

اشعری رضی اللہ عنہ سے روایت ہے، کہتے ہیں کہ میں نبی صلی اللہ علیہ وسلم کی خدمت میں حاضر ہوا، میرے ساتھ میرے دو چچا زاد بھی تھے۔ ان میں سے ایک نے کہہ دیا: اے اللہ کے رسول! جن معاملات کا اللہ نے آپ کو والی اور ذمہ دار بنایا ہے، ان میں سے ہمیں بھی کسی پر امیر بنا دیجیے، پھر دوسرے نے بھی ایسی ہی بات کہی، اس پر رسول اللہ صلی اللہ علیہ وسلم نے فرمایا:

«إِنَّا لَا نُؤَلِّي هَذَا مَنْ سَأَلَهُ وَلَا مَنْ حَرَصَ عَلَيْهِ»

”ہم کسی شخص کو اس منصب کا ذمہ دار نہیں بناتے جس کا وہ طلبگار ہو، نہ اس کو جو اس کا حریص اور لالچی ہو۔“³

* منصب کا اہل قاضی بھی خطرے سے دو چار ہے: ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ وَلِيَ الْقَضَاءَ فَقَدْ ذُبِحَ بِغَيْرِ سَكِينٍ»

”جو شخص قاضی بنا، وہ چھری کے بغیر ہی ذبح کر دیا گیا۔“⁴

عورتوں کو منصب قضا کی ذمہ داری نہیں دی جاسکتی: سورہ نساء میں اللہ تعالیٰ کا فرمان ہے:

1 النساء: 4، 58: 2، صحيح البخاري، الأيمان والنذور، باب قول الله تعالى: ﴿لَا تَجِدُ أُمَّةَ نَبِيٍّ﴾، حديث: 6622،

2 صحيح مسلم، الأيمان، باب نذب من حلف يميناً فرأى غيرها خيراً منها أن يأتي الذي هو خير ويكفر عن يمينه،

3 حديث: 1652، صحيح البخاري، الأحكام، باب ما يكره من الحرص على الإمارة، حديث: 7149، صحيح مسلم،

الإمارة، باب النهي عن طلب الإمارة والحرص عليها، حديث: 1733 قبل الحديث: 1825، 4 [صحيح] سنن أبي داود،

القضاء، باب في طلب القضاء، حديث: 3571، وجامع الترمذي، الأحكام، باب ماجاء عن رسول الله ﷺ في القاضي،

حديث: 1325، وسنن ابن ماجه، الأحكام، باب ذكر القضاة، حديث: 2308.

﴿الزَّجَالُ قَوْمُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ﴾

”مرد عورتوں پر اس وجہ سے حاکم ہیں کہ اللہ نے ان میں سے ایک کو دوسرے پر فضیلت دی ہے۔“¹

اور نبی ﷺ کا فرمان بھی ہے: «لَنْ يُفْلِحَ قَوْمٌ وَلَوْ أَمَرَهُمْ امْرَأَةٌ»

”وہ قوم ہرگز فلاح نہیں پاسکتی جس نے اپنا معاملہ عورت کے سپرد کر دیا۔“²

نیز نبی ﷺ کا زندگی بھر یہی دستور عمل رہا کہ آپ نے بہت لوگوں کو قضا کی ذمہ داری سونپی مگر کبھی کسی عورت کو قاضی نہیں بنایا۔ یہی طرز عمل خلفائے راشدین رضی اللہ عنہم کا بھی رہا ہے۔

اور امام ابن حزم رحمہ اللہ نے جو لکھا ہے کہ عمر رضی اللہ عنہ نے شفاء رضی اللہ عنہا کو والی بنایا تھا تو یہ روایت یہاں دلیل نہیں بن سکتی۔ اولاً اس لیے کہ یہ روایت ثابت نہیں۔ امام صاحب نے اسے بغیر سند کے بیان کیا ہے جو موصول نہیں ہے بلکہ صیغہ ترمیض سے روایت کیا ہے اور اس قسم کے الفاظ حجت یا دلیل نہیں ہوتے۔

پھر اگر یہ واقعہ صحیح بھی ہو تو اس سے یہ باور نہیں کیا جا سکتا کہ عمر رضی اللہ عنہ نے اسے قضا اور فیصلے کرنے کی ذمہ داری بھی سونپی تھی، بلکہ اس میں صرف اتنی ہی بات مذکور ہے کہ عمر رضی اللہ عنہ نے اسے یہ کہا تھا کہ بازار میں عورتیں بعض شرعی خلاف ورزیوں کی مرتکب ہوتی ہیں، ان میں وہ امر بالمعروف اور نہی عن المنکر کا فریضہ سرانجام دے۔ اس روایت کے الفاظ یہ ہیں:

”بازار کا کوئی معاملہ اس کے سپرد کرتے تھے۔“

اگر عورت کو قاضی اور والی بنانا صحیح ہوتا تو سلف کا کوئی دور بھی اس سے خالی نہ ہوتا۔

غصے کی حالت میں فیصلہ کرنا ناجائز ہے: جناب ابوبکر رضی اللہ عنہ سے روایت ہے، کہتے ہیں کہ میں نے رسول اللہ ﷺ سے سنا، آپ فرما رہے تھے:

«لَا يَحْكُمُ أَحَدٌ بَيْنَ اثْنَيْنِ وَهُوَ غَضْبَانٌ»

”کوئی شخص دو افراد کے درمیان فیصلہ نہ کرے، جبکہ وہ غصے میں ہو۔“³

قاضی کا فیصلہ حق کو نہیں بدل دیتا: اگر کسی شخص کو اس کے بھائی کا حق دیا جا رہا ہو، وہ اسے ہرگز نہ لے، کیونکہ حاکم اور قاضی کا کوئی فیصلہ کسی حرام کو حلال نہیں کر سکتا اور نہ کسی حلال کو حرام کر سکتا ہے۔

1 النساء: 4، 34، 2 صحیح البخاری، الفتن، باب: 18، حدیث: 7099، 3 صحیح البخاری، الأحکام، باب: هل يقضي

القاضي أوفيتي وهو غضبان، حدیث: 7158، وصحیح مسلم، الأفضیة، باب کراهة قضاء القاضي وهو غضبان، حدیث:

1717 واللفظ له.

جھگڑے چکانے کے شرعی اصول

مدعی کے ذمے ہے کہ گواہ پیش کرے: عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:

«مَنْ حَلَفَ عَلَى يَمِينٍ صَبْرٍ يَفْتَطِعُ بِهَا مَالَ امْرِئٍ مُسْلِمٍ هُوَ فِيهَا فَاجِرٌ، لَقِيَ اللَّهَ وَهُوَ عَلَيْهِ غَضَبَانُ»

”جس شخص نے ایسی قسم اٹھائی کہ اس کے ذریعے سے کسی مسلمان کا مال مار لینا چاہتا ہو اور وہ اس میں جھوٹا ہو تو وہ اللہ تعالیٰ سے اس حال میں ملے گا کہ اللہ اس پر غضبناک اور ناراض ہوگا۔“

راوی کہتا ہے کہ پھر اشعث بن قیس رضی اللہ عنہ آئے اور ہم سے پوچھا کہ ابو عبدالرحمن (عبداللہ بن مسعود رضی اللہ عنہ) کیا بیان کر رہے تھے؟ تو ہم نے ابو عبدالرحمن کی بات بتادی، وہ بولے: ابو عبدالرحمن نے سچ کہا ہے، یہ آیت میرے ہی بارے میں نازل ہوئی تھی، میرے اور ایک دوسرے آدمی کے مابین یمن میں کچھ زمین مشترک تھی، اس میں نزاع پیدا ہوا، میں نے اپنا جھگڑا نبی ﷺ کی خدمت میں پیش کیا تو آپ نے دریافت فرمایا:

«هَلْ لَكَ بَيْنَهُ؟» ”کیا تیرا کوئی گواہ ہے؟“

میں نے عرض کیا: نہیں، فرمایا: «فِيمِينَهُ» ”پھر اس کی قسم ہوگی۔“

میں نے عرض کیا: وہ تو قسم اٹھالے گا۔ رسول اللہ ﷺ نے فرمایا:

«مَنْ حَلَفَ عَلَى يَمِينٍ صَبْرٍ يَفْتَطِعُ بِهَا مَالَ امْرِئٍ مُسْلِمٍ هُوَ فِيهَا فَاجِرٌ، لَقِيَ اللَّهَ وَهُوَ عَلَيْهِ غَضَبَانُ»

”جس نے کوئی قسم اٹھائی کہ اس کے ذریعے سے کسی مسلمان آدمی کا مال مار لے، جب کہ وہ اس معاملے میں جھوٹا ہو، تو وہ اللہ سے اس حالت میں ملے گا کہ رب ذوالجلال اس پر غضب ناک ہوگا۔“ اور یہ آیت اتری:

﴿إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَلَهُمْ عَذَابٌ أَلِيمٌ ۝﴾

”بے شک جو لوگ اللہ کا عہد اور اپنی قسمیں تھوڑی قیمت کے بدلے بیچ ڈالتے ہیں، ان لوگوں کا آخرت میں کوئی حصہ نہ ہوگا اور قیامت کے روز اللہ ان سے کلام نہیں کرے گا اور نہ ان کی طرف دیکھے گا اور نہ

انہیں پاک کرے گا اور ان کے لیے دردناک عذاب ہے۔“¹

حدیث کے الفاظ میں قسم کے لیے ”بیمین صبر“ کی اضافت والی ترکیب استعمال ہوئی ہے۔ اس کا معنی ہے کہ قسم اٹھانے والا اپنے آپ کو اس حلف کے لیے روکتا ہے۔ اور ایسی جھوٹی قسم کو بیمین غموس بھی کہا جاتا ہے۔

قسم اسی پر آتی ہے جو انکار کرتا ہو (مدعا علیہ پر): ابن عباس رضی اللہ عنہما سے روایت ہے کہ نبی اکرم صلی اللہ علیہ وسلم نے فرمایا:

«لَوْ يُعْطَى النَّاسُ بِدَعْوَاهُمْ، لَادَّعَى نَاسٌ دِمَاءَ رِجَالٍ وَأَمْوَالَهُمْ، وَلَكِنَّ الْيَمِينَ عَلَى الْمُدَّعَى عَلَيْهِ»

”اگر لوگوں کو محض ان کے دعووں ہی پر دے دیا جائے تو لوگ دوسروں کے خونوں اور مالوں پر بھی دعویٰ کرنے لگیں گے، البتہ قسم مدعا علیہ پر لازم ہے۔“²

نج کو مدعا علیہ کے اقرار و اعتراف پر فیصلہ کر دینا چاہیے: ابو ہریرہ اور زید بن خالد رضی اللہ عنہما سے منقول ہے کہ رسول اللہ صلی اللہ علیہ وسلم نے انیس رضی اللہ عنہ سے فرمایا:

«وَاعْذُ، يَا أُنَيْسُ! إِلَى امْرَأَةٍ هَذَا، فَإِنِ اعْتَرَفَتْ فَارْجُمَهَا»

”اے انیس! صبح اس آدمی کی بیوی کے پاس جانا، اگر وہ اعتراف کر لے تو اسے رجم کر دینا۔“³

مالی معاملات میں فیصلہ دو مردوں یا ایک مرد اور دو عورتوں کی شہادت پر ہونا چاہیے: اللہ تعالیٰ کا فرمان ہے:

﴿وَأَسْتَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَيْنِ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَى ط﴾

”اور تم اپنے مسلمان مردوں میں سے دو گواہ بنا لو، پھر اگر دو مرد (میسر) نہ ہوں تو ایک مرد اور دو عورتیں (گواہی دیں) جنہیں تم گواہوں کے طور پر پسند کرو (یہ اس لیے) کہ ان میں سے ایک عورت اگر بھول جائے تو ان میں سے ایک دوسری کو یاد دلا دے۔“⁴

ایک شخص کی گواہی اور مدعی کی قسم پر بھی فیصلہ کر دیا جائے: ابن عباس رضی اللہ عنہما سے روایت ہے کہ

¹ آل عمران 3: 77. صحیح البخاری، الشهادات، باب، حدیث: 2670، 2669، وصحیح مسلم، الإیمان، باب وعید من اقتطع حق مسلم بیمن فاجرة بالنار، حدیث: 138 واللفظ له. ² صحیح البخاری، التفسیر، باب: ﴿إِنَّ الَّذِينَ يَشْتَرُونَ بِعَدْوِ اللَّهِ وَأَيِّسَاتِهِمْ مِمَّا قِيلَ أُولَئِكَ لَآخِلَاقٌ﴾ حدیث: 4552، وصحیح مسلم، الأفضیة، باب الیمین علی المدعی علیہ، حدیث: 1711 واللفظ له. ³ صحیح البخاری، الصلح، باب: إذا اصطلحو علی صلح جور فالصلح مردود، حدیث: 2695، 2696 و ⁴ 2314، 2315، وصحیح مسلم، الحدود، باب من اعترف علی نفسه بالزنی، حدیث: 1697، 1698. ⁴ البقرة 2: 282.

رسول اللہ ﷺ نے (مدعی کی) قسم اور ایک گواہ کی شہادت پر بھی فیصلہ فرمایا ہے۔¹

مدعا علیہ کی قسم پر فیصلہ کرنا بھی درست ہے: وائل بن حجر رضی اللہ عنہ سے روایت ہے کہ حضرت موت کا ایک شخص اور قبیلہ کندہ کا ایک آدمی (دونوں) نبی ﷺ کی خدمت میں آئے۔ حضرمی نے کہا: اے اللہ کے رسول! یہ شخص میری زمین پر قابض ہو گیا ہے جبکہ یہ زمین میرے والد کی تھی۔ کندی نے کہا: یہ زمین میری ہے، میرے قبضے میں ہے، میں ہی اسے کاشت کر رہا ہوں، اس کا اس زمین پر کوئی حق نہیں، رسول اللہ ﷺ نے حضرمی سے دریافت فرمایا:

«أَلَك بَيِّنَةٌ؟» قَالَ: لَا، قَالَ: «فَلَك بَيِّنَةٌ» قَالَ: يَا رَسُولَ اللَّهِ! إِنَّ الرَّجُلَ فَاجِرٌ لَا يُبَالِي عَلَيَّ مَا حَلَفَ عَلَيْهِ وَلَيْسَ يَتَوَرَّعُ مِنْ شَيْءٍ. فَقَالَ: «لَيْسَ لَكَ مِنْهُ إِلَّا ذَلِكَ» فَاَنْطَلَقَ لِيَحْلِفَ، فَقَالَ رَسُولُ اللَّهِ ﷺ لَمَّا أَذْبَرَ: «أَمَا لَيْتُنِ حَلَفَ عَلَيَّ مَالِهِ لِيَأْكُلَهُ ظُلْمًا، لِيَلْقِيَنَّ اللَّهُ وَهُوَ عَنْهُ مُعْرِضٌ»

”کیا تمہارے گواہ ہیں؟“ حضرمی بولا: جی نہیں، آپ نے فرمایا: ”پھر تیرے لیے اس کی قسم ہے۔“ حضرمی نے کہا: اے اللہ کے رسول! یہ فاجر آدمی ہے، اسے کچھ پروا نہیں کہ یہ کس بات کی قسم کھا رہا ہے، یہ کسی گناہ سے پرہیز نہیں کرتا۔ آپ نے فرمایا: ”تیرے لیے سوائے اس کی قسم کے اور کچھ نہیں ہے۔“ چنانچہ وہ قسم اٹھانے کے لیے تیار ہو گیا۔ جب اس نے پیٹھ پھیری تو آپ نے فرمایا: ”اگر اس نے اس کا مال ازراہ ظلم ہڑپ کرنے کے لیے قسم کھائی ہے، تو یہ اللہ سے اس حال میں ملے گا کہ اللہ تعالیٰ اس سے منہ موڑے ہوئے ہوگا۔“²

جو شخص عادل نہ ہو اس کی گواہی مقبول نہیں: اللہ تعالیٰ کا حکم ہے:

﴿وَأَشْهَدُ وَأَدْوَىٰ عَدْلٍ مِّنكُمْ﴾ ”اور تم اپنے میں سے دو صاحب عدل آدمی گواہ بنا لو۔“³

اور کسی شخص کے عادل ہونے کی پہچان اس طرح ہوتی ہے کہ قاضی گواہ کو خود جانتا ہو کہ یہ عادل ہے یا دو عادل افراد اس کا تزکیہ کریں۔ کسی کے عادل ہونے کی تعریف یہ ہے کہ وہ آدمی کبیرہ گناہوں سے بچنے والا ہو، صغیرہ گناہوں پر اصرار نہ کرتا ہو اور ایسے کام بھی نہ کرتا ہو جو مرؤت کے خلاف ہوں اور مرؤت کا تعلق ان اخلاق و آداب سے ہے جن کا تارک عرف عام میں بے حیا سمجھا جاتا ہے، مثلاً: اچھے مظہر کا حامل ہونا، عمدہ عادات اور پاکیزہ

¹ صحیح مسلم، الأفضیة، باب وجوب الحکم بشاہد ویمین، حدیث: 1712. ² صحیح مسلم، الإیمان، باب وعید من

اقتطع حق مسلم بیمین فاجرة بالنار، حدیث: 139. ³ الطلاق: 65: 2.

رکھ رکھاؤ اور ایچھے فن و کسب کا حامل ہونا بامروت ہونے کی علامت ہے۔

خان، دشمن اور متہم کے علاوہ اس آدمی کی گواہی بھی ناقابل قبول ہے جس کی گزر بسر اسی گھرانے پر ہو: عمرو بن شعیب اپنے والد سے اور وہ اپنے دادا سے روایت کرتے ہیں کہ رسول اللہ ﷺ نے خان مرد، خان عورت یا اپنے بھائی سے عداوت رکھنے والے شخص کی گواہی کو مسترد کر دیا ہے اور ایسے آدمی کی گواہی بھی ان لوگوں کے حق میں، جن کے ہاں اس کی گزر بسر ہو، قبول نہیں فرمائی، البتہ دوسروں کے حق میں قبول کی ہے۔¹

تہمت لگانے والے کی گواہی مسترد ہے: سورہ نور میں اللہ تعالیٰ کا فرمان ہے:

﴿وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ﴾

”اور وہ لوگ جو پاک دامن عورتوں پر تہمت لگائیں اور پھر (ثبوت میں) چار گواہ پیش نہ کر سکیں تو انہیں اسی اسی تازیانے لگاؤ اور ان کی گواہی کبھی قبول نہ کرو، یہی لوگ فاسق ہیں۔“²

کسی صحرائی شخص کی شہری آدمی کے خلاف گواہی قبول نہیں: ابو ہریرہ رضی اللہ عنہ سے روایت ہے، انہوں نے رسول اللہ ﷺ سے سنا، آپ فرما رہے تھے: «لَا تَجُوزُ شَهَادَةُ بَدْوِيٍّ عَلَى صَاحِبِ قَرْيَةٍ»³

”کسی صحرائی آدمی کی شہری کے خلاف گواہی قابل قبول نہیں ہے۔“⁴

ابن رسلان رضی اللہ عنہ کہتے ہیں کہ اس حدیث کا مفہوم یہ ہے کہ بعض اجنبی لوگوں کا عادل ہونا واضح معلوم نہیں ہوتا، اس لیے ان کی گواہی معتبر نہیں مانی جاسکتی۔⁴

جو شخص اپنے کسی قول و فعل کے ثبوت پر گواہی دے وہ قابل قبول ہے: عقبہ بن حارث رضی اللہ عنہ بیان کرتے ہیں کہ میں نے ایک عورت سے شادی کر لی، بعد ازاں ہمارے ہاں ایک کالی سی عورت آئی، کہنے لگی: میں نے تم دونوں کو دودھ پلایا ہے، میں نبی ﷺ کی خدمت میں حاضر ہوا، عرض کیا کہ میں نے فلاں بنت فلاں سے شادی کی ہے، اب ایک کالے رنگ کی عورت ہمارے ہاں آئی ہے، اس نے مجھے کہا ہے کہ میں نے تم دونوں کو دودھ پلایا ہے، یہ عورت جھوٹی ہے، اس پر رسول اللہ ﷺ نے مجھ سے اپنا منہ پھیر لیا۔ میں آپ کے چہرہ مبارک کی طرف سے حاضر

¹ سنن أبي داود، القضاء، باب من ترد شهادته، حديث: 3600. ² النور 24:4. ³ [صحيح] سنن أبي داود، القضاء، باب شهادة البدوي على أهل الأمصار، حديث: 3602، وسنن ابن ماجه، الأحكام، باب من لا تجوز شهادته، حديث:

2367. ⁴ المغني لابن قدامة: 32/12، رقم: 8359.

ہوا اور عرض کیا: وہ تو جھوٹی ہے، آپ نے فرمایا:

«كَيْفَ بِهَا وَقَدْ زَعَمْتَ أَنَّهَا قَدْ أَرْضَعَتْكُمَا؟ دَعَهَا عَنْكَ»

”تو اس کے ساتھ کیسے رہ سکتا ہے جبکہ اس نے کہہ دیا کہ اس نے تم دونوں کو دودھ پلایا ہے، اس عورت کو اپنے پاس سے دور کر دے۔“¹

جھوٹی گواہی دینا سب سے بڑا گناہ ہے: انس رضی اللہ عنہ سے روایت ہے کہ نبی صلی اللہ علیہ وسلم سے کبیرہ گناہوں کے بارے میں سوال کیا گیا، تو آپ نے فرمایا:

«الْإِشْرَاكُ بِاللَّهِ، وَعُقُوقُ الْوَالِدَيْنِ، وَقَتْلُ النَّفْسِ، وَشَهَادَةُ الزُّورِ»

”اللہ کے ساتھ شرک کرنا، ماں باپ کی نافرمانی کرنا، کسی جان کو (ناحق) قتل کر ڈالنا اور جھوٹی گواہی دینا۔“²


قسم اٹھالینے کے بعد گواہی مقبول نہیں: کیونکہ جب مدعا علیہ سے قسم لے لی گئی، جو فیصلہ کرنے کے لیے ایک مؤثر اور قوی دلیل ہے، تو اس کے بعد اس کے خلاف کوئی اور دلیل لینے کی ضرورت باقی نہیں رہتی۔

¹ صحیح البخاری، النکاح، باب شهادة المرضعة، حدیث: 5104. ² صحیح البخاری، الشهادات، باب ما قبل فی

شهادة الزور، حدیث: 2653، وصحیح مسلم، الإیمان، باب الكبائر وأکبرها، حدیث: 88.

جہاد کے احکام و مسائل

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ
وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ
(البقرة: 190)



جہاد کے احکام و مسائل

﴿جہاد کی تعریف﴾: «جہاد» کا لفظ «جہد» سے مشتق ہے، اس کے معنی ہیں: طاقت صرف کرنا اور مشقت کرنا۔ جَاهِدْ، يُجَاهِدُ، مُجَاهِدَةٌ وَجِهَادًا، جب کوئی وسعت بھر محنت و مشقت کرے اور طاقت صرف کرے۔ اور اصطلاحاً دشمن سے مقابلے اور اس کے ساتھ لڑائی میں مشقت برداشت کرنے کو جہاد کہتے ہیں۔

کوئی جہاد اس وقت تک حقیقی جہاد نہیں کہلا سکتا جب تک کہ اس میں اللہ کی رضا، اس کے کلمے کی بلندی اور حق کا جھنڈا بلند کرنے کے ساتھ ساتھ باطل کو ختم کرنے کی نیت نہ کی گئی ہو۔ اس کے علاوہ لذاتِ دنیا میں سے کسی چیز کا ارادہ کیا گیا ہو تو وہ حقیقی جہاد نہیں ہوگا، مثلاً: اگر کوئی کسی منصب کے حصول یا مالِ غنیمت یا اظہارِ شجاعت یا اپنی شہرت کی خاطر لڑائی کرے تو اس کے لیے کوئی اجر و ثواب نہیں ہے۔ ابو موسیٰ رضی اللہ عنہ سے روایت ہے کہ ایک شخص نبی صلی اللہ علیہ وسلم کے ہاں حاضر ہوا، کہنے لگا کہ کوئی شخص غنیمت کے لیے، کوئی شہرت کے لیے اور کوئی اظہارِ شجاعت کے لیے لڑتا ہے، تو اللہ کی راہ میں کون ہوا؟ رسول اللہ صلی اللہ علیہ وسلم نے فرمایا:

«مَنْ قَاتَلَ لِتَكُونَ كَلِمَةً لِلَّهِ هِيَ الْعُلْيَا فَهُوَ فِي سَبِيلِ اللَّهِ»

”جس نے اس نیت سے لڑائی کی کہ اللہ ہی کا کلمہ بلند ہو تو وہ اللہ کی راہ میں (جہاد) ہے۔“

﴿جہاد کی فضیلت﴾: ابو سعید رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ رَضِيَ بِاللَّهِ رَبًّا، وَبِالْإِسْلَامِ دِينًا، وَبِمُحَمَّدٍ صَلَّى اللَّهُ عَلَيْهِ وَسَلَّمَ نَبِيًّا، وَجَبَتْ لَهُ الْجَنَّةُ» فَعَجِبَ لَهَا أَبُو سَعِيدٍ. فَقَالَ: أَعِدْهَا عَلَيَّ، يَا رَسُولَ اللَّهِ! فَفَعَلَ. ثُمَّ قَالَ: «وَأُخْرَى يُرْفَعُ بِهَا الْعَبْدُ مِائَةَ دَرَجَةٍ فِي الْجَنَّةِ، مَا بَيْنَ كُلِّ دَرَجَتَيْنِ كَمَا بَيْنَ السَّمَاءِ وَالْأَرْضِ» قَالَ: وَمَا هِيَ؟ يَا رَسُولَ اللَّهِ! قَالَ: «الْجِهَادُ فِي سَبِيلِ اللَّهِ، الْجِهَادُ فِي سَبِيلِ اللَّهِ»

1 صحیح البخاری، الجہاد والسير، باب من قاتل لتكون كلمة الله هي العليا، حديث: 2810، وصحيح مسلم، الإمارة،

باب من قاتل لتكون كلمة الله هي العليا فهو في سبيل الله، حديث: 1904.

”جو شخص اللہ کے رب ہونے، اسلام کے دین ہونے اور محمد ﷺ کے رسول ہونے پر راضی رہا، اس کے لیے جنت واجب ہوئی۔“ ابو سعید رضی اللہ عنہما کو اس پر تعجب ہوا اور کہا کہ اے اللہ کے رسول! میرے لیے یہ ارشاد دہرا دیجیے۔ آپ نے یہ بات دوبارہ کہی اور فرمایا: ”ایک اور عمل بھی ہے کہ اس کے ذریعے سے بندے کے لیے جنت میں سو درجات بلند کر دیے جائیں گے۔ اور ہر دو درجوں کے درمیان اتنا فاصلہ ہوگا جتنا آسمان اور زمین میں ہے۔“ پوچھا کہ وہ کیا عمل ہے، اے اللہ کے رسول؟ فرمایا: ”اللہ کی راہ میں جہاد کرنا۔ اللہ کی راہ میں جہاد کرنا۔“¹

ابو ہریرہ رضی اللہ عنہما سے روایت ہے کہ رسول اللہ ﷺ سے پوچھا گیا: کون سا عمل افضل ہے؟ آپ نے فرمایا: «إِيمَانٌ بِاللَّهِ وَرَسُولِهِ» قِيلَ: ثُمَّ مَاذَا؟ قَالَ: «الْجِهَادُ فِي سَبِيلِ اللَّهِ» قِيلَ: ثُمَّ مَاذَا؟ قَالَ: «حَجٌّ مَبْرُورٌ»

”اللہ اور اس کے رسول پر ایمان لانا۔“ کہا گیا: پھر کون سا؟ فرمایا: ”اللہ کی راہ میں جہاد کرنا۔“ کہا گیا: پھر کون سا؟ فرمایا: ”پاکیزہ حج۔“²

جہاد چھوڑ دینے پر وعید: اللہ تعالیٰ کا حکم ہے:

﴿يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ انْفِرُوا فِي سَبِيلِ اللَّهِ إِذَا قُلْتُمْ إِلَى الْأَرْضِ أَرْضَيْتُمْ بِالْحَيَاةِ الدُّنْيَا مِنَ الْآخِرَةِ ۖ فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ ۚ إِلَّا تَنْفِرُوا يُعَذِّبْكُمْ عَذَابًا أَلِيمًا ۚ وَيَسْتَبْدِلْ قَوْمًا غَيْرَكُمْ وَلَا تَضُرُّوهُ شَيْئًا ۗ وَاللَّهُ عَلَىٰ كُلِّ شَيْءٍ قَدِيرٌ ۝﴾

”اے ایمان والو! تمہیں کیا ہو گیا ہے، جب تم سے کہا جاتا ہے کہ اللہ کی راہ میں نکلو تو تم زمین کی طرف بوجھل ہو جاتے ہو، کیا تم آخرت کے مقابلے میں دنیاوی زندگی پر رتھ گئے ہو؟ چنانچہ دنیا کی زندگی کا فائدہ تو آخرت کے مقابلے میں بہت ہی حقیر ہے۔ اگر تم نہیں نکلو گے تو وہ (اللہ) تمہیں دردناک عذاب دے گا اور بدل کر تمہارے علاوہ کسی اور قوم کو لے آئے گا اور تم اس کا کچھ بھی نہ بگاڑ سکو گے اور اللہ ہر چیز پر خوب قادر ہے۔“³

¹ صحیح مسلم، الإمامة، باب بیان ما أعده الله تعالى للمجاهد في الجنة من الدرجات، حديث: 1884، وسنن النسائي، الجهاد، درجة المجاهد في سبيل الله عزوجل، حديث: 3133. ² صحیح البخاری، الإيمان، باب من قال: إن الإيمان هو العمل، حديث: 26، وصحیح مسلم، الإيمان، باب بیان كون الإيمان بالله تعالى أفضل الأعمال، حديث: 83. ³ التوبة

سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«مَنْ مَاتَ وَلَمْ يَغْزُ، وَلَمْ يُحَدِّثْ بِهِ نَفْسَهُ، مَاتَ عَلَى شُعْبَةٍ مِّنْ نَّفَاقٍ»

”جو شخص مر گیا اور اللہ کی راہ میں لڑائی نہیں کی، یہاں تک کہ اپنے جی میں اس کی خواہش بھی نہیں کی تو وہ نفاق کے ایک شعبے پر مرا۔“¹

جہاد کی ترغیب و تشویق: اللہ تعالیٰ نے اپنے بندوں کو اپنی جان اور مال کے ساتھ جہاد کرنے کا حکم دیا ہے اور ان کے لیے واجب کیا ہے کہ وہ اس کی راہ میں نکلیں۔ اور اس کام کو بھاری جاننا حرام قرار دیا ہے۔ اس بارے میں اللہ تعالیٰ کا فرمان ہے:

﴿انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ ذَلِكُمْ خَيْرٌ لَّكُمْ إِن كُنْتُمْ تَعْلَمُونَ﴾

”تم ہلکے (بھی) نکلو اور بوجھل (بھی) اور اپنے مال اور اپنی جان سے اللہ کی راہ میں جہاد کرو، یہ تمہارے لیے بہت بہتر ہے اگر تم علم رکھتے ہو۔“²

اور اللہ تعالیٰ نے فرمایا:

﴿يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ انْفِرُوا فِي سَبِيلِ اللَّهِ إِذَا قُلْتُمْ إِلَى الْأَرْضِ طَرَأْتُمْ بِهَا الْحَيَاةَ الدُّنْيَا مِنَ الْآخِرَةِ ۚ فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ﴾

”اے ایمان والو! تمہیں کیا ہو گیا ہے، جب تم سے کہا جاتا ہے کہ اللہ کی راہ میں نکلو تو تم زمین کی طرف بوجھل ہو جاتے ہو، کیا تم آخرت کے مقابلے میں دنیاوی زندگی پر ترجیح گئے ہو؟ چنانچہ دنیا کی زندگی کا فائدہ تو آخرت کے مقابلے میں بہت ہی حقیر ہے۔“³

انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

«لَعَدْوَةٌ فِي سَبِيلِ اللَّهِ أَوْ رَوْحَةٌ خَيْرٌ مِّنَ الدُّنْيَا وَمَا فِيهَا»

”کسی قدر صبح کے وقت اللہ کی راہ میں نکلنا یا شام کے وقت، دنیا اور جو کچھ دنیا میں ہے (سب) سے بڑھ کر ہے۔“⁴

¹ صحیح مسلم، الإمارة، باب ذم من مات ولم يغز ولم يحدث نفسه بالغزو، حدیث: 1910، و سنن النسائي، الجهاد، التشديد في ترك الجهاد، حدیث: 3099. ² التوبة 9: 41. ³ التوبة 9: 38. ⁴ صحیح البخاری، الجهاد والسير، باب الغدوة والروحة في سبيل الله، وقاب قوس أحدكم في الجنة، حدیث: 2792، و صحیح مسلم، الإمارة، باب فضل الغدوة والروحة في سبيل الله، حدیث: 1880.

جہاد فرض کفایہ اور فرض عین کب ہوتا ہے؟ جہاد فرض کفایہ اس وقت ہوگا جب مسلمانوں کی ایک جماعت یہ فریضہ ادا کر رہی ہو کیونکہ اللہ تعالیٰ کا فرمان ہے:

﴿وَمَا كَانَ الْمُؤْمِنُونَ لِيَنفِرُوا كَآفَّةً﴾

”اور مومنوں کے لیے مناسب نہیں کہ وہ سب ہی نکل کھڑے ہوں۔“¹

لیکن جب امام المسلمین مسلمانوں کو جہاد میں شرکت کی عام دعوت دے یا دشمن مسلمانوں کے علاقے پر چڑھ دوڑے تو (اس علاقے کے لوگوں پر) جہاد فرض عین ہو جاتا ہے۔ اللہ تعالیٰ کا فرمان ہے:

﴿إِلَّا تَنفِرُوا يَحْذِبْكُمْ عَدَاِبًا أَلِيمًا ۖ وَيَسْتَبْدِلْ قَوْمًا غَيْرَكُمْ وَلَا تَضُرُّوهُ شَيْئًا ۗ وَاللَّهُ عَلَىٰ كُلِّ شَيْءٍ قَدِيرٌ﴾

”اگر تم نہیں نکلو گے تو وہ (اللہ) تمہیں دردناک عذاب دے گا اور بدل کر تمہارے علاوہ کسی اور قوم کو لے آئے گا اور تم اس کا کچھ بھی نہ بگاڑ سکو گے اور اللہ ہر چیز پر خوب قادر ہے۔“²

جہاد غیر صالح قائد کی قیادت میں بھی جائز ہے: جہاد واجب ہونے کے لیے یہ کوئی شرط نہیں کہ حاکم یا قائد عادل ہو۔ بلکہ جہاد غیر صالح حاکم و قائد کی قیادت میں بھی جائز ہے۔ کتاب و سنت میں جہاد کے وجوب، اس کی فضیلت اور ترغیب میں جتنے بھی بیانات آئے ہیں، ان میں ایسی کوئی قید اور شرط نہیں کہ حاکم اعلیٰ اور قائد عسا کر عادل ہو بلکہ جہاد دین کے فرائض میں سے ایک ایسا اساسی فریضہ ہے جو اللہ نے اپنے بندوں پر زمان، مکان یا شخص اور اس کے عادل یا ظالم ہونے کے ساتھ مشروط نہیں ٹھہرایا، نہ علمی آثار میں ایسی کوئی دلیل ہے۔

نظمی جہاد میں والدین سے اجازت لینا ضروری ہے: عبد اللہ بن عمرو رضی اللہ عنہما سے روایت ہے کہ ایک شخص نبی صلی اللہ علیہ وسلم کی خدمت میں حاضر ہوا اور آپ سے جہاد میں شرکت کے لیے اجازت چاہی، آپ نے اس سے دریافت فرمایا:

«أَحْيَىٰ وَالِدَاكَ؟» قَالَ: نَعَمْ، قَالَ: «فَفِيهِمَا فَجَاهِدْ»

”کیا تیرے ماں باپ زندہ ہیں؟“ اس نے کہا: جی ہاں۔ آپ نے فرمایا: ”تو ان دونوں میں جہاد کر۔“³

اخلاص کیساتھ جہاد کرنا حقوق العباد کے سوا تمام گناہوں کا کفارہ ہے: عبد اللہ بن عمرو بن عاص رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا: «يُغْفَرُ لِلشَّهِيدِ كُلِّ ذَنْبٍ، إِلَّا الدِّينَ»

1 التوبة 9: 122. 2 التوبة 9: 39. 3 صحيح البخاري، الجهاد والسير، باب الجهاد بإذن الأبوين، حديث: 3004،

وصحيح مسلم، البر والصلة، باب بر الوالدين، وأيهما أحق به، حديث: 2549.

”شہید کے سارے گناہ معاف کر دیے جاتے ہیں مگر قرضہ (معاف نہیں۔)“^①

حقوق العباد ادا کرنا لازم ہے بغیر اس امتیاز کے کہ یہ حقوق خون سے متعلق ہوں یا عزت سے یا مال سے، ان میں کوئی فرق نہیں۔

اشد ضرورت کے بغیر جہاد میں مشرکین سے مدد نہیں لی جاسکتی: ام المؤمنین عائشہ رضی اللہ عنہا سے روایت ہے کہ نبی صلی اللہ علیہ وسلم بدر کی طرف روانہ ہوئے، جب آپ حرہ و برہ کے مقام پر پہنچے تو آپ کو ایک آدمی ملا، اس شخص کی جرأت و شجاعت کا بڑا شہرہ تھا، صحابہ کرام رضی اللہ عنہم نے جب اس کو دیکھا تو بہت خوش ہوئے، اس نے رسول اللہ صلی اللہ علیہ وسلم سے عرض کیا کہ میں حاضر ہوں تاکہ آپ کی متابعت کروں اور آپ کے ساتھ اس مہم میں شریک ہو جاؤں۔ نبی صلی اللہ علیہ وسلم نے اس سے پوچھا:

«تَوَمَّنْ بِاللَّهِ وَرَسُولِهِ؟» قَالَ: لَا، قَالَ: «فَارْجِعْ، فَلَنْ أَسْتَعِينَ بِمُشْرِكٍ»

”کیا تم اللہ اور اس کے رسول پر ایمان رکھتے ہو؟“ اس نے کہا: نہیں، آپ نے فرمایا: ”واپس چلے جاؤ، میں کسی مشرک سے ہرگز مدد نہیں لوں گا۔“

ام المؤمنین عائشہ رضی اللہ عنہا بیان کرتی ہیں کہ آپ چلتے رہے حتیٰ کہ جب ہم مقام شجرہ پر پہنچے تو وہ شخص آپ کی خدمت میں آیا اور وہی بات کہی جو پہلے کہی تھی تو آپ نے بھی پھر یہی ارشاد فرمایا:

«فَارْجِعْ فَلَنْ أَسْتَعِينَ بِمُشْرِكٍ»

”واپس چلے جاؤ، میں کسی مشرک سے ہرگز مدد نہیں لوں گا۔“

وہ پھر لوٹ کر آیا، بیداء مقام پر آپ کی خدمت میں پیش ہوا اور اپنی عرض داشت دہرائی، آپ نے پھر پوچھا:

«تَوَمَّنْ بِاللَّهِ وَرَسُولِهِ؟» «کیا تو اللہ اور اس کے رسول پر ایمان رکھتا ہے؟»

اس نے کہا: جی ہاں، تب آپ نے فرمایا: «فَانْطَلِقْ»^② ”تو چلو!“

”حرہ و برہ“ مدینہ سے تقریباً چار میل کے فاصلے پر ہے۔

اہل لشکر پر اپنے امیر کی اطاعت لازم ہے، البتہ اللہ تعالیٰ کے کسی حکم کی نافرمانی والی بات نہ مانی جائے: ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

① صحیح مسلم، الإمارة، باب من قتل في سبيل الله كفر خطاياہ إلا الدين، حدیث: 1886. ② صحیح مسلم، الإمارة،

باب كراهة الاستعانة في الغزو بكافر إلا لحاجة.....، حدیث: 1817.

«مَنْ أَطَاعَنِي فَقَدْ أَطَاعَ اللَّهَ، وَمَنْ عَصَانِي فَقَدْ عَصَى اللَّهَ، وَمَنْ أَطَاعَ أَمِيرِي فَقَدْ أَطَاعَنِي، وَمَنْ عَصَى أَمِيرِي فَقَدْ عَصَانِي»

”جس نے میری اطاعت کی، اس نے اللہ کی اطاعت کی اور جس نے میری نافرمانی کی، اس نے اللہ کی نافرمانی کی اور جس نے میرے امیر کی اطاعت کی، اس نے میری اطاعت کی اور جس نے میرے امیر کی نافرمانی کی، اس نے میری نافرمانی کی۔“³

امیر کے لیے اہل لشکر سے مشورہ کرنا اور نوازش کا سلوک کرنا اور حرام سے بچائے رکھنا ضروری ہے: اللہ تعالیٰ کا حکم ہے: ﴿وَشَاوِرْهُمْ فِي الْأَمْرِ﴾ ”اور ان سے (اہم) معاملات میں مشورہ کریں۔“²

انس رضی اللہ عنہ سے روایت ہے کہ جب رسول اللہ ﷺ کو اطلاع ملی کہ ابوسفیان آ رہا ہے تو آپ نے مشورہ کیا، ابوبکر رضی اللہ عنہ نے بات کی، آپ نے اس سے رخ پھیر لیا، عمر رضی اللہ عنہ نے بات کی تو آپ نے اس سے بھی رخ پھیر لیا، تب سعد بن عبادہ رضی اللہ عنہ کھڑے ہوئے اور بولے: کیا آپ کی مراد ہم ہے؟ اے اللہ کے رسول! قسم اس ذات کی جس کے ہاتھ میں میری جان ہے! اگر آپ حکم دیں کہ ہم اس سمندر میں کود جائیں تو ہم بے دریغ اس میں کود پڑیں گے اور اگر حکم فرمائیں کہ برک الغماد تک ان کا تعاقب کریں، تو ہم ایسا بھی کر گزریں گے۔³

ام المؤمنین عائشہ رضی اللہ عنہا سے روایت ہے کہ میں نے رسول اللہ ﷺ سے سنا، آپ فرما رہے تھے:

«اللَّهُمَّ! مَنْ وَّلِيَّيَ مِنْ أَمْرِ أُمَّتِي شَيْئًا فَسَقَّ عَلَيْهِمْ، فَاسْقُ عَلَيْهِ، وَمَنْ وَّلِيَّيَ مِنْ أَمْرِ أُمَّتِي شَيْئًا فَفَرَّقَ بِهِمْ، فَارْفُقْ بِهِ»

”اے اللہ! جو شخص میری امت کے کسی معاملے کا ذمہ دار بنا اور پھر اس نے ان پر مشقت ڈالی تو تو بھی اس پر مشقت ڈال اور جو میری امت کے کسی معاملے کا ذمہ دار بنا اور اس نے ان کے ساتھ نرمی کا برتاؤ کیا تو تو بھی اس کے ساتھ نرمی کا برتاؤ فرما۔“⁴

حاصلے کا ارادہ ہو تو امام کو حکمت و توریہ سے کام لینا چاہیے: کعب بن مالک رضی اللہ عنہ سے روایت ہے کہ رسول اللہ ﷺ جب بھی کسی غزوے کا ارادہ فرماتے تو توریہ کرتے۔⁵

1 صحیح البخاری، الأحکام، باب قول اللہ تعالیٰ: ﴿أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾، حدیث: 7137، وصحیح مسلم، الإمامة، باب وجوب طاعة الأمراء في غير معصية، حدیث: 1835. 2 آل عمران 3: 159. 3 صحیح مسلم، الجهاد، باب غزوة بدر، حدیث: 1779. 4 صحیح مسلم، الإمامة، باب فضيلة الأمير العادل وعقوبة الجائر، حدیث: 1828. 5 صحیح البخاری، المغازی، باب حدیث کعب بن مالک، حدیث: 4418، وصحیح مسلم، التوبة، باب

حملے سے پہلے مکمل معلومات حاصل کرنی چاہئیں: جابر بن عبد اللہ رضی اللہ عنہما بیان کرتے ہیں کہ غزوہ احزاب کے موقع پر نبی کریم ﷺ نے فرمایا: کفار کے لشکر کی خبریں کون لائے گا؟ زبیر رضی اللہ عنہ نے عرض کیا کہ میں تیار ہوں، پھر نبی کریم ﷺ نے پوچھا: کفار کے لشکر کی خبریں کون لائے گا؟ اس مرتبہ بھی زبیر رضی اللہ عنہ نے کہا کہ میں، پھر نبی کریم ﷺ نے تیسری مرتبہ پوچھا کہ کفار کے لشکر کی خبریں کون لائے گا؟ زبیر رضی اللہ عنہ نے اس مرتبہ بھی اپنے آپ کو پیش کیا۔ اس پر رسالت مآب ﷺ نے فرمایا:

«إِنَّ لِكُلِّ نَبِيٍّ حَوَارِيًّا وَإِنَّ حَوَارِيَّ الزُّبَيْرِ» "ہر نبی کا ایک حواری ہوتا ہے، میرا حواری زبیر ہے۔" ¹

لشکر ترتیب دینا اور جھنڈے مہیا کرنا مسنون ہے: براء بن عازب رضی اللہ عنہما سے روایت ہے کہ رسول اللہ ﷺ نے احد کے دن پیدل افراد پر عبد اللہ بن جبیر رضی اللہ عنہما کو امیر بنایا، ان کی تعداد پچاس تھی، ان سے فرمایا:

«إِنْ رَأَيْتُمُونَا تَخَطَفْنَا الطَّيْرَ فَلَا تَبْرَحُوا مَكَانَكُمْ هَذَا حَتَّى أُرْسِلَ إِلَيْكُمْ وَإِنْ رَأَيْتُمُونَا هَرَمْنَا الْقَوْمَ وَأَوْطَأْنَا هُمْ فَلَا تَبْرَحُوا حَتَّى أُرْسِلَ إِلَيْكُمْ»،

"اگر تم ہمیں اس حالت میں دیکھو کہ ہمیں پرندے نوچ رہے ہیں تب بھی تم اپنی یہ جگہ نہ چھوڑنا جب تک کہ میں تمہیں پیغام نہ بھیجوں، اگر تم دیکھو کہ ہم نے دشمن کو شکست دے دی ہے اور ان کا لشکر روند ڈالا ہے، تب بھی یہ جگہ نہ چھوڑنا حتیٰ کہ میں پیغام بھیجوں۔" ²

جابر رضی اللہ عنہ نے مرفوع حدیث میں بیان کیا کہ فتح مکہ کے دن نبی ﷺ کا جھنڈا سفید رنگ کا تھا۔ ³

آداب جہاد: بریدہ رضی اللہ عنہ سے روایت ہے کہ رسول اللہ ﷺ جب کسی کو کسی لشکر یا مہم کا امیر بناتے تو اسے بالخصوص شخصی طور پر اپنی ذات میں اور اپنے ساتھیوں کے سلسلے میں اللہ کا تقویٰ اختیار کرنے کی وصیت کرتے اور فرماتے:

«أُعْزُوا بِاسْمِ اللَّهِ، فِي سَبِيلِ اللَّهِ، فَأَتَلُوا مَنْ كَفَرَ بِاللَّهِ، أُعْزُوا فَلَا تَعْلُوا وَلَا تَغْدِرُوا وَلَا تَمْشُوا وَلَا تَقْتُلُوا وَلِيْدًا، وَإِذَا لَقَيْتَ عَدُوَّكَ مِنَ الْمُشْرِكِينَ فَادْعُهُمْ إِلَى ثَلَاثِ خِصَالٍ - أَوْ خِلَالٍ - ، فَأَيْتَهُنَّ مَا أَجَابُوكَ فَأَقْبَلْ مِنْهُمْ وَكُفَّ عَنْهُمْ، ثُمَّ

« حدیث توبۃ کعب بن مالک وصاحبہ، حدیث: 2769. 1 صحیح البخاری، المغازی، باب غزوة الخندق وهي الأحزاب، حدیث: 4113، وصحیح مسلم، فضائل الصحابة، باب من فضائل طلحة والزبیر رضی اللہ عنہما، حدیث: 2415. 2 صحیح البخاری، الجہاد والسير، باب ما یکره من التنازع والاختلاف فی الحرب، حدیث: 3039. 3 [حسن] سنن أبي داود، الجہاد، باب فی الرایات والألویة، حدیث: 2592، وجامع الترمذی، الجہاد، باب ماجاء فی الألویة، حدیث: 1679، وسنن ابن ماجه، الجہاد، باب الرایات والألویة، حدیث: 2817.

اذْعُهُمْ إِلَى الْإِسْلَامِ، فَإِنْ أَجَابُوكَ فَاقْبَلْ مِنْهُمْ وَكُفَّ عَنْهُمْ، ثُمَّ اذْعُهُمْ إِلَى التَّحْوِيلِ مِنْ دَارِهِمْ إِلَى دَارِ الْمُهَاجِرِينَ، وَأَخْبِرْهُمْ أَنَّكُمْ، إِنْ فَعَلُوا ذَلِكَ، فَلَهُمْ مَا لِلْمُهَاجِرِينَ، وَعَلَيْهِمْ مَا عَلَى الْمُهَاجِرِينَ، فَإِنْ أَبَوْا أَنْ يَتَحَوَّلُوا مِنْهَا، فَأَخْبِرْهُمْ أَنَّكُمْ يَكُونُونَ كَأَعْرَابِ الْمُسْلِمِينَ، يَجْرِي عَلَيْهِمْ حُكْمُ اللَّهِ الَّذِي يَجْرِي عَلَى الْمُؤْمِنِينَ، وَلَا يَكُونُ لَهُمْ فِي الْعَنِيمَةِ وَالْفَيْءِ شَيْءٌ، إِلَّا أَنْ يُجَاهِدُوا مَعَ الْمُسْلِمِينَ، فَإِنْ هُمْ أَبَوْا فَسَلِّمُهُمُ الْجَزِيَّةَ، فَإِنْ هُمْ أَجَابُوكَ فَاقْبَلْ مِنْهُمْ وَكُفَّ عَنْهُمْ، فَإِنْ هُمْ أَبَوْا فَاسْتَعِينِ بِاللَّهِ وَقَاتِلْهُمْ»

”جہاد کرو نکلو اللہ کے نام سے، اللہ کی راہ میں اور ان لوگوں سے لڑو جو اللہ کا انکار کرتے ہیں، جہاد کرنا، (مال غنیمت میں) خیانت نہیں کرنا، دھوکہ نہ دینا، لاشوں کا مثلہ نہیں کرنا، کسی بچے کو قتل مت کرنا اور جب تم اپنے مشرک دشمن سے ملو تو اسے تین باتوں میں سے ایک کی دعوت دینا۔ وہ جو بھی قبول کر لیں تو تم بھی قبول کر لینا اور لڑائی سے باز رہنا۔ انھیں اسلام کی دعوت دینا، اگر وہ قبول کر لیں تو تم بھی قبول کر لینا اور اپنے ہاتھ روک لینا، پھر انھیں دعوت دینا کہ اپنے گھروں سے مہاجرین کے علاقے میں منتقل ہو جائیں، انھیں بتانا کہ اگر وہ ایسا کر لیں گے تو ان کے وہی حقوق ہوں گے جو مہاجرین کے ہیں، ان کے فرائض بھی وہی ہوں گے جو مہاجرین کے ہیں۔ اگر وہ منتقل ہونے سے انکار کریں تو انھیں بتا دینا کہ تمہاری حیثیت دیہی مسلمانوں کی سی ہوگی، ان پر اللہ کا حکم نافذ ہوگا جو اہل ایمان پر جاری ہوتا ہے اور ان کا غنیمت یا فے میں کوئی حصہ نہیں ہوگا الا یہ کہ مسلمانوں کے ساتھ مل کر جہاد میں حصہ لیں۔ اگر وہ اسلام سے انکار کر دیں تو انھیں جزیے کی پیش کش کرنا، وہ قبول کر لیں تو تم بھی قبول کر لینا اور اپنے ہاتھ روک لینا، اگر وہ اس سے بھی انکار کر دیں تو ان کے خلاف اللہ سے مدد چاہنا اور ان سے (ڈٹ کر) جنگ کرنا۔“¹

عورتوں، بچوں اور بوڑھوں کو قتل کرنا حرام ہے: عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے کسی غزوے میں ایک عورت کی لاش پائی گئی، اسے قتل کر دیا گیا تھا، آپ نے عورتوں اور بچوں کے قتل کی ممانعت فرمادی۔²

1 صحیح مسلم، الجہاد، باب تأمیر الإمام الأمراء علی البعوث.....، حدیث: 1731، وسنن أبي داود، الجہاد، باب في دعاء المشركين، حدیث: 2612، 2613، وجامع الترمذی، الذیات، باب ماجاء في النهي عن المثلة، حدیث: 1408 و1617.
2 صحیح البخاری، الجہاد والسير، باب قتل الصبيان في الحرب، حدیث: 3014، 3015 و صحیح مسلم، الجہاد، باب تحريم قتل النساء والصبيان في الحرب، حدیث: 1744.

نعشوں کا مشلہ کرنا اور جلانا حرام ہے: مشلہ کے متعلق اوپر بتایا جا چکا ہے کہ یہ عمل حرام ہے۔ ابو ہریرہ رضی اللہ عنہ سے روایت ہے کہ رسول اللہ ﷺ نے ہمیں ایک مہم پر بھیجا اور فرمایا:

«إِنْ وَجَدْتُمْ فَلَانًا وَفَلَانًا فَأَحْرِقُوهُمَا بِالنَّارِ». ثُمَّ قَالَ رَسُولُ اللَّهِ ﷺ حِينَ أَرَدْنَا الْخُرُوجَ: «إِنِّي أَمَرْتُكُمْ أَنْ تُحْرِقُوا فَلَانًا وَفَلَانًا، وَإِنَّ النَّارَ لَا يُعَذَّبُ بِهَا إِلَّا اللَّهُ، فَإِنْ وَجَدْتُمُوهُمَا فَاقْتُلُوهُمَا»

”اگر تم فلاں فلاں کو پاؤ تو انہیں آگ میں جھونک کر جلا ڈالنا۔“ پھر جب ہم نکلنے لگے تو فرمایا: ”میں نے تمہیں فلاں فلاں کے متعلق کہا تھا کہ انہیں جلا ڈالنا، مگر آگ کا عذاب اللہ کے سوا اور کوئی نہیں دے سکتا اگر تم انہیں پاؤ تو قتل کر دینا۔“¹

میدانِ قتال سے فرار حرام ہے: سورہ انفال میں ہے:

«وَمَنْ يُؤَلِّمَهُ يَوْمَئِذٍ دُبْرَةً إِلَّا مُتَحَرِّقًا لِقِتَالٍ أَوْ مُتَحَيِّزًا إِلَى فِئَةٍ فَقَدْ بَاءَ بِغَضَبٍ مِنَ اللَّهِ وَمَأْوَاهُ جَهَنَّمُ وَيُسَّ الْمَصِيدُ»

”اور جو شخص اس دن ان سے پیٹھ پھیرے گا، سوائے اس شخص کے جو لڑائی کے لیے پینتر بدلنے والا ہو یا (اپنے) کسی گروہ کی پناہ لینے والا ہو، تو یقیناً وہ اللہ کا غضب لے کر لوٹا اور اس کا ٹھکانا جہنم ہے اور وہ بہت بری لوٹنے کی جگہ ہے۔“²

دشمن پر شب خون مارنا جائز ہے: صعّب بن جشمہ رضی اللہ عنہ سے روایت ہے، کہتے ہیں کہ رسول اللہ ﷺ ابواء یا ودان مقام پر میرے پاس سے گزرے، آپ سے مشرکین کے ایسے گھروں کے بارے میں پوچھا گیا جن پر شب خون مارا جاتا ہے اور اس کی زد میں ان کی عورتیں اور بچے بھی آجاتے ہیں۔ آپ نے فرمایا:

«هُمْ مِّنْهُمْ». وَسَمِعْتُهُ يَقُولُ: «لَا حِمَىٰ إِلَّا لِلَّهِ وَرَسُولِهِ ﷺ»

”وہ انہی میں سے ہیں۔“ صعّب رضی اللہ عنہ مزید کہتے ہیں کہ میں نے آپ سے سنا: ”کسی علاقے کو اپنے لیے خاص اور محفوظ بنانا صرف اللہ اور اس کے رسول ہی کا حق ہے۔“³

جنگ میں دشمن کو جھانسہ دیا جا سکتا ہے: جابر بن عبد اللہ رضی اللہ عنہما سے روایت ہے کہ رسول اللہ ﷺ نے فرمایا:

¹ صحیح البخاری، الجہاد والسیر، باب لا یعذب بعذاب اللہ، حدیث: 3016. ² الأنفال 8: 16. ³ صحیح البخاری، الجہاد والسیر، باب أهل الدار بیبوتون فیصاب الولدان والذرائی، حدیث: 3012، وصحیح مسلم، الجہاد، باب جواز قتل النساء والصبیان فی البیات من غیر تعمد، حدیث: 1745.

«الْحَرْبُ خُدْعَةٌ» لڑائی دھوکے کا نام ہے۔¹

امام نووی رحمۃ اللہ علیہ شرح مسلم میں فرماتے ہیں: علماء کا اتفاق ہے کہ لڑائی میں کفار کو جس طرح بھی ممکن ہو، دھوکا دینا جائز ہے، مگر عہد و پیمانہ توڑا جائے۔²

جنگ میں (دشمن سے) جھوٹ بھی جائز ہے: جابر رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«مَنْ لَكَعْبِ بْنِ الْأَشْرَفِ؟» فَقَالَ مُحَمَّدُ بْنُ مَسْلَمَةَ: أَتُحِبُّ أَنْ أَقْتُلَهُ؟ قَالَ: «نَعَمْ»، قَالَ: فَأَذِّنْ لِي فَأَقُولَ، قَالَ: «قَدْ فَعَلْتُ»

”کون ہے کعب بن اشرف کے لیے (کہ اسے ٹھکانے لگا دے)؟“ محمد بن مسلمہ رضی اللہ عنہ نے عرض کیا: کیا آپ پسند فرمائیں گے کہ میں اسے قتل کر دوں؟ فرمایا: ”ہاں۔“ اس نے کہا: پھر مجھے اجازت دیجیے کہ میں اس کے سامنے کوئی بات بنا سکوں، آپ نے فرمایا: ”ہاں اجازت ہے۔“³

مال غنیمت کے بارے میں احکام

مال غنیمت کی اہل لشکر اور دوسرے مصارف میں تقسیم کیسے کی جائے؟ مال غنیمت کے پانچ حصے کرنے پر سبھی اہل علم متفق ہیں۔ ان میں سے خمس، یعنی پانچواں حصہ درج ذیل سورہ انفال کی آیت میں بتائے گئے طریقے کے مطابق خرچ کیا جائے گا اور باقی چار حصے اہل لشکر میں تقسیم کیے جائیں گے۔ سورہ انفال میں اللہ تعالیٰ کا فرمان ہے:

﴿وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ ۚ إِن كُنتُمْ أمنتُمْ بِاللَّهِ وَمَا أُنزَلْنَا عَلَىٰ عَبْدِنَا يَوْمَ الْفُرْقَانِ يَوْمَ التَّقِيهِ الْجُنَّحِينَ ط وَاللَّهُ عَلَىٰ كُلِّ شَيْءٍ قَدِيرٌ﴾

”اور (اے مسلمانو!) جان لو کہ تم جو کچھ بھی مال غنیمت حاصل کرو، اس میں سے پانچواں حصہ یقیناً اللہ کے لیے ہے اور رسول کے لیے اور (اس کے) رشتے داروں، یتیموں، مسکینوں اور مسافروں کے لیے ہے۔ اگر تم اللہ پر ایمان لائے ہو اور اس پر جو ہم نے اپنے بندے پر فیصلے کے دن اتارا جس دن دونوں جوں میں ٹکراؤ

¹ صحیح مسلم، الجہاد، باب جواز الخداع في الحرب، حدیث: 1740. ² شرح صحیح مسلم: 67/12، حدیث: 1740.

³ صحیح البخاری، الجہاد والسير، باب الفتك بأهل الحرب، حدیث: 3032، و صحیح مسلم، الجہاد، باب قتل كعب

بن الأشرف طاغوت اليهود، حدیث: 1801.

ہوا تھا اور اللہ ہر چیز پر خوب قدرت رکھتا ہے۔“¹

شہسوار کو غنیمت میں سے تین حصے اور پیدل کو ایک حصہ ملتا ہے: سیدنا ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے خیبر کے موقع پر گھوڑے کے لیے دو حصے اور پیدل کو ایک حصہ دیا تھا۔ نافع نے اس کی وضاحت یوں کی کہ اگر آدمی کے پاس گھوڑا ہو تو اسے کل تین حصے ملیں گے۔ اگر اس کے پاس گھوڑا نہ ہو تو اس کے لیے صرف ایک حصہ ہے۔²

غنیمت میں سے کن کو حصہ ملے گا؟ جو لوگ جنگ کے لیے نکل چکے ہوں، خواہ وہ قوی ہوں یا ضعیف، لڑائی میں باقاعدہ شرکت کی ہو یا نہ کی ہو، غنیمت میں سب برابر ہیں، مصعب بن سعد رضی اللہ عنہ سے روایت ہے کہ میرے والد سعد رضی اللہ عنہ نے خیال ظاہر کیا کہ انھیں دوسروں پر فضیلت حاصل ہے۔ اس پر نبی صلی اللہ علیہ وسلم نے فرمایا: «هَلْ تَنْصَرُونَ وَتَرْزُقُونَ إِلَّا بِضَعْفَائِكُمْ؟» «تمہیں مدد اور رزق تمہارے کمزوروں ہی کی بنا پر ملتا ہے۔»³

ابن عباس رضی اللہ عنہما سے روایت ہے کہ بدر کے موقع پر جب لڑائی میں شریک ہونے والوں اور شریک نہ ہونے والوں میں مال غنیمت کے بارے میں بحث و تکرار ہوئی تو رسول اللہ صلی اللہ علیہ وسلم نے اسے ان دونوں فریقوں کے درمیان برابر برابر تقسیم فرمایا۔⁴

لشکر کے بعض افراد کو خصوصی انعام دینا جائز ہے: عبد اللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم کچھ لوگوں کو کسی مہم پر روانہ کرتے تھے تو انھیں دوسرے اہل لشکر جیسے مال غنیمت کے علاوہ خاص انعام بھی مرحمت فرماتے تھے، البتہ خمس سب میں واجب ہے۔⁵

امام کو خاص انتخاب کا حق حاصل ہے اور غنیمت کا حصہ بھی: ام المؤمنین عائشہ رضی اللہ عنہا کا بیان ہے کہ ام المؤمنین صفیہ رضی اللہ عنہا رسول اللہ صلی اللہ علیہ وسلم کے لیے ان کے خاص حق انتخاب کے تحت صفی میں سے تھیں۔⁶

عورتوں اور بچوں کے لیے مال غنیمت میں کوئی حصہ نہیں: یزید بن ہرمل سے روایت ہے کہ نجدہ بن عامر

¹ الأنفال 41:8. ² صحیح البخاری، المغازی، باب غزوة خیبر، حدیث: 4228، وصحیح مسلم، الجہاد، باب کیفیة قسمة الغنیمة بین الحاضرين، حدیث: 1762. ³ صحیح البخاری، الجہاد والسير، باب من استعان بالضعفاء والصالحين فی الحرب، حدیث: 2896. ⁴ [صحیح] سنن أبي داود، الجہاد، باب فی النفل، حدیث: 2737، والمستدرک للحاکم: 132، 131/2. ⁵ صحیح البخاری، فرض الخمس، باب: ومن الدلیل علی أن الخمس لنواب المسلمین، حدیث: 3135، وصحیح مسلم، الجہاد، باب الأنفال، حدیث: 1750. ⁶ [حسن] سنن أبي داود، الخراج، باب ماجاء فی سهم الصفی، حدیث: 2994. امیر کا مال غنیمت میں سے تقسیم سے قبل ہی اپنے لیے انتخاب کردہ شے کو صفی کہتے ہیں۔

حروری نے ابن عباس رضی اللہ عنہما کی خدمت میں یہ سوالات بھیجے: غلام اور عورت جب معرکے میں موجود ہوں تو کیا ان کا مال غنیمت میں کوئی حصہ ہے؟ اور بچوں کے قتل کا کیا حکم ہے؟ اور یتیم سے اس کے یتیم ہونے کا حکم کب اٹھتا ہے اور ذوی القربیٰ کون ہیں؟ جواباً انھوں نے یزید سے کہا: اسے لکھ بھیجو اور اگر مجھے یہ امید ہوتی کہ وہ کسی حماقت میں نہیں پڑے گا تو میں اسے کچھ نہ لکھتا، بہر حال اسے لکھ: تم نے پوچھا ہے کہ عورت اور غلام اگر غنیمت کے موقع پر حاضر ہوں تو کیا کچھ دیا جائے گا یا نہیں؟ جان لو! ان کے لیے کچھ نہیں ہے، سوائے اس کے کہ انھیں قوم کی غنیمتوں میں سے کچھ عطیہ دے دیا جائے۔¹

امام کے لیے مؤلفۃ القلوب کو ترجیح دینا جائز ہے: عبداللہ بن مسعود رضی اللہ عنہ سے روایت ہے کہ حنین کے موقع پر نبی صلی اللہ علیہ وسلم نے کچھ لوگوں کو مال غنیمت دینے میں ترجیح دی۔ اقرع بن حابس کو سواونٹ دیے، عیینہ کو بھی اتنا ہی حصہ دیا، عرب کے شرفاء کو بھی ترجیح دی، اس موقع پر ایک آدمی بول پڑا: اللہ کی قسم! اس تقسیم میں عدل نہیں کیا گیا، نہ اللہ کی رضا چاہی گئی، میں نے کہا: اللہ کی قسم! میں یہ بات رسول اللہ صلی اللہ علیہ وسلم کو ضرور بتاؤں گا۔ چنانچہ میں نے یہ بات کہہ دی۔ آپ نے فرمایا:

«فَمَنْ يَّعْدِلُ إِذَا لَمْ يَّعْدِلِ اللَّهُ وَرَسُولُهُ، رَحِمَ اللَّهُ مُوسَى قَدْ أُوْذِيَ بِأَكْثَرِ مِنْ هَذَا فَصَبْرًا»

”اگر اللہ اور اس کے رسول ہی نے عدل نہ کیا تو کون عدل کرے گا؟ اللہ تعالیٰ موسیٰ علیہ السلام پر رحم فرمائے، انھیں اس سے زیادہ ایذا دی گئی، پھر بھی انھوں نے صبر کیا۔“²

کفار سے کسی مسلمان کا مال واپس لیا جائے تو وہ اس کے مالک ہی کو دیا جائے گا: ابن عمر رضی اللہ عنہما سے روایت ہے، فرماتے ہیں کہ میرا ایک گھوڑا بھاگ گیا، اسے دشمن نے پکڑ لیا۔ اللہ تعالیٰ نے مسلمانوں کو کافروں پر غلبہ عطا فرمایا تو وہ گھوڑا مجھے واپس کر دیا گیا۔ یہ رسول اللہ صلی اللہ علیہ وسلم کے زمانے کی بات ہے، پھر میرا ایک غلام بھاگ گیا اور رومیوں سے جا ملا، مسلمان ان پر غالب آ گئے تو خالد بن ولید رضی اللہ عنہ نے وہ غلام مجھے واپس کر دیا۔ یہ نبی صلی اللہ علیہ وسلم کے عہد مبارک کے بعد کی بات ہے۔³

¹ صحیح مسلم، الجہاد، باب النساء الغازیات یرضخ لهن ولا یسھم.....، حدیث: 1812. ² صحیح البخاری، فرض الخمس، باب ما کان النبی یعطي المؤلفۃ قلوبہم.....، حدیث: 3150، و صحیح مسلم، الزکاة، باب إعطاء المؤلفۃ قلوبہم علی الإسلام.....، حدیث: 1062. ³ صحیح البخاری، الجہاد والسیر، باب إذا غنم المشرکون مال المسلم ثم وجده المسلم، حدیث: 3067.

تقسیم سے پہلے مال غنیمت سے کھانے اور چارے کے علاوہ کوئی فائدہ نہیں اٹھانا چاہیے: روایع بن ثابت انصاری رضی اللہ عنہ سے روایت ہے، نبی صلی اللہ علیہ وسلم نے فرمایا:

«مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يَرْكَبُ دَابَّةً مِّنْ فِيءِ الْمُسْلِمِينَ حَتَّى إِذَا أَعْجَفَهَا رَدَّهَا فِيهِ، وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يَلْبَسُ ثَوْبًا مِّنْ فِيءِ الْمُسْلِمِينَ حَتَّى إِذَا أَخْلَقَهُ رَدَّهُ فِيهِ»

”جو شخص اللہ اور یومِ آخرت پر ایمان رکھتا ہے، وہ مسلمانوں کی غنیمت میں سے کسی جانور پر سوار نہ ہوتی کہ جب وہ اسے کمزور کر دے تو وہ اسے اس میں (مال غنیمت) واپس کر دے، اور جو شخص اللہ اور روزِ آخرت پر ایمان رکھتا ہے، وہ مسلمانوں کی غنیمت میں سے کوئی کپڑا نہ پہنے حتیٰ کہ جب وہ اسے بوسیدہ کر دے تو وہ اسے اس میں (مال غنیمت) واپس کر دے۔“¹

ابن عمر رضی اللہ عنہما سے روایت ہے کہ ہم لوگوں کو غزوات میں شہد اور انگور وغیرہ حاصل ہوتے تھے تو ہم وہ کھا لیا کرتے تھے، ایسی چیزوں کو اٹھا کر خزانے میں جمع نہیں کراتے تھے۔²

خیانت کی حرمت اور اس سے ترہیب کا بیان: ابو ہریرہ رضی اللہ عنہ سے روایت ہے کہ ہم نبی صلی اللہ علیہ وسلم کے ساتھ خیبر کی طرف روانہ ہوئے، اللہ تعالیٰ نے ہمیں فتح دی مگر ہمیں مال غنیمت میں کوئی چاندی سونا نہیں ملا بلکہ عام سامان، غذائی اجناس اور کپڑے ملے۔ پھر ہم وادی کی طرف چلے، رسول اللہ صلی اللہ علیہ وسلم کے ساتھ آپ کا ایک غلام بھی تھا، جسے قبیلہ جزام کے ایک آدمی نے آپ کو ہبہ کیا تھا، اس کا نام رفاعہ بن زید تھا۔ وہ قبیلہ ضیب سے تعلق رکھتا تھا۔ ہم وادی میں اترے، وہ غلام رسول اللہ صلی اللہ علیہ وسلم کے اونٹ کا پالان کھول رہا تھا۔ اچانک اسے ایک تیر لگا، اسی تیر میں اس کی موت لکھی تھی، ہم نے کہا: کیا مبارک ہے اس کے لیے شہادت، اے اللہ کے رسول! آپ نے فرمایا:

”ہرگز نہیں، قسم اس ذات کی جس کے ہاتھ میں میری جان ہے! وہ اونی کبیل اس پر آگ کی صورت میں بھڑک رہا ہے جو اس نے خیبر کے دن غنیمتوں کی تقسیم سے پہلے اچک لیا تھا۔“ لوگ ڈر گئے، پھر ایک شخص ایک تمہہ یاد تو تمسے لے آیا، پس اس نے کہا: اے اللہ کے رسول! یہ مجھے خیبر کے دن ملا تھا، نبی صلی اللہ علیہ وسلم نے فرمایا: ”یہ تمہہ آگ سے ہے، یا فرمایا: ”یہ دو تمسے آگ سے ہیں!“³

[حسن] سنن أبي داود، الجهاد، باب في الرجل ينتفع من الغنيمة بشيء، حديث: 2708، وسنن الدارمي: 152/2، وصحيح ابن حبان (ابن بلبان)، حديث: 4850، ومسند أحمد: 109، 108/4، 109، 108/4، صحيح البخاري، فرض الخمس، باب ما يصيب من الطعام في أرض الحرب، حديث: 3154، 3154، صحيح البخاري، الأيمان والنذور، باب هل يدخل في الأيمان،

ابن عمر رضی اللہ عنہما سے روایت ہے کہ یہودیوں کے قبیلے بنو نضیر اور قریظہ نے جنگ کی تو آپ نے بنو نضیر کو مدینہ منورہ سے جلا وطن کر دیا اور قریظہ کو رہنے دیا، یوں ان پر احسان فرمایا، پھر قریظہ نے بھی جنگ کی، تو آپ نے ان کے مردوں کو قتل کرا دیا، ان کی عورتوں، بچوں اور اموال کو مسلمانوں میں تقسیم کر دیا۔ ان میں سے جو لوگ رسول اللہ ﷺ کے ساتھ آئے، آپ نے ان کو امان دی اور وہ بھی مسلمان ہو گئے۔ اور پھر بنو قینقاع اور بنو حارثہ کے سب یہودیوں کو مدینہ سے نکال دیا گیا، بنو قینقاع عبداللہ بن سلام رضی اللہ عنہ کا قبیلہ تھا۔¹

امام کافر قیدیوں کو قتل کرنے یا فدیہ لے کر آزاد کرنے یا بغیر عوض کے رہا کر دینے کا مجاز ہے: اللہ تعالیٰ کا فرمان ہے:

﴿فَإِذَا لَقِيتُمْ الَّذِينَ كَفَرُوا فَضَرْبَ الرِّقَابِ حَتَّىٰ إِذَا أَثَخَتُمْوَهُمْ فَشُدُّوا الْوَتَانَ ۖ فَمَتَّامَنَّا بَعْدَ وَامًا فِدَاءً حَتَّىٰ تَضَعَ الْحَرْبُ أَوْزَارَهَا﴾

”چنانچہ جب تم (جہاد میں) ان لوگوں سے ملو جنہوں نے کفر کیا تو (ان کی) گردنیں مارو، حتیٰ کہ جب تم انہیں خوب قتل کر چکو تو (قیدیوں کو) بیڑیوں میں مضبوطی سے باندھ دو، پھر یا تو اس کے بعد ان پر احسان کرنا ہے یا فدیہ (تاوان) لینا ہے، حتیٰ کہ لڑائی اپنے ہتھیار ڈال دے۔“²

www.KitaboSunnat.com

قیدیوں، جاسوسوں اور صلح کے مسائل

کافروں کو غلام بنایا جا سکتا ہے، خواہ وہ عربی ہوں یا عجمی: ابن عون کہتے ہیں کہ میں نے نافع کی خدمت میں ایک دریافت طلب سوال لکھ بھیجا، انہوں نے جواب میں لکھا: نبی ﷺ نے قبیلہ بنو مصطلق پر شب خون مارا جبکہ وہ لوگ غافل تھے، ان کے جانوروں کو چشمے پر پانی پلایا جا رہا تھا، رسول اللہ ﷺ نے ان کے جنگجوؤں کو قتل کیا اور بچوں اور عورتوں کو قیدی بنا لیا۔ جو یہ رضی اللہ عنہما اسی موقع پر آپ کے حرم میں آئیں۔ نافع کہتے ہیں کہ مجھے یہ بات ابن عمر رضی اللہ عنہما نے بتائی تھی، وہ اس جنگ میں شریک تھے۔³

« والنذور الأرض.....، حدیث: 6707، وصحیح مسلم، الإیمان، باب غلظ تحريم الغلول وأنه لا يدخل الجنة إلا المؤمنون، حدیث: 115. 1. صحیح البخاری، المغازی، باب حدیث بنی النضیر، و مخرج رسول الله ﷺ إليهم.....، حدیث: 4028، وصحیح مسلم، الجهاد، باب إجلاء اليهود من الحجاز، حدیث: 1766. 2. محمد 4: 47. 3. صحیح البخاری، العتق، باب من ملك من العرب رقيقًا.....، حدیث: 2541، وصحیح مسلم، الجهاد، باب جواز الإغارة على الكفار.....، حدیث: 1730.

جاسوس جو کافر ہو اسے قتل کرنا جائز ہے: سلمہ بن اکوع رضی اللہ عنہ سے روایت ہے کہ نبی صلی اللہ علیہ وسلم کے پاس مشرکین میں سے ایک جاسوس آ گیا، آپ سفر میں تھے، وہ آپ کے صحابہ کے پاس بیٹھا باتیں کر رہا تھا، پھر اچانک کھسک گیا۔ نبی صلی اللہ علیہ وسلم نے فرمایا: «أُطْلِبُوهُ وَاقْتُلُوهُ»، فَتَقَاتَلُوهُ، فَتَقَاتَلُوهُ سَلَبَهُ»

”اسے ڈھونڈو اور قتل کر دو۔“ چنانچہ میں نے اس کو قتل کر دیا۔ آپ نے اس کا سلب مجھے بطور انعام عنایت فرما دیا۔²¹

کوئی حربی اپنی خوشی سے مسلمان ہو جائے تو اس سے اس کا مال بھی محفوظ ہو جاتا ہے: ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

«أُمِرْتُ أَنْ أَقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَيُقِيمُوا الصَّلَاةَ، وَيُؤْتُوا الزَّكَاةَ، فَإِذَا فَعَلُوا ذَلِكَ عَصَمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّ الْإِسْلَامِ وَحِسَابُهُمْ عَلَى اللَّهِ»

”مجھے حکم دیا گیا ہے کہ (کافر) لوگوں سے قتال کروں حتیٰ کہ وہ اللہ کی توحید اور محمد صلی اللہ علیہ وسلم کی رسالت کی گواہی دیں، نماز قائم کریں، زکاۃ دیں، جب وہ یہ کام کریں گے تو مجھ سے اپنے خون اور اپنے مال محفوظ کر لیں گے سوائے اس کے کہ اسلام کا کوئی حق ہو اور ان کا حساب اللہ کے ذمے ہے۔“²²

اس حدیث میں ”حفاظت“ کا لفظ آیا ہے۔ اس کے مفہوم میں بڑوں کے ساتھ چھوٹے بھی شامل ہیں، کیونکہ اسلام میں اولاد ماں باپ کے تابع ہوتی ہے۔

اور ”حق اسلام“ سے مراد یہ ہے کہ اگر ان سے کوئی شرعی مخالفت سرزد ہو تو شرعی سزا ان پر لاگو ہوگی چاہے وہ مال کی صورت میں ہو یا بدنی۔ ”اور ان کا حساب اللہ کے ذمے ہے“ یعنی ان کے ساری معاملات اللہ ہی کے علم میں ہیں کہ وہ کیا ظاہر کرتے ہیں اور دل میں کیا چھپاتے ہیں۔

کسی کافر کا غلام مسلمان ہو کر مسلمانوں کی طرف آجائے تو وہ آزاد ہوگا: علی بن ابی طالب رضی اللہ عنہ سے روایت ہے کہ حدیبیہ کے دن کچھ غلام رسول اللہ صلی اللہ علیہ وسلم کے ہاں آئے، ابھی صلح نہیں ہوئی تھی، غلاموں کے مالکوں نے رسول اللہ صلی اللہ علیہ وسلم کی خدمت میں لکھا: اے محمد! اللہ کی قسم! یہ لوگ آپ کے دین کی رغبت میں آپ کے پاس نہیں

²¹ صحیح البخاری، الجہاد والسیر، باب الحربی إذا دخل دار الإسلام بغیر أمان، حدیث: 3051. ²² صحیح البخاری، الإیمان،

باب: «فَإِنْ تَابُوا وَأَقَامُوا الصَّلَاةَ.....»، حدیث: 25، و صحیح مسلم، الإیمان، باب الأمر بقتال الناس حتی یقولوا.....، حدیث: 22.

آئے ہیں، یہ تو غلامی سے بھاگ کر آئے ہیں۔ کچھ لوگوں نے کہا: اے اللہ کے رسول! انھوں نے سچ لکھا ہے، انھیں واپس کر دیجیے۔ یہ سن کر رسول اللہ ﷺ خفا ہو گئے اور فرمایا:

«مَا أَرَأَيْكُمْ تَنْتَهُونَ يَا مَعْشَرَ قُرَيْشٍ! حَتَّى يَبْعَثَ اللَّهُ عَلَيْكُمْ مَن يَضْرِبُ رِقَابَكُمْ عَلَى هَذَا» وَأَبَى أَنْ يَرُدَّهُمْ وَقَالَ: «هُمْ عُتَقَاءُ اللَّهِ عَزَّ وَجَلَّ»

”اے جماعت قریش! میں سمجھتا ہوں تم اس وقت تک باز نہیں آؤ گے جب تک کہ اللہ تعالیٰ تم پر کوئی ایسا فرد نہ بھیج دے جو تمہاری اس بات پر تمہاری گردنیں مار دے۔“ آپ نے ان غلاموں کو واپس کرنے سے انکار کر دیا اور فرمایا: ”یہ اللہ کے آزاد کردہ لوگ ہیں۔“¹

مفتوحہ زمین کا معاملہ امام کے سپرد ہے، حسب مصلحت جو چاہے کرے: ابو ہریرہ رضی اللہ عنہ نے رسول اللہ ﷺ کی کئی احادیث بیان کیں، ان میں سے ایک یہ بھی ہے کہ آپ ﷺ نے فرمایا:

«أَيُّمَا قَرْيَةٍ أَتَيْتُمُوهَا، وَأَقَمْتُمْ فِيهَا، فَسَهْمُكُمْ فِيهَا، وَأَيُّمَا قَرْيَةٍ عَصَبَ اللَّهُ وَرَسُولُهُ، فَإِنَّ حُمْسَهَا لِلَّهِ وَرَسُولِهِ ﷺ، ثُمَّ هِيَ لَكُمْ»

”جس بستی میں تم بغیر لڑائی کے آؤ اور اس میں اقامت اختیار کرو، تو اس میں تمہارا حصہ عام مسلمانوں جیسا ہے (کیونکہ وہ مال فے ہے) اور جو بستی اللہ اور اس کے رسول کی نافرمانی کرے (پھر تم اسے لڑائی کے ذریعے فتح کر لو)، تو اس کا خمس اللہ اور اس کے رسول کے لیے ہے، پھر یہ تمہاری ہے۔“²

کسی کافر کو کوئی بھی مسلمان پناہ دے دے تو وہ امن میں ہے: ابو ہریرہ رضی اللہ عنہ سے روایت ہے کہ نبی ﷺ نے فرمایا:

«وَذِمَّةُ الْمُسْلِمِينَ وَاحِدَةٌ، يَسْعَى بِهَا أَدْنَاهُمْ، فَمَنْ أَخْفَرَ مُسْلِمًا فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ، لَا يُقْبَلُ مِنْهُ يَوْمَ الْقِيَامَةِ عَدْلٌ وَلَا صَرْفٌ»

”اور مسلمانوں کا ذمہ (اور پناہ) یکساں ہے۔ مسلمانوں کا ادنیٰ آدمی بھی اس کی پاس داری کی کوشش کرے۔ گا۔ جس نے کسی مسلمان کا ذمہ توڑا، اس پر اللہ کی لعنت ہے اور اس کے فرشتوں کی اور سب لوگوں کی قیامت کے دن اس کی عبادت سے کوئی فرض اور نفل قبول نہیں کیا جائے گا۔“³

¹ [حسن] سنن أبي داود، الجهاد، باب في عبيد المشركين يلحقون بالمسلمين فيسلمون، حديث: 2700، وجامع الترمذي، المناقب، باب مناقب علي بن أبي طالب ؑ،، حديث: 3715. ² صحيح مسلم، الجهاد، باب حكم الفبيء، حديث: 1756. ³ صحيح مسلم، الحج، باب فضل المدينة، ودعاء النبي ﷺ فيها بالبركة،، حديث: 1371.

سفر کو پناہ حاصل ہے: نعیم بن مسعود اشجعی رضی اللہ عنہ کہتے ہیں کہ میں نے رسول اللہ صلی اللہ علیہ وسلم سے سنا، آپ نے میلہ کذاب کا خط سننے کے بعد اس کے ایلچیوں سے پوچھا:

«مَا تَقُولَانِ اِنَّمَا؟» قَالَا: نَقُولُ كَمَا قَالَ، قَالَ: «أَمَا وَاللَّهِ! لَوْلَا أَنَّ الرُّسُلَ لَا تُقْتَلُ لَضَرَبْتُ أَعْنَاقَكُمَا»

”تم دونوں کیا کہتے ہو؟“ انھوں نے کہا: ہم بھی وہی کہتے ہیں جو میلہ کہتا ہے، آپ نے فرمایا: ”اللہ کی قسم! اگر یہ دستور نہ ہوتا کہ ایلچیوں کو قتل نہیں کیا جاتا تو میں تمہاری گردنیں اڑا دیتا۔“

مسلمانوں کی مصلحت کے لیے مسلمانوں کا حاکم کفار سے ایک مدت تک کے لیے صلح کر سکتا ہے: امام المسلمین اور دانشور لوگ مسلمانوں کی مصلحت کے لیے کفار اور ان کے قبائل کے شر سے حفاظت کی ضمانت کے ساتھ دس سال تک بھی صلح کر سکتے ہیں۔ اس بارے میں یہ قول کہ صلح کے لیے مدت دس سال بھی ہو سکتی ہے، قابل اعتماد ہے۔ صاحب طبقات ابن سعد (97/2) اور حافظ ابن حجر رحمۃ اللہ علیہ نے فتح الباری (343/5) میں اسی کو ترجیح دی ہے اور مستدرک حاکم میں علی بن ابی طالب رضی اللہ عنہ سے بھی یہی مروی ہے۔

کفار جزیہ دینے پر راضی ہوں تو دائمی صلح جائز ہے: مسور بن مخرمہ رضی اللہ عنہ سے روایت ہے کہ عمرو بن عوف انصاری رضی اللہ عنہ، جو بنی عامر بن لؤی کے حلیف تھے اور غزوہ بدر میں بھی شریک تھے، نے بیان کیا کہ رسول اللہ صلی اللہ علیہ وسلم نے ابو عبیدہ بن جراح رضی اللہ عنہ کو بحرین روانہ کیا تاکہ وہاں کا جزیہ لے آئیں۔ اور رسول اللہ صلی اللہ علیہ وسلم نے اہل بحرین سے مصالحت کر لی تھی اور علاء بن حضرمی رضی اللہ عنہ کو ان پر امیر مقرر فرمایا تھا، چنانچہ ابو عبیدہ رضی اللہ عنہ بحرین سے مال لے کر آئے۔ انصار کو ان کی آمد کی خبر ہوئی، وہ سب فجر کی نماز میں نبی صلی اللہ علیہ وسلم کے ساتھ شریک ہوئے، جب آپ نماز پڑھا کر فارغ ہوئے تو وہ بھی آپ کے سامنے آگئے، آپ نے انھیں دیکھ کر تبسم فرمایا اور کہا: ”میرا خیال ہے کہ تم لوگوں نے سن لیا ہے کہ ابو عبیدہ کچھ لائے ہیں۔“ انھوں نے کہا: جی ہاں اے اللہ کے رسول! آپ نے فرمایا:

«فَأَبْشِرُوا وَأَمْلُوا مَا يَسُرُّكُمْ، فَوَاللَّهِ! لَا الْفَقْرَ أَخْشَى عَلَيْكُمْ وَلَكِنِّي أَخْشَى عَلَيْكُمْ أَنْ تُبْسَطَ عَلَيْكُمُ الدُّنْيَا كَمَا بُسِطَتْ عَلَى مَنْ كَانَ قَبْلَكُمْ فَتَنَافَسُوهَا كَمَا تَنَافَسُوهَا وَتُهْلِكُكُمْ كَمَا أَهْلَكْتَهُمْ»

”خوش ہو جاؤ اور اس چیز کی امید رکھو جو تمہیں خوش کر دے، اللہ کی قسم! مجھے یہ اندیشہ نہیں کہ تم لوگ فقر زدہ

رہ جاؤ گے، بلکہ مجھے یہ ڈر ہے کہ تم پر دنیا اسی طرح کھول دی جائے گی جس طرح تم سے پہلے لوگوں پر کھول دی گئی تھی، تم اس میں اسی طرح مگن ہو جاؤ گے جس طرح پہلے لوگ مگن ہو گئے تھے اور پھر دنیا تمہیں اسی طرح ہلاک کر ڈالے گی جس طرح اس نے ماضی کے لوگوں کو ہلاک کر دیا تھا۔¹

مشرکین اور ذمیوں کا جزیرۃ العرب میں رہنا ممنوع ہے: عمر بن خطاب رضی اللہ عنہ کہتے ہیں کہ میں نے رسول اللہ صلی اللہ علیہ وسلم سے سنا، آپ فرما رہے تھے:

«لَا أُخْرِجَنَّ الْيَهُودَ وَالنَّصَارَى مِنْ جَزِيرَةِ الْعَرَبِ، حَتَّى لَا أَدْعَ إِلَّا مُسْلِمًا»

”میں یہود و نصاریٰ کو جزیرۃ العرب سے یقیناً نکال کر رہوں گا اور یہاں مسلمانوں کے سوا اور کسی کو نہیں رہنے دوں گا۔“²

جزیرہ بالغ مردوں سے لیا جائے: نافع، اسلم رضی اللہ عنہ سے روایت کرتے ہیں کہ عمر بن خطاب رضی اللہ عنہ نے لشکروں کے امراء کو لکھا کہ غیر مسلموں کی عورتوں اور بچوں پر جزیہ نہ لگاؤ، صرف ان پر لگاؤ جن پر استرے چل چکے ہیں (جن کے زیر ناف کے بال اُگ آئے ہیں اور وہ انھیں موٹتے ہیں، یعنی بالغ ہو چکے ہیں)۔³

جزیے کی مقدار: معاذ رضی اللہ عنہ سے روایت ہے کہ نبی صلی اللہ علیہ وسلم نے جب مجھے یمن روانہ فرمایا تو حکم دیا کہ ہر بالغ سے ایک دینار یا اس کی مالیت کے برابر (معافری) ریشمی کپڑا وصول کیا جائے۔⁴

جزیہ اس مقدار سے زیادہ بھی لیا جاسکتا ہے جیسا کہ اسلم رضی اللہ عنہ کی روایت میں ہے کہ عمر بن خطاب رضی اللہ عنہ نے سناروں پر چار دینار اور چاندی والوں پر چالیس درہم جزیہ عائد کیا تھا، ساتھ ہی یہ تاکید بھی کی تھی کہ وہ مسلمانوں کے قافلوں کو کھلائیں پلائیں گے اور تین دن کی ضیافت پیش کیا کریں گے۔⁵

حاکم وقت کی ذمہ داری ہے کہ وہ ان معاملات میں وسعت اور تنگدستی کے حالات کو پیش نظر رکھے، ابن ابی نجیح فرماتے ہیں کہ میں نے مجاہد رضی اللہ عنہ سے پوچھا کہ کیا وجہ ہے کہ اہل شام کے غیر مسلمانوں پر فی کس چار دینار اور اہل یمن کے کافروں پر صرف ایک دینار جزیہ لاگو ہے؟ انھوں نے کہا کہ یہ ان کی وسعت کی بنا پر ہے۔⁶

¹ صحیح البخاری، المغازی، باب: 12، حدیث: 4015، وصحیح مسلم، الزهد، باب الدنيا سجن للمؤمن وجنة للكافر،

حدیث: 2961 واللفظ له. ² صحیح مسلم، الجهاد، باب إخراج اليهود والنصارى من جزيرة العرب، حدیث: 1767.

³ [صحیح] السنن الكبرى للبيهقي: 195/9، والإرواء، حدیث: 1255. ⁴ [صحیح] سنن أبي داود، الخراج، باب في

أخذ الجزية، حدیث: 3038، وجامع الترمذي، الزكاة، باب ما جاء في زكاة البقر، حدیث: 623، والإرواء، حدیث: 1254.

⁵ [صحیح] السنن الكبرى للبيهقي: 195/9، والإرواء، حدیث: 1261. ⁶ صحیح البخاری، الجزية والموادعة، باب

الجزية والموادعة مع أهل الذمة والحرب، قبل الحديث: 3156، والإرواء، حدیث: 1260.

باغیوں سے قتال کا حکم

حق کی طرف رجوع کرنے تک باغیوں سے قتال واجب ہے: سورہ حجرات میں اللہ تعالیٰ کا حکم ہے:

﴿وَأِنْ طَآئِفَتَيْنِ مِنَ الْمُؤْمِنِينَ اٰفْتَتَلُوْا فَاَصْلِحُوْا بَيْنَهُمَاۗ فَاِنْ بَغَتْ اِحْدَاهُمَا عَلَى الْاٰخْرٰى فَقَاتِلُوْا
الَّتِي تَبْغِي حَتّٰى تَنْفِيْءَ اِلَى اَمْرِ اللّٰهِۗ﴾

”اور اگر مومنوں کے دو گروہ آپس میں لڑ پڑیں تو تم ان کے درمیان صلح کرادو، پھر اگر ان دونوں میں سے ایک گروہ دوسرے پر زیادتی کرے، تو تم اس سے لڑو جو زیادتی کرتا ہے، حتیٰ کہ وہ اللہ کے حکم کی طرف لوٹ آئے۔“¹

باغیوں سے کیا سلوک کیا جائے؟ گرفتار کیے جانے پر باغیوں کو غلام بنایا جائے نہ قتل کیا جائے اور جو بھاگ اٹھے، اس کا تعاقب نہ کیا جائے، زخمی کو قتل نہ کیا جائے، نہ ان کا مال لوٹا جائے۔ کیونکہ مسلمانوں کے خون اور مال میں اصل حرمت ہے، جب تک کوئی شرعی دلیل نہ ملے، ان کا خون اور مال حلال نہیں ہو سکتا۔

امامت عظمیٰ کے احکام

حاکم کی اطاعت کی جائے مگر اللہ تعالیٰ کی نافرمانی والی بات نہ مانی جائے: سورہ نساء میں اللہ تعالیٰ کا

فرمان ہے: ﴿اَطِيعُوا اللّٰهَ وَاَطِيعُوا الرَّسُوْلَ وَاُوْلِي الْاَمْرِ مِنْكُمْۗ﴾

”تم اطاعت کرو اللہ کی اور اطاعت کرو رسول کی اور ان لوگوں کی جو تم میں سے صاحب امر ہوں۔“²

حضرت عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا:

«السَّمْعُ وَالطَّاعَةُ عَلَى الْمَرْءِ الْمُسْلِمِ فِيمَا أَحَبَّ وَكَرِهَ مَا لَمْ يُؤْمَرْ بِمَعْصِيَةٍ، فَإِذَا
أُمِرَ بِمَعْصِيَةٍ فَلَا سَمْعَ وَلَا طَاعَةَ»

”مسلمان پر واجب ہے کہ ہر بات سنے اور اطاعت کرے، چاہے اسے پسند آئے یا نہ آئے جب

تک کہ اسے معصیت کا حکم نہ دیا جائے، ہاں جب کسی معصیت کا حکم دیا جائے تو وہ بات سنی جائے نہ مانی جائے۔“^①

﴿ امام جب تک نماز کا پابند ہو اور اس سے کسی صریح کفر کا اظہار نہ ہو اس کے خلاف خروج (بغاوت) جائز نہیں: عوف بن مالک اشجعی رضی اللہ عنہ کہتے ہیں کہ میں نے رسول اللہ صلی اللہ علیہ وسلم سے سنا، آپ فرما رہے تھے:

«خِيَارُ أَيْمَتِكُمْ الَّذِينَ تُحِبُّونَهُمْ وَيُحِبُّونَكُمْ، وَتُصَلُّونَ عَلَيْهِمْ وَيُصَلُّونَ عَلَيْكُمْ، وَشِرَارُ أَيْمَتِكُمْ الَّذِينَ تُبْغِضُونَهُمْ وَيُبْغِضُونَكَ، وَتَلْعَنُونَهُمْ وَيَلْعَنُونَكَ» قَالَ: قَالُوا: يَا رَسُولَ اللَّهِ! أَفَلَا تُنَابِذُهُمْ عِنْدَ ذَلِكَ؟ قَالَ: «لَا، مَا أَقَامُوا فِيكُمْ الصَّلَاةَ، قَالَ: لَا، مَا أَقَامُوا فِيكُمْ الصَّلَاةَ. أَلَا! مَنْ وَّلِيَ عَلَيْهِ وَالٍ، فَرَأَهُ يَأْتِي شَيْئًا مِّنْ مَّعْصِيَةِ اللَّهِ، فَلْيَكْرَهُ مَا يَأْتِي مِنْ مَّعْصِيَةِ اللَّهِ، وَلَا يَنْزِعَنَّ يَدًا مِّنْ طَاعَةٍ»

”تمہارے بہترین امام وہی ہیں جن سے تم محبت کرتے ہو اور وہ تم سے محبت کرتے ہوں، تم ان کے لیے دعائیں کرتے ہو اور وہ تمہارے لیے دعائیں کرتے ہوں اور تمہارے بدترین امام وہ ہیں جن سے تم نفرت کرتے ہو اور وہ تم سے نفرت کرتے ہوں، تم ان کو لعنتیں کرتے ہو اور وہ تمہیں لعنتیں کرتے ہوں۔“ صحابہ نے کہا: اے اللہ کے رسول! اس صورت میں ہم انہیں ان کے منصب سے علیحدہ نہ کر دیں؟ فرمایا: ”نہیں، جب تک وہ تم میں نماز قائم کرتے ہوں، جب تک وہ تم میں نماز قائم کرتے ہوں، خبردار! جس پر کسی کو والی مقرر کیا گیا ہو، وہ اس میں اللہ کی کوئی نافرمانی دیکھے، تو چاہیے کہ اس کی نافرمانی کو مکروہ جانے مگر اس کی اطاعت سے اپنا ہاتھ نہ کھینچے۔“^②

حذیفہ بن یمان رضی اللہ عنہ کہتے ہیں کہ میں نے عرض کیا: اے اللہ کے رسول! ہم بڑی بری حالت میں تھے، اللہ نے خیر بھیج دی اور اب ہم خیر کی موجودہ حالت میں ہیں، کیا اس خیر کے بعد کوئی شر بھی ہے؟ فرمایا:

«نَعَمْ» قُلْتُ: هَلْ وَرَاءَ ذَلِكَ الشَّرُّ خَيْرٌ؟ قَالَ: «نَعَمْ» قُلْتُ: فَهَلْ وَرَاءَ ذَلِكَ الْخَيْرُ شَرٌّ؟ قَالَ: «نَعَمْ» قُلْتُ: كَيْفَ؟ قَالَ: «يَكُونُ بَعْدِي أَيْمَةٌ لَا يَهْتَدُونَ بِهَدَايَ، وَلَا يَسْتَتُونَ بِسُنَّتِي، وَسَيَقُومُ فِيهِمْ رِجَالٌ قُلُوبُهُمْ قُلُوبُ الشَّيَاطِينِ فِي جُثْمَانِ إِنْسٍ»

① صحیح البخاری، الأحکام، باب السمع والطاعة للإمام ما لم تكن معصية، حدیث: 7144، وصحیح مسلم، الإمامة، باب وجوب طاعة الأئمة في غير معصية و تحريمها في المعصية، حدیث: 1839. ② صحیح مسلم، الإمامة، باب خيار الأئمة و شرارهم، حدیث: 1855.

قَالَ: قُلْتُ: كَيْفَ أَصْنَعُ؟ يَا رَسُولَ اللَّهِ! إِنَّ أَدْرَكْتُ ذَلِكَ؟ قَالَ: «تَسْمَعُ وَتَطِيعُ [لِلْأَمِيرِ]، وَإِنْ ضُرِبَ ظَهْرُكَ، وَأَخِذَ مَالُكَ، فَاسْمَعِ وَأَطِعِ»

”ہاں۔“ میں نے عرض کیا: تو کیا اس شر کے بعد خیر ہوگی؟ فرمایا: ”ہاں۔“ میں نے عرض کیا: تو کیا اس خیر کے بعد کوئی شر بھی ہوگا؟ فرمایا: ”ہاں۔“ میں نے نے عرض کیا: کیسے؟ فرمایا:

”میرے بعد امام ہوں گے، وہ میری سیرت اور میرے طریقے پر نہیں چلیں گے، نہ میری سنت اپنائیں گے، ان میں کچھ ایسے لوگ بھی ہوں گے کہ ان کے دل انسانی جسموں میں شیطانوں کے دل ہوں گے۔“ میں نے عرض کیا: اے اللہ کے رسول! اگر مجھے یہ حالات پیش آ جائیں تو کیا کروں؟ فرمایا: ”امیر کی بات سننا اور ماننا، چاہے تیری پیٹھ پر مارا جائے اور تیرا مال چھین لیا جائے، پس سننا اور ماننا۔“¹

حاکم کے ظلم پر صبر ضروری ہے: ابن عباس رضی اللہ عنہما سے روایت ہے کہ رسول اللہ ﷺ نے فرمایا:

«مَنْ رَأَى مِنْ أَمِيرِهِ شَيْئًا يَكْرَهُهُ، فَلْيَصْبِرْ، فَإِنَّهُ مَنْ فَارَقَ الْجَمَاعَةَ شَبْرًا فَمَاتَ، فَمَيْتَةً جَاهِلِيَّةً»

”جس نے اپنے امیر کی کوئی مکروہ ناپسندیدہ چیز دیکھی، اسے صبر کرنا چاہیے، بلاشبہ جس نے جماعت سے

ایک باشت بھر بھی علیحدگی اختیار کی اور مر گیا تو اس کی موت جاہلیت کی موت ہوگی۔“²

ابو حازم کہتے ہیں کہ میری ابو ہریرہ رضی اللہ عنہ کے ساتھ پانچ سال تک مجلس رہی ہے، میں نے ان سے سنا، وہ بیان

کرتے تھے کہ نبی ﷺ نے فرمایا: www.KitaboSunnat.com

«كَانَتْ بَنُو إِسْرَائِيلَ تَسُوسُهُمُ الْأَنْبِيَاءُ، كُلَّمَا هَلَكَ نَبِيٌّ خَلَفَهُ نَبِيٌّ، وَإِنَّهُ لَا نَبِيَّ بَعْدِي، وَسَتَكُونُ خُلَفَاءُ فَتَكْثُرُ» قَالُوا: فَمَا تَأْمُرُنَا؟ قَالَ: «فُوا بَيْنَعَةَ الْأَوَّلِ وَالْأَوَّلِ، وَأَعْطُوهُمْ حَقَّهُمْ، فَإِنَّ اللَّهَ سَأَلَهُمْ عَمَّا اسْتَرَعَاهُمْ»

”بنو اسرائیل کی قیادت ان کے انبیاء کرتے تھے، جب کوئی نبی فوت ہو جاتا تھا تو اس کی جگہ دوسرا نبی آ جاتا تھا، مگر میرے بعد کوئی نبی نہیں ہے، البتہ خلفاء ہوں گے اور بہت ہوں گے۔“ صحابہ نے پوچھا:

¹ صحیح مسلم، الإمارة، باب وجوب ملازمة جماعة المسلمين عند ظهور الفتن.....، حدیث: 1847. ² صحیح

البخاری، الأحكام، باب السمع والطاعة للإمام مالم تكن معصية، حدیث: 7143، و صحیح مسلم، الإمارة، باب وجوب

ملازمة جماعة المسلمين عند ظهور الفتن.....، حدیث: 1849 واللفظ له.

آپ اس سلسلے میں ہمیں کیا حکم دیتے ہیں؟ فرمایا: ”پہلے کی بیعت سے وفا کرنا (پوری کرنا)، پھر اس کے بعد دوسرے کی، ان کا حق انھیں دینا، بلاشبہ اللہ تعالیٰ ان سے ان کی ذمہ داریوں کے بارے میں جواب طلب کرے گا۔“¹

حکام کی خیر خواہی واجب ہے: تمیم داری رضی اللہ عنہ سے روایت ہے کہ نبی صلی اللہ علیہ وسلم نے فرمایا:

«الَّذِينَ النَّصِيحَةُ» قُلْنَا: لِمَنْ؟ قَالَ: «لِلَّهِ وَلِكِتَابِهِ وَلِرَسُولِهِ وَلَا أُمَّةٍ الْمُسْلِمِينَ وَعَامَّتِهِمْ»

”دین خیر خواہی کا نام ہے۔“ ہم نے کہا: کس کے لیے؟ آپ نے فرمایا: ”اللہ کے لیے، اس کی کتاب کے لیے، اس کے رسول کے لیے، مسلمانوں کے حکام کے لیے اور عام مسلمانوں کے لیے۔“²

حکام پر رعایا کے فرائض: حکام پر واجب ہے کہ مسلمانوں کا ہر طرح سے دفاع کریں، ظالم کا ہاتھ روکیں، ان کی سرحدوں کی کامل حفاظت کریں۔ ان کے معاشرے میں شریعت نافذ کریں، ان کے دین اور ان کے مال کی حفاظت کریں۔ اللہ کے اموال ان کے صحیح مقامات پر خرچ کریں۔ معروف انداز میں کفایت سے زیادہ دینے میں بخیل نہ بنیں۔ ان کے ظاہر اور ان کے باطن کی اصلاح کے لیے خوب محنت اور کوشش سے کام لیں۔

حسن بصری رضی اللہ عنہ سے روایت ہے کہ امیر عبید اللہ بن زیاد نے معقل بن یسار مزنی رضی اللہ عنہ کی ان کے مرض الموت میں عیادت کی۔ معقل رضی اللہ عنہ نے کہا: میں تمہیں ایک حدیث سناتا ہوں جو میں نے رسول اللہ صلی اللہ علیہ وسلم سے سنی ہے، اگر مجھے معلوم ہوتا کہ میری زندگی باقی ہے تو میں تم کو یہ بات نہ سناتا، میں نے رسول اللہ صلی اللہ علیہ وسلم کو فرماتے ہوئے سنا ہے:

«مَا مِنْ عَبْدٍ يَسْتَرْعِيَهُ اللَّهُ رَعِيَّةً، يَمُوتُ يَوْمَ يَمُوتُ وَهُوَ غَاشٌّ لِرَعِيَّتِهِ، إِلَّا حَرَّمَ اللَّهُ عَلَيْهِ الْجَنَّةَ»

”جس بندے پر اللہ کسی رعیت کی کوئی ذمہ داری ڈال دے اور وہ اس حال میں مرا کہ اپنی رعیت کی خیانت کرنے والا تھا تو اللہ تعالیٰ اس پر جنت حرام کر دے گا۔“³

¹ صحیح البخاری، أحاديث الأنبياء، باب ما ذكر عن بني إسرائيل، حديث: 3455، وصحيح مسلم، الإمارة، باب وجوب الوفاء ببيعة الخليفة الأول فالأول، حديث: 1842 واللفظ له. ² صحیح مسلم، الإيمان، باب بيان أن الدين النصيحة، حديث: 55. ³ صحیح البخاری، الأحكام، باب من استرعى رعية فلم ينصح، حديث: 7150، وصحيح مسلم، الإيمان، باب استحقاق الوالي الغاش لرعيتته النار، حديث: 142 واللفظ له.

ابوالمیخ سے روایت ہے کہ امیر عبید اللہ بن زیاد نے معقل بن یسار رضی اللہ عنہ کی بیماری میں ان کی عیادت کی، معقل نے کہا: میں تجھے ایک حدیث سناتا ہوں، اگر میں مر نہ رہا ہوتا تو تجھ سے یہ حدیث بیان نہ کرتا، میں نے رسول اللہ صلی اللہ علیہ وسلم سے سنا ہے، آپ فرما رہے تھے:

«مَا مِنْ أَمِيرٍ يَلِي أَمْرَ الْمُسْلِمِينَ، ثُمَّ لَا يَجْهَدُ لَهُمْ وَيَنْصَحُ إِلَّا لَمْ يَدْخُلْ مَعَهُمُ الْجَنَّةَ»
 ”جو امیر مسلمانوں کے کسی معاملے کا ذمہ دار بنے اور پھر ان کے لیے محنت اور کوشش نہ کرے اور ان کی خیر خواہی نہ کرے، تو وہ ان کے ساتھ جنت میں داخل نہیں ہوگا۔“¹

الْحَمْدُ لِلَّهِ حَمْدًا كَثِيرًا

www.KitaboSunnat.com

